



माणिकचंद-दिगंबरजैन-ग्रन्थमाला, अष्टम पुष्प ।

श्रीमन्महासेनाचार्यविरचितं

प्रद्युम्नचरितम् । वाचनालय	
श्री महावीर जैन	
पुस्तक नाम	३६६०
मूल्य	२५
पु० सं०	६३
विषय	२५

पादमनिमसि-षण्डितमनोहरलालशास्त्रिणा

जटौआनिवासि पं० रामप्रसादशास्त्रिणा च


सम्पादितं संशोधितं च ।

प्रकाशिका—

माणिकचंद-दिगम्बरजैन-ग्रन्थमालासमितिः ।

चैत्र, वीरनिर्वाण सं० २४४३

विक्रमाब्दम् १९७३



Printed by Kashinath Raghunath Mitra, at the Manoranjan Press,
3, Sandhurst Rd., Girgaon-Bombay;

Published by Nathuram Premi, Honorary Secretary Manikchanda D.Jain
Granth Mala, Hirabag, Near C. P. Tank, Bombay.

कृतज्ञता-प्रकाश ।

इस ग्रन्थकी एक प्रति जो बहुत ही शुद्ध सटिप्पण और विक्रम संवत् १६७८ की लिखी हुई है हमें श्रीयुत पण्डित उदयलालजी काशलीवालसे प्राप्त हुई है और जो उन्हें नागौरके सुप्रसिद्ध पुस्तकभण्डारसे जिसके कि अधिकारी श्रीमद्भट्टारक हर्षकीर्तिजी महोदय हैं—मिली थी । दूसरी प्रति जयपुर निवासी श्रीयुत पं० इन्द्रलालजी साहित्यशास्त्री द्वारा प्राप्त हुई है जो प्रायः शुद्ध है । केवल इन्हीं दो प्रतियोंसे इस ग्रन्थका सम्पादन और संशोधन हुआ है । अतएव दोनों महाशयोंके हम बहुत ही कृतज्ञ हैं ।

—प्रकाशक ।

श्रीपरमात्मने नमः
श्रीमन्महसेनाचार्यविरचितं
प्रद्युम्नचरितम् ।

प्रथमः सर्गः



श्रीमंतमानस्य जिनैन्द्रनेमि
ध्यानाग्निदग्धाखिलघातिकर्षम् ।
व्यापारयोमास न यत्र वाणान्

जगद्विजेता मकरध्वजोपि ॥ १ ॥
वाल्मेयि यस्याप्रतिमं सुरेन्द्रो
विलोक्य रूपं पुनरीक्षतेस्म ।

चक्षुःसहस्रं युगपद्विधाय
नत्वा च तं वीरजिनं विरागम् ॥ २ ॥
जिनैन्द्रवक्राम्बुजराजहंसी

प्रणम्य शुक्लामथ भारतीं च ।
उपेन्द्रसूनोश्चरितं प्रवक्ष्ये

यथागमं पावनमात्मशक्त्या ॥ ३ ॥

१ तृणसमूहं । २ मुमोच । ३ असदृश । ४ कृष्णपुत्रस्य प्रद्युम्नस्य ।

प्रद्युम्नचरिते ।

कवीन्द्रसीमानमितैर्यदुक्तं

गणेश्वराद्यैरपि विस्तरेण ।

तत्पादपद्मद्वयभक्तिशक्त्या

संक्षिप्य तद्वक्तुमयं श्रमो नः ॥ ४ ॥

द्वीपोथ जंवूपपदोस्ति मध्ये

द्वीपांतराणामिव पार्थिवानाम् ।

यो वह्निनीनाथवृतः सुवृत्तो

नित्यं जिगीषुप्रतिमश्चकास्ति ॥ ५ ॥

तत्रास्ति वास्यं दिशि दक्षिणस्यां

तद्भारतं नाम चिरप्रसिद्धम् ।

तीर्थैकृतं तीर्थैकृतं पवित्रं

गर्भादिकल्याणपरंपराभिः ॥ ६ ॥

तीर्थैरनेकैर्जिनपुंगवानां

पुण्योस्ति तस्मिन् विषयः सुराष्ट्रः ।

स्वर्गैकदेशः पतितः पृथिव्यां

यद्वन्निरालंबतया विभाति ॥ ७ ॥

सहस्रसंख्यैः सितरक्तनीलैः

सरांसि यस्मिञ्जलजैर्विरेज्जुः ।

कुतूहलेनेव यदीयलक्ष्मीं

द्रष्टुं समेतैः सुरराजनेत्रैः ॥ ८ ॥

चकाशिरे यत्र नदीनितंवा

भुक्तोज्झिता भोगिगणैरसंख्यैः ।

स्वस्थांवराः कामकृतो विशालाः ।

पण्यांगनानां जघनैः समानाः ॥ ९ ॥

१ मर्यादां प्राप्तैः । २ समुद्रः पक्षे सेनापतिश्च । ३ चक्रवर्तिसदृशः । ४ शोभते

प्रथमः सर्गः

फलावनम्राः सरसाः कुलीनाः

प्रसूनगंधैः सुरभीकृताशाः ।

वनश्रियो यत्र मुदे जनानां

पौरांगनाश्चाप्रमिता विभांति ॥ १० ॥

यत्रेक्षुवाटा गुरवोपि भूमौ

नायांति वाताहतिकंपमानाः ।

संलब्धमूलाः सरसा नितांतं

वधाद्विभीता इव पामराणाम् ॥ ११ ॥

नम्रैः फलैः स्वामिमनोरथैर्वा

वप्रेषु शीतं परिपाकर्षिणाः ।

इंदीवरैर्वासितमंत्रु यत्र

श्रीशालयः पातुमिवानमंति ॥ १२ ॥

भ्रांत्या पयोधेः सरसीं विगाह्य

पाथः पयोदाः परितः पिवंतः ।

पानीयजन्मद्विपयूथशंकां

यत्रातपांते दधते जनानाम् ॥ १३ ॥

यत्राचकाद्रोचरभूर्वनांते

नवोलपा शाङ्गलकांतिकांता ।

गौमंडलैर्मंडितमध्यदेशा

तारागणैर्द्यौरिव सौम्यभावा ॥ १४ ॥

स्निग्धैः कुलीनैः फलितैर्विनम्रैः

छेदे विमर्देपि फलापहारे ।

यत्राभवन्नैव वियोगभावो

लोकस्य धान्यैः पदिकैरिनानाम् ॥ १५ ॥

तुंगेषु मध्ये नृपवल्लभेषु

भद्रासयोच्चैकुल संभवेषु ।

प्रद्युम्नचरिते ।

स्तंबेरमा एव कपोलपालीं
भृंगावलीलीढमदं वहन्ति ॥ १६ ॥
निसर्गलावण्यमये कपोले
भानोः करा एव न पार्थिवानाम् ।
स्वेदं बधूनां जनयन्ति यत्र
मुक्तावलीसन्निभसन्निवेशम् ॥ १७ ॥
मातंगसंगेपि कृते पवित्रा
वक्रत्वभाजोपि निसर्गसत्यः ।
सेव्या द्विजौघैरतिशुद्धपक्षै—
स्तथाप्यगम्याः सरितो विभांति ॥ १८ ॥
सीमंतिनीकांतकपोलकांति—
लावण्यसद्गुत्तपराजयेन ।
अद्यापि धत्ते मलिनत्वमंत—
श्रृंगः समुद्भूतद्विधेयव यत्र ॥ १९ ॥
यत्र प्रदेशाः सुरसुंदरीणां
चेतांसि रम्या रमयावभूवुः ।
मनोज्ञरूपा गुणिनां मनांसि
कुर्वन्ति वश्यानि किमत्र चित्रम् ॥ २० ॥
मित्रं समो हारि यशो विभूषा
त्यागो विनोदः करुणा कलत्रम् ।
शास्त्रं गुरुर्वधुजनोपि धैर्यं
धर्मो धनं यत्र सदा जनानाम् ॥ २१ ॥
तत्रास्ति चामीकरचारुहर्म्या
श्रीसंगता स्वर्णगरीव रम्या ।
हरेः पदं द्वारवतीति नाम्ना
पुरी परीता निमिपालयेन ॥ २२ ॥

प्रथमः सर्गः ।

कल्लोलहस्तैस्तरलैर्यदीयं
नितम्बमास्फाल्य विकम्पमानः ।
पलायते दूरतरं पयोधिः
पराङ्गनासंगभयेन नूनम् ॥ २३ ॥
यदीयरूपातिशयं निरूप्य
लोलः समीपं रसवत्तयाप्य ।
कठोरभावात् प्रतिषिद्धसङ्गो
निवर्तते व्रीडितयेव सिन्धुः ॥ २४ ॥
नवैर्नवैः प्राभृतकैः समेत्य
महोर्मिहस्तैः कृतरत्नराशिः ।
गंभीरनादं निनदन्निवाद्धि—
यदीयसेवाभिरतो विरेजे ॥ २५ ॥
यदीयवास्तव्यकरैरनेकै—
मुक्तादिरिक्तीकृतमध्यदेशः ।
ध्वनिच्छलेनोर्ध्वतरङ्गहस्तः
शालाद्वहिः पूत्कुरुते पयोधिः ॥ २६ ॥
लावण्यरूपादिगुणातिरेकं
यत्सुन्दरीणामवलोक्य मन्ये ।
अद्यापि तद्विस्मयतः सुराणां
चलापि दृगू निश्चलतामवाप ॥ २७ ॥
चैत्यालया यत्र समाह्वयन्ति
दूरादिवोच्चैः कृततूर्यनादाः ।
भव्यान् पताकाकरपल्लवेन
जिनेन्द्रपूजार्थमितस्ततोपि ॥ २८ ॥
नीलाश्मनिर्माणनिशांतमालां
विंध्यायमानां पुरतो विलोक्य ।

यस्याः पतंगः स्खलदश्वमुच्चै—

मैदं रथं भंगभयेन निन्ये ॥ २९ ॥

चंद्रस्य कांतिर्विजितेव यत्र

नैर्मल्यलावण्यमयैः कपोलैः ।

रेजे नखांशुच्छलतोवलानां

पादारविंदे पतिता मनोबे ॥ ३० ॥

यत्र प्रदोषे तरुणीकपोल—

ज्योत्स्नाप्रकाशेन कृतावभासे ।

ग्राह्ये पदार्थे भवनेषु दीपा

लोकैः प्रबोध्या गृहमंगलार्थम् ॥ ३१ ॥

क्रय्या वणिग्भिर्बहुत्तनपुंजा

ऊर्ध्वं प्रयातैः किरणैर्विचित्रैः ।

तेजुः सदाखंडलचापमालां

यत्राट्टमार्गे कृतहृद्दृशोभाम् ॥ ३२ ॥

यस्यां निशीथे पुरसुंदरीणां

कृष्णेपि पक्षे नखचंद्रोचिः ।

मार्गे प्रकाशं विदधाति दूरं

संप्रस्थितानां प्रियवासगेहम् ॥ ३३ ॥

नक्षत्रमालापरिभूषिताया

नीलांवरासंगविराजितायाः ।

यत्र प्रतोल्याः शिरसि स्थितः स

चूडामणित्वं विदधाति चंद्रः ॥ ३४ ॥

यत्र प्रतोलीजनताप्रवेश—

निष्काससंवाधनिपीडितोपि ।

लोको न दौषं मनुते निमग्नो

लीलानिधाने गुणवारिराशौ ॥ ३५ ॥

प्रथमः सर्गः ।

प्राकारशृंगावलिपञ्चरागाः
स्फुरत्प्रभारंजितदेवमार्गाः ।
दीपोत्सवोत्थां जनयन्ति यत्र
शंकामकाण्डेपि शरीरभाजाम् ॥ ३६ ॥
यत्रेन्द्रनीलाश्मकृतप्रतोली—
मध्येन गच्छत्सचिता सदैव ।
राहोर्मुखान्मोक्षणमभ्यसन्वा
संलक्ष्यते मंदगमस्तिरुच्चैः ॥ ३७ ॥
उच्चोच्चहर्म्याग्रकपोतपाली—
संचारिभिर्हंसकुलैरिवेन्दुः ।
नवोत्पलग्रासरसाद्विलुप्तो
यत्राभवत्खंडितवृत्तरूपः ॥ ३८ ॥
पौरो जनो यत्र वयोनुरूपं
गृह्णाति वेपं विविधं वृथैव ।
रूपं गुणैर्मंडितमेव तेषां
रूपेण चित्रेण गुणाः सदैव ॥ ३९ ॥
तत्राभवद्भूपतिरिंदुकांतौ
वंशे यदूनां मणिवत्सुवृत्तः ।
उपेन्द्रनामा नमितारिवर्गः
प्रसाधिताशेषदिगंतलक्ष्मीः ॥ ४० ॥
कृता बहिश्चेद्वयमीश लोके
विश्वंभरोसीति कथं प्रसिद्धः ।
परस्परस्यामुमवेक्ष्यमाणा
हसन्ति दोषाः करतालमिश्रम् ॥ ४१ ॥
उदस्यतः कोटिशिलां यदीयं
समीक्ष्य दोर्दंडबलं बलीयः ।

प्रद्युम्नचरिते ।

अमोचिमानो धनुषा समेतो

नृपाधिपैर्जातिबलावल्लिप्तैः ॥ ४२ ॥

मनोरथानामधिकं विलोक्य

त्यागं यदीयं जगते हिताय ।

कल्पद्रुमैर्ब्रूडितया विलिल्ये

तथा यथाद्यापि न जन्मलाभः ॥ ४३ ॥

नैर्मल्यभा वृत्तगुणान्मदीयां

राजेति नाम्ना सहितां जहार ।

इतीव कोपात्स मृगच्छलेन

धत्ते मृगांको मलिनं शरीरम् ॥ ४४ ॥

निपीडिता भूपवलैरसंख्यैः

प्रस्थानकालेस्य समस्तशक्तिः ।

विद्वंभरा भूरिरजच्छलेन

विश्रामहेतोर्दिवमारुरोह ॥ ४५ ॥

नदीनजाता न चलस्वभावा

न निम्नगा वा न कलंकितापि ।

जलाशया नैव च सत्यभामा

भार्याभवत्तस्य पराजितश्रीः ॥ ४६ ॥

मृगांगनां सा च विलोकितेन

गिरान्यपुष्टं शशिनं मुखेन ।

गतेन हंसीं चमरीं सुकेशैः

सालं विजिग्ये पृथुवंशजाता ॥ ४७ ॥

लक्ष्मीश्चला वारिजनाभ नाह-

मितीव शुद्धिं मनसो विधातुम् ।

पादद्वयस्याभरणच्छलेन

यया तुलाकोटिरथाध्यरोहि ॥ ४८ ॥

प्रथमः सर्गः ।

त्रैलोक्यसाराद्भुतसुंदरीणां
निर्माय निर्माय गणांश्चिराय ।

यदीयरूपं प्रविधाय वेधाः

सृष्टेः फलं तत्प्रथमं प्रपेदे ॥ ४९ ॥

शंपेव कालजलदं शिखिनं शिखेव

भानुं प्रमेव तनुचंद्रमसं कलेव ।

वेलेव मीननिलयं कमलेव पद्मं

सालंचकार तमिलाधिपतिं मृगाक्षी ॥ ५० ॥

शृण्वन् धर्मकथां नमन् गुरुजनं क्रीडन् कलत्रैः समं

कुर्वन् वैरिवलं शरैरशरणं द्राक्षांदिशीकं रणे ।

संरक्षन्निरुपद्रवं क्षितितलं संभावयन् सेवका—

नित्यं कालमनारतं क्षितिपतिर्निन्ये विनीतैर्वृतः ॥ ५१ ॥

इति श्रीसिंधुराजसत्कमहामहत्तमश्रीपण्डितगुरोः पंडितश्रीमहसेनाचार्यस्य कृते

प्रद्युन्नचरिते प्रथमः सर्गः समाप्तः ॥ १ ॥

=====

द्वितीयः सर्गः ।

अथान्यदा पिंगजटः शुचिप्रभो
... भृगाजिनाषाढधरो वृशीकरः ।
हरेर्विधेर्वा सदनं समाययौ
नभस्तलान्नारदसंज्ञकोपि ॥ १ ॥

गुणैरुपेतः परिहासपेशलो
जिनेन्द्रमार्गेऽपि रतः कलिप्रियः ।
विभर्ति रूपं सुतरां मनोरमं
सदाभिमानैकधनोऽपि यो वशी ॥ २ ॥

जिनेन्द्रतीर्थेशगणेशचारणां—
स्तपोनिधीन् बोधसमृद्धिभास्वरान् ।
कृताकृतान् जैनगृहान्मनोहरान्
मनुष्यलोके नमतिस्म यः सदा ॥ ३ ॥

हलीशक्षकेशगृहेषु पूजितो
निमित्तरोपी विषयेषु निस्पृहः ।
जिनेन्द्रमार्गेभिरतो गुणप्रियः
न यो विपादी प्रणयी न च कश्चित् ॥ ४ ॥

तमेवमारात् यदुवंशनायको
विलोक्य चामीकरविष्टराद् द्रुतम् ।
ससंभ्रमः श्यामवपुः समुद्ययौ
तटान् यथा हेमगिरेर्धनाघनः ॥ ५ ॥

हिंतीयः सगैः ।

निवेश्य चक्री मुनिमासने तदा
तदाज्ञयालंकुरुतेस्व विष्टरम् ।
विधाय तस्यापचितिं स पावर्नीं
यतीन्द्रदत्ताशिषमग्रहीत्ततः ॥ ६ ॥
मिथो बलश्रीपतिनारदाः कथां
पुराणसतीर्थजिनेन्द्रसंभवाम् ।
वदन्ति यावत् सरसां जिनेश्वरः
स नेमिरत्रावसरे समाययौ ॥ ७ ॥
विलोक्य नेमिं प्रणनाम सा सभा
नवोदयं चंद्रमिवामलं प्रजा ।
मुदं दधानोभिनवां ससंभ्रमं
तपोधनस्तु स्तुतिमाततान सः ॥ ८ ॥
निकेतनं बोधनिधेः सनातनं
शरासनं जैत्रमनंगभूपतेः ।
स्वमग्रणीर्धामवतां जिगीषतां
त्वमन्वयो देव मुनीशसंततेः ॥ ९ ॥
विचित्रभव्यांबुजबोधभानवे
जिनाय तुभ्यं भुवनैकचक्षुषे ।
सदोदयायाद्भुतधामशालिने
नमोस्तु देवाय तमोपहारिणे ॥ १० ॥
निवेशयामास जिनं स विष्टरे
स्वयं वितीर्णे कलधौतनिर्मिते ।
ततो जु चक्री वरमासनं मुदा
विभूषयामास तयोरनुज्ञया ॥ ११ ॥
उवाच वाचं मधुरां तपोधनं
विधाय पूजां वसुदेवनन्दनः ।

किमत्र कार्यं कृतमद्य यद्गृहं
 निरीहपूतं पदपद्मपांशुभिः ॥ १२ ॥
 नभः प्रसन्नं विमला दिशो दश
 सुगंधिवातो भवनं मनोहरम् ।
 विलीनमेनोऽद्य तवागमान्मम
 मुनीश पक्कं शुभकर्मणः फलम् ॥ १३ ॥
 त्वया कृतं साधु तपोधनाधुना
 यदस्पृहेण स्पृहणीयतां पराम् ।
 वयं नितांतं गमिता गतैनसा
 समस्तलोकेश्वरसाधुसंपदाम् ॥ १४ ॥
 निशम्य विष्णोर्वचनं तपोनिधि—
 जंगाद वाचं वसुदेवनंदनम् ।
 किमेवमुक्तं भवता मनस्विना
 यतो विलोक्या जिनसीरिचक्रिणः ॥ १५ ॥
 परस्परं प्रेमविधायिनीं गिरं
 निशम्य गाढं मुदितौ बभूवतुः ।
 मुनिस्तमापृच्छथ च तेन संमतो
 जगाम सत्याभवनं कुतूहली ॥ १६ ॥
 निविष्टया कांचनविष्टरे तया
 मुदात्मदर्शे निजरूपसंपदम् ।
 निरूपयंत्या स समीपमागतो
 मुनिर्न दृष्टो नृपचक्रपूजितः ॥ १७ ॥
 प्रकुप्य तस्यै सदनाद्विनिर्ययौ
 विनिर्दयंस्तामसहंस्तपोधनः ।
 जगाम देशं सहसा समुन्नतं
 विविक्तमालोचयितुं चिकीर्षितम् ॥ १८ ॥

अवादिते नृत्यति नारदः क स
 क चापमानं परमेवमुच्चकैः ।
 शिरो विधुन्वन्निति चिंतयन्मुहु—
 स्तपोनिधिस्तत्र गिरौ निषण्णवान् ॥ १९ ॥

करोमि तस्याः किमु दूषणं न वा
 विधाय शुद्धिं पुनरेति बल्लभम् ।
 परेण वा संप्रति हारयामि किं
 तथा विना स्यादसुखी जनार्दनः ॥ २० ॥

प्रमृग्य रामां भुवनातिशायिनीं
 नियोजये माधवपाणिपल्लवे ।
 ततोहमीक्षे नयनांबुसंतति—
 प्लुतस्तनीं शोकवतीं सुकेतुजाम् ॥ २१ ॥

इदं वधूनां बहुदुःखकारणं
 यथा तथेहास्ति परं न किंचन ।
 तदेमि विद्याधरभूभुजां गृहान्
 प्रविश्य कन्यां मृगयामि सुंदरीम् ॥ २२ ॥

विमृश्य कृत्यं त्वरया समुद्ययौ
 सुकेतुजानादरखिन्नमानसः ।
 अनेकविद्याधरराजसेवितं
 तपोनिधिर्भूधरमात्ससाद् ॥ २३ ॥

ततोधिकां तत्र न वामलोचनां
 ददर्श लावण्यमयीं तदा तदा ।
 भृशं विषण्णो मनसा तपोधनः
 समाययौ खेचरवासतो भुवम् ॥ २४ ॥

परिभ्रमन् भूमिमसौ मनोहरां
 निरूपयन् भूपनिशांतमंडलम् ।
 विचित्ररामारमणीयमुच्चकैः
 पुरं प्रसिद्धं समवाप कुंडिनम् ॥ २५ ॥
 ददर्श भीष्मं विजितारिमंडलं
 तपोधनस्तत्र वशी विशांपतिम् ।
 ररंज तं श्रीमतिसंज्ञिका बधूः
 समृद्धदानं करिणीव दंतिनम् ॥ २६ ॥
 तयोरपत्यं प्रविलोक्य विस्मितः
 स रुक्मिणं रूपगुणातिशायिनम् ।
 प्रणामसत्कारविधानतः परं
 प्रपूजितस्तेन तुतोप तापसः ॥ २७ ॥
 पितृष्वसा तस्य सनीतिचक्षुषो
 निशांतमुच्चैर्यदपालयद्धनुः ।
 सरावनीशस्य जगज्जिगीषतो
 नृपाज्ञया तत्र समाविशद्भृती ॥ २८ ॥
 अथावैरोधस्थितसौविदल्लुकैः
 समं प्रपूज्यान्तपादपंकजा ।
 जगाद सा रुक्मिणि पुत्रि नारदं
 नमस्व पूज्यं बलदेवचक्रिणाम् ॥ २९ ॥
 निरूप्य तां चारुचक्रोरलोचनां
 स चिंतयामास कृती यतो मम ।
 इयं विधात्री सफलान् मनोरथा—
 निति प्रसन्नो मनसा विधेः सुतः ॥ ३० ॥

कृतप्रणत्यै समदात् समाशिपं
 सुकेतुजाकांतमनोधिवासिनी
 भव त्वमाद्या निजरूपसंपदा
 जितान्यनारी सुभगत्वरेखया ॥ ३१ ॥
 उदीर्य वाचं विरते तपोधने
 पितृष्वसुः सा मुखमैक्षत क्षणम् ।
 उवाच भीष्मस्य सहोदरा मुनिं
 किमेवमुक्तं भगवन्निगद्य ताः ॥ ३२ ॥
 स को मुने किं कुलमस्य किं वयः
 क धाम रूपं किमु का विभूतयः ।
 यथायथं मे मनसोस्ति कौतुकं
 निवेदयाशेषमशेषितक्रिय ॥ ३३ ॥
 उपेन्द्रनामा हरिवंशभूषणः
 सयौवनो द्वारवती तदास्पदम् ।
 रतिप्रियप्रार्थितरूपवैभवः
 समस्तभूपालनतांप्रिपंकजः ॥ ३४ ॥
 निशम्य चैवं जनकानुजावद—
 द्यदेतदुक्तं मुनिना मनीषिणा ।
 तथेति तत् पुत्रि यतो मया श्रुतं
 यतेः पुरा ज्ञानवतोतिमुक्तकात् ॥ ३५ ॥
 विधाय चर्यां विहितासनेन ते
 विलोक्य रूपं मुनिनेति जल्पितम् ।
 इयं भविष्यत्यसुरद्विषो वधूः
 कलावतश्चित्तगतेव रोहिणी ॥ ३६ ॥
 निशम्य तस्याः श्रुतियोजितामृतं
 वचो न वाचा किमपि प्रपंचितम् ।

स्मितप्रभामंडलमंडितास्यया

परं तथा नैव ममे मुदा तनौ ॥ ३७ ॥

अथाह भीष्मावरजा नृपात्मजां

दिदेश यत्त्वां दमघोपसूनवे ।

गुरूननादृत्य सुतो महीपते—

न सांप्रतं तन्नयमार्गलंघनम् ॥ ३८ ॥

स्थिरीभव त्वं सुतनो विमुच्यतां

शुचः पदं चेदिनरेशदानजम् ।

तथा यतिष्ये मनसा समीहितः

करोति पाणिग्रहणं यथाच्युतः ॥ ३९ ॥

श्रुताच्युतानेकगुणैर्वशीकृतां

मनोभवः सौमनसैर्नृपात्मजाम् ।

तुतोद वाणैर्मृगयुर्यथा भृशं

मृगीमिवाकर्णितगीतनिस्वनाम् ॥ ४० ॥

विधाय विद्धं प्रतिविबमद्भुतं

तदीयमादर्श इवामले पटे ।

समीहितार्थं समवाप्य स व्रती

ययौ पुरीं द्वारवतीं समुत्सुकः ॥ ४१ ॥

विवेश वेशमामरमार्गतः शनै—

र्विलोक्यमानो हरिणा सकौतुकम् ।

वितीर्णकार्तस्वरविष्टरे मुनिः

कृतातिसत्कारविधिः क्षणं स्थितः ॥ ४२ ॥

त्वयाद्भुतं संचरतेह किंचन

क्षितावैवक्षीति मधुद्विषोदितः ।

न किंचिदूचे वचसा स केवलं

प्रसार्य तस्यार्पयदुत्तमं पदम् ॥ ४३ ॥

पटे समारोपितरूपसंपदं
 विलोक्य तन्वीं विषमाहिमर्दनः ।
 विमोहितो वा लिखितोऽथवाभवत्
 समाधिमापन्न इवोन्मना इव ॥ ४४ ॥
 विरोधिभावाश्रितवस्तुसंपदा
 विनिर्मितेयं निपुणेन वेधसा ।
 तथाहि चंद्राभमुखेरविंदजा
 विभर्ति लक्ष्मीमलकालिमंडिते ॥ ४५ ॥
 विधुंतुदः केशकलापभर्मणा
 मुखेदुमादातुमिवाप सन्निधिम् ।
 अजायतास्याः सुपयोधरोन्नतिः
 समुन्मनीकर्तुमनंगकेकिनम् ॥ ४६ ॥
 कुशोदरेस्याः परिधिं स खातिकां
 विधाय कामस्त्रिवलिच्छलाज्जयी ।
 नितंबदुर्गे स्थितिमेत्य शास्वतीं
 जयत्यजय्यः कुसुमेषुभिर्जगत् ॥ ४७ ॥
 विधुर्विलुप्तो न च पंगवो गजाः
 पिका न मूका न मृगा विचक्षुषः ।
 न केकिनः कांतकलापवर्जिताः
 प्रजासृजेयं सुतनुः कथं कृताः ॥ ४८ ॥
 स्मरप्रियावासनिशांतशालिनो
 नितंबविविधस्य महाधरोपमम् ।
 इदं सुवृत्तानुगतं मृगीदृशो
 नितांतमूरुद्वितयं विराजते ॥ ४९ ॥
 नखेंदुरदिमप्रकरप्रकाशनः
 श्रियं दधत्सातिशयां दिवानिशम् ।

अपूर्वमस्याश्चरणांबुजद्वयं

विराजते निर्जितहंसिकागतेः ॥ ५० ॥

सुरेन्द्ररामा किमु किन्नरांगना

किर्मिदुकांता प्रमदाथ भूभृताम् ।

नभःसदां स्त्री उत यक्षकन्यका

धृतिः क्षमा श्रीरथ भारती रतिः ॥ ५१ ॥

किमंगकीर्तिः किमु नागनायका

जितान्यकांताजनिकांति विभ्रती ।

वपुःकृता लेख्यपदं विकल्पिनो

ममेति केयं वद तात सुंदरी ॥ ५२ ॥

सुपर्णकेतुं कृतविस्मयं जगौ

तपोधनो मास भवः परिप्लवः ।

इयं कुमारी तनया महीपतेः

प्रसिद्धनामा जगतीह रुक्मिणी ॥ ५३ ॥

करोषि चेत्कंसनिषूदनाग्रहं

ततस्त्वमेनां समवाप्स्यसि ध्रुवम् ।

विजित्य कीनाशनिकेतनातिथिं

विधाय वा चेदिपतिं वरीकृतम् ॥ ५४ ॥

नरेन्द्रविद्याधरवामलोचना

मया सुरूपा बहवो विलोकिताः ।

न कापि तुल्या चरणेन सुभ्रुवो

विनिर्मितेमां सृजता प्रजासृजा ॥ ५५ ॥

नितंबिनीनां रतिविभ्रमे यदि

स्पृहास्ति तामेव वृणीष्व माधव ।

न पौर्णमासीमपहाय यामिनीं

कलावतोन्या रजनी समृद्धये ॥ ५६ ॥

द्वितीयः सर्गः ।

वचोभिधायेति गतेथ नाकिना
मुनौ मनोजन्मवशीकृतो हरिः

कथं मम स्यादुत पाणिपीडनं
समं तया चितितवानदश्चिरम् ॥ ५७ ॥

अनुज्ञया रुक्मिपितृष्वसुस्ततः
कलासमग्नौ रुचिमान् सदाकृतिः ।

समागमद्वततुषारदीधितिः
समृद्धये माधवचित्तवारिधेः ॥ ५८ ॥

ततः प्रतीहारनिवेदितः सभां
प्रविश्य विष्णुं प्रणिपत्य सादरम् ।
वचोहरस्तं वदतिस्म विस्मितं
मिथोस्ति किञ्चित्कथनीयमीश ते ॥ ५९ ॥

ततः प्रतस्थे प्रति मंत्रमंडपं
प्रविश्य तस्मिन् मुदेतो जनार्दनः ।
निषेदिवान् तत्र बलेन मंत्रिणा
समं यथास्वं मणिहेमविष्टरे ॥ ६० ॥

अथैनमाकार्यं निवेश्य सन्निधौ
वदेति वाचं वदतिस्म माधवः ।
ततोभ्यनुज्ञामधिगम्य स क्रमा—
जगाद वाणीमिति सारसंग्रहः ॥ ६१ ॥

जितारिवर्गः प्रथमो धनुष्मतां
परं वशी सिंहकिशोरविक्रमः ।
वशीकृताशेषमहीशमंडलो
नृपेन्द्र भीष्मोस्ति कुलांवरांशुमान् ॥ ६२ ॥

निशांतरामा बहवो मनोरमाः
कुलप्रसूताः सुरसुंदरीसभाः ।

सयौवनाः संति तथापि वस्तुतः
 : प्रियाभवत् श्रीमतिरस्य भूपतेः ॥ ६३ ॥

यथा जयंतः सुरसङ्गशासितुः
 शिवस्य पङ्कज इवोच्चशक्तिमान् ।
 महीभुजस्तस्य सुतो बल्लोद्धतः
 परंतपो रुक्मियुवास्ति नीतिमान् ॥ ६४ ॥

नगाधिराजादिव शंभुबलभा
 यथोद्धेः श्रीर्जनिता मनोरमा ।
 हिरण्यगर्भाच्च यथा सरस्वती
 तथा च भीष्मादजनिष्ट रुक्मिणी ॥ ६५ ॥

गुरोरनुज्ञामनवाप्य मानिना
 कृतारिसंतानजयोत्थदर्पतः ।
 मृगीदृशी सा समदायि रुक्मिणा
 पुरैव राज्ञे दमघोषसूनवे ॥ ६६ ॥

तया समं तस्य तु चेदिभूपते—
 स्तपोभिधे मासि सिंताष्टमीदिने ।

विवाहदीक्षाविधिमात्तशंकवः
 परामृशंतो गणका व्यजीगणन् ॥ ६७ ॥

गुणालयो द्वारवतीपुरःपति—
 भुगरारिनामास्ति जितारिमंडलः ।

स तैस्तु भर्तेति विलोक्य तां विधेः
 सुतः प्रतीतः समदात्तदाशिषम् ॥ ६८ ॥

नृपेन्द्र तल्पं कदली सपल्लवा
 त्वदीयनामग्रहणं स्थितिक्रिया ।

तवानुरागो मनसः परं सुहृत्
 तदादि तस्याः समभूततभ्रुवः ॥ ६९ ॥

समागता पूजयितुं मनोभवं
वने लताशोकतले प्रतिष्ठितम् ।
समाश्वसेन् माधव लोललोचना
भवंतमालोक्य चिरान्नितंविनी ॥ ७० ॥
निषूदितारे लघु गच्छ कुंडिनं
दिने वितीर्णं गणकेन धीमता ।
मदांधचेदीशवलेन वेष्टितं
श्रियोर्थिनां देवगणेन बांघुधिम् ॥ ७१ ॥
नरोत्तम त्वामपहाय मानिनी
न सेवते सा सुतनुर्नरांतरम् ।
वलान्वितं विक्रमशालिनं यथा
मृगेंद्रजाया मृगराजसंभवम् ॥ ७२ ॥
विचार्य कार्यं मनसा समीहितं
विधेहि दामोदर यत्सुखावहम् ।
यथा स्वरूपप्रतिपन्नवादिनां
प्रवृत्तिसाराः खलु मादृशां गिरः ॥ ७३ ॥
इति निगद्य वचांसि वचोहरे
प्रियतमाप्रहिते प्रियवादिनि ।
निजपदं प्रति संचलिते हरिः
क्षणमसौ हृदिशून्य इवाभवत् ॥ ७४ ॥
एवं विचार्य करणीयमशेषमीशः
सार्धं वलेन कृतकृत्यविनिश्चयेन ।
विभ्रन् मनोरथशतानि रथेधिरुह्य
प्रापत्स कुंडिनपुरोपवनं क्षणेन ॥ ७५ ॥
इति श्रीसिंधुराजसत्कमहामहत्तमश्रीपप्पटगुरोः पंडितश्री
महसेनाचार्यस्य कृते प्रद्युम्नचरिते द्वितीयः सर्गः ॥ २ ॥

तृतीयः सर्गः ॥

कौतुकेन पुरमिद्धमीक्षितुं
नन्दनं वनमिवागतं धराम् ।
पाकशासनसमानतेजसौ
तद्वनं ददृशतुर्यदूत्तमौ ॥ १ ॥

संप्रविश्य बलकेशवौ वनं
तिष्ठतः स निभृतं लतालये ।
तौ समुत्कमनसौ यथा सुरौ
देवसङ्गानि मनोरमे सुखम् ॥ २ ॥

पूर्वमेव शिशुपालभूपति—
स्तत्परीत्य परितः पुरं तदा ।
भूयसा निजबलेन तस्थिवान्
मेरुशृंगमिव तारकागणः ॥ ३ ॥

तावदात्मपरिवारसंगता
रुक्मिणी पुरवराहिनिर्ययौ ।
प्राविशच्च भवनं लतामयं
पूजितुं तरुतले मनोभुवम् ॥ ४ ॥

तां विलोक्य नवमोऽर्द्धचक्रिणां
भंगुरालकललाटपट्टिकाम् ।
कामवाणसमदीर्घलोचनां
चंद्रविंबवदनां कलस्वनाम् ॥ ५ ॥

चारु कंबुनिभकंधराधरां
पीवरोन्नतपयोधरानताम् ।

मालतीकुसुमदामबाहुकां
वज्रमध्यसदृशावलग्नकाम् ॥ ६ ॥

मेखलापदमनोजमंदिरां
दिक्करींद्रकरपीवरोरुकाम् ।
जंघयोः सदृशरंभयोरधो
विभ्रतीं चरणपंकजद्वयम् ॥ ७ ॥

एवमाह तव वाक्यतः प्रिये
द्वारिकापतिरहं समागतः ।
तत्प्रसीद कुरु भाजनं दृशो—
मीं प्रिये त्वदवलोकलोलुपम् ॥ ८ ॥

भाषितेति न शशाक भाषितुं
लज्जयाथ चरणेन केवलम् ।
भूतलं विलिखतिस्म रुक्मिणी
विभ्रती वलितकंधरं मुखम् ॥ ९ ॥

इंगितात्समधिगम्य मानसं
सुभ्रुवः स्वरथरोपणच्छलात् ।
आलिलिंग वसुदेवनंदन—
स्तां युगेन भुजयोः सवेपथुम् ॥ १० ॥

शार्ङ्गिणा निजगदे कदंबकं
भूभृतां जलजपूरणात्पुरा ।
पार्थिवा नृपसुता मया हता
तद्विमोचयत शक्तिरस्तिचेत् ॥ ११ ॥

इत्युदीर्य रथमाश्वतत्वरत्
भीष्मरुक्मिशिशुपालनायकम् ।
चक्षुभे च रिपुसैन्यमाकुलं
श्लुब्धवारिधिविभीषणारवम् ॥ १२ ॥

मत्तवारणघटाभिराकुलं
 वाजिवृन्दखुरदारितावनिम् ।
 सांपरायिकरथौघसंकुलं
 चारु वीरधृतशस्त्रमुल्वणम् ॥ १३ ॥
 विष्णुना बलसखेन धन्विना
 दूरतोपि रुरुधे द्विपद्वलम् ।
 अधिनोद्गतजलोर्मिणा यथा
 धावदंबुसरितामिवोद्धतम् ॥ १४ ॥
 केवलौ हरिवलौ रणोद्यतौ
 भूरि तद्वलमवेक्ष्य चागतम् ।
 कर्मदारुणमकारि किं मया
 रुक्मिणीति विपसाद् मानसे ॥ १५ ॥
 तां विलोक्य वदतिस्स सादरं
 वेपिनीं च रुदतीं च माधवः ।
 पश्य वारिजविलोचने क्षणात्
 दिक्षु नीतमरिसैन्यमाहवे ॥ १६ ॥
 पश्य पश्य मम शक्तिमद्भुता—
 मंगुलीयपविचूर्णनात् प्रिये ।
 सप्ततालशरपातमेदिनी—
 मित्युदीर्य कृतवानसौ तथा ॥ १७ ॥
 तद्वलं त्रिभुवनाधिकं हरे—
 वीक्ष्य राजदुहिता कृताञ्जलिः ।
 सस्मिता तमभयं कृशोदरी
 याचतेस्स पितृसोदरादिषु ॥ १८ ॥
 एवमस्त्विति निगद्य केशव—
 श्रेदिराजमभि भीतिवर्जितः ।

क्रोधदीप्तवदनो न्यवर्तत
 क्षीववारणपतिं यथा हरिः ॥ १९ ॥
 शीरिणा निशितशस्त्रमोचिना
 नाशितं बलमितस्ततो गतम् ।
 मुक्तचंडतरवारिसंकुलं
 मेघवृंदमिव वायुनोन्नतम् ॥ २० ॥
 वीक्ष्य भग्नमथ रुक्मिणा बलं
 रोपरक्तवदनेन धावता ।
 रौहिणेयमभिसंदधे शरः
 कार्मुके कणितभीतकातरे ॥ २१ ॥
 तेन तस्य विदधे न संगमात्
 सायकेन शितिनापि किञ्चन ।
 केवलं झगिति कोपपावको
 ग्रावणीव पतितोंगतोंजसा ॥ २२ ॥
 संप्रहृत्य विफलीकृतायुधं
 नागपाशद्वरज्जुभिर्घनम् ।
 तं बंधं मुशली बलोल्लुरं
 शक्रजित्पवननंदनं यथा ॥ २३ ॥
 दानिनं विपुलवंशमुन्नतं
 भीषणं कुपितमानसं रणे ।
 चेदिराजमवधीद्रदाधरः
 सिंधुरं मृगपतिर्वधोद्धतम् ॥ २४ ॥
 खड्गखंडितखुराश्वसंकटं
 रौद्रनिर्मितकबंधनर्तनम् ।
 कुम्भिकुम्भगलदंशुकर्दमं
 भग्नभूरिरथरुद्धदिग्मुखम् ॥ २५ ॥

संविधाय रणमित्यनाकुलौ
 भीष्मराजतनयं विमुच्य च ।
 स्वां पुरीं प्रति कृतोत्सवामुभा
 जग्मतुः प्रमुदितौ बलाच्युतौ ॥ २६ ॥

रम्यरैवतकसानुमंडने
 देवनन्दननिभे वने तया ।
 पाणिपीडनविधिर्विधानतः
 प्रीतयोरभवदग्निसन्निधौ ॥ २७ ॥

तत्र वृत्तविधिपाणिपीडनं
 चारुभूषणधरं बधूवरम् ।
 बांधवैः सह विवेश तत्पुर
 दर्शनोत्सुकविलासिनीजनम् ॥ २८ ॥

माधवं नववधूसमन्वितं
 द्रष्टुमन्यकरणीयवर्जितः ।
 लाजपाणिपुरसुन्दरीजने
 हर्म्यपंक्तिशिखरेष्वचेष्टत ॥ २९ ॥

काचिदायतविलोचनोत्सुका
 कज्जलेन तिलकं कपोलयोः ।
 कुंकुमं नयनयोर्निधाय च
 प्रारुरोह भवनाग्रकुट्टिमम् ॥ ३० ॥

केशपाशमपरा जवात् श्लथं
 श्रंसि माल्यमपि नावगच्छति ।
 पाणिपद्मविधृतस्तनांशुका
 त्यक्तविभ्रममगाद्विलोकितुम् ॥ ३१ ॥

अन्यया कनकनूपुरद्वय—
 प्रस्तुतश्रवणभूषया पुनः ।

द्रष्टुमाशु गतया वणिक्पथे
चक्रिरे स्मितमुखा वधूजनाः ॥ ३२ ॥

मेखलापथनिवेशितं स्फुरत्—
तारहारलतयातिमुग्धया ।
जालमार्गनिहितास्ययान्यया
दृश्यतेस्म हरिरायतभुवा ॥ ३३ ॥

श्रीपतिर्निजवधूसमन्वितो
मन्मथं रतिसखं विडम्बयन् ।
यावदाविशति मंदिरं स्त्रिय—
स्तावदेवमवदत् परस्परम् ॥ ३४ ॥

दानमद्भुतमदायि किं तपः
पूर्वजन्मनि कृतं सुदुष्करम् ।
दैवतं सुमहदेतयाथवा
राधितं यदयमादधौ करम् ॥ ३५ ॥

तद्भ्रतादि यदि कोपि सत्यधी—
रादिशेद्वयमपीह निस्पृहाः ।
चक्षुरादिविषये विदध्महे
तत्तथैवमिति काश्चिदूचिरे ॥ ३६ ॥

एवमादिवचनं वणिक्पथे
संकटे मृगदृशां समानयत् ।
कर्णजाहमतुलं वधूवरं
संपदास्पदमवाप मंदिरम् ॥ ३७ ॥

रेवतीसदनमाविशद्वल—
स्तद्वियोगकृशकांतिसुंदरः ।
वाहुदंडदमितारिमंडलो
राजहंस इव पद्मिनीसरः ॥ ३८ ॥

सद्य वारवनितासमन्वितं
 वस्तु कांचनधनादिपूरितम् ।
 सप्तभूमिकमनेकवाहनं
 रुक्मिणीवसतये दिशन्मृगः ॥ ३९ ॥
 मानसे वपुषि वाचि रुक्मिणी
 शाङ्गिणो निविविशे गुणाधिका ।
 खेचरी तु विरहार्तिपीडिता
 दुर्बलापि न ममौ कथंचन ॥ ४० ॥
 रुक्मिणीवदनपद्मपट्पदे
 माधवे रतिसुखाब्धिमध्यगे ।
 नारदेन परितुष्टमानसे
 दुःखमापि परमेव सत्यया ॥ ४१ ॥
 अन्यदा निधुवने समं तथा
 पत्रपूगफलचूर्णसंचयम् ।
 चर्वितोज्झितमनंतसौरभं
 स्वांवरे निशि बबंध माधवः ॥ ४२ ॥
 तत्पिधाय सहसा निजांशुकं
 केशवः प्रणयकोपसंगताम् ।
 वंचितुं प्रियतमां सुकेतुजां
 प्राविशत् सदनमद्भुतास्पदम् ॥ ४३ ॥
 तं विलोक्य नववल्लभापतिं
 सा चुकोप मनसाभिमानिनी ।
 वक्रवाक्यवचनैरतर्जयत्
 सोपि तां प्रति वितीर्णसद्वचाः ॥ ४४ ॥
 नर्ममर्मपरिचालनागिरः
 सत्यया सह विधाय केशवः ।

स्वांचलस्थगितवक्रपंकजः

स्वापकेलिमवलंब्य तस्थिवान् ॥ ४५ ॥

उत्तरीयकनिबद्धवस्तु यत्

सौरभाहतपडंघ्रिमंडलम् ।

तद्विलंबि शयनाद्वहिः स्थितं

सा विलोक्य परमीर्षयाददे ॥ ४६ ॥

सा प्रपीप्य तदलं मृगोक्षणा

माधवं प्रति लिलेप सुंदरम् ।

स्वं वपुस्तदवलोक्य केशव—

स्तां जहास करतालमुच्चकैः ॥ ४७ ॥

पत्रपूगफलचूर्णसंचयं

चर्वितं वदनलीलया युतम् ।

आयताक्षि मम वद्धमंचले

पार्वणेन्दुमुखि किं न पश्यसि ॥ ४८ ॥

त्वत्पिता खचरचक्रनायको

वल्लभा मम यशोविभूषिता ।

आस्तथापि परकीयमादरा—

दंगभोगमनुलेप्नुमीहसे ॥ ४९ ॥

सा निशम्य वचनं विचक्षणा

रोषरक्तवदनावदत् प्रियम्

मेनुजा शठ हठात्त्वया हता

सा मया तव पुरो गुरुकृता ॥ ५० ॥

अंगभोगमपि रुक्मिणीमतं

मत्प्रियं प्रियतमांचले स्थितम् ।

नंदपुत्र तव काधिकारिता

नर्मकर्मणि विदग्धभूषणे ॥ ५१ ॥

वाक्यमेवमभिधाय मानिनी
 जोषमास्थ मुदिता जगावथ ।
 रुक्मिणी परमरूपसंपदं
 द्रष्टुमस्ति मम देव कौतुकम् ॥ ५२ ॥

एवमस्तु किमिवात्र दूषणं
 तद्गृहान्मुररिपुर्विनिर्णयौ ।
 तन्मदोन्नतगिरीन्द्रपातनं
 कर्तुमापदथ रुक्मिणीगृहम् ॥ ५३ ॥

तामवाप्य च जगाद माधवः
 श्वो वनं व्रज सितांशुका सती ।
 तच्चकार च तथेति भीष्मजा
 भर्तृवाक्यवशगा हि योपितः ॥ ५४ ॥

वायुकंपकृतशाखितांडवं
 भृंगराजिविहितोरुतोरणम् ।
 पक्षिनादजयशब्दसुंदरं
 मत्तकेकिकुलनृत्यसंकुलम् ॥ ५५ ॥

वल्लभेन सहिताथ सा तत—
 स्तद्ग्रहोपवनमाप सुंदरम् ।
 कल्पशाखिभिरलंकृतं यथा
 नंदनं वलभिदा पुलोमजा ॥ ५६ ॥

फुल्लतामरसचारुलोचना
 लोलहारविलसत्पयोधरा ।
 हारिहाटकशिलानितंबिनी
 भाति तत्र वनितेव वापिका ॥ ५७ ॥

रक्तशोकहृदशोकपल्लवे
 वामपाणिमुपयुज्य दक्षिणम् ।

वक्रपद्मतरलालिवारिणे
 तस्य मूलनिहितैकपादया ॥ ५८ ॥
 स्फाटिकावनितले पदक्रमं
 संविधाय च विलोचने स्थिरे ।
 स्थीयतामिति कृशोदरि त्वया
 तामथैवमभिधाय सोगमत् ॥ ५९ ॥
 खेचरीसदनमाप्य सत्वरं
 तामथो निगदतिस्म केवलम् ।
 भूषयस्व करभोरु नन्दनं
 रुक्मिणी त्वदनुयास्यति प्रिये ॥ ६० ॥
 रूपयौवनकुलातिगर्वयो—
 ज्ञातुमत्र चरितं तयोरथ ।
 कौतुकेन निभृतं समीपगं
 गुल्ममध्यमविशच्च माधवः ॥ ६१ ॥
 तां तथा समवलोक्य सत्यया
 चित्यतेस्स किमियं सुरांगना ।
 नागयोषिदथ सिद्धकन्यका
 रोहिणी किमुन कामवल्लभा ॥ ६२ ॥
 या ममात्र वनदेवता वने
 पूर्वजन्मकृतपुण्यपाकतः ।
 सा मदीयगुणरंजितेव वा
 चक्षुषोरगमदाशु गोचरम् ॥ ६३ ॥
 नूनमिष्टवरदेति तां मुदा
 देवतां सममिराद्भुमुद्यता ।
 वस्त्रभूषणसमन्विता ततः
 सा ममज्जं मणिंवापि काजले ॥ ६४ ॥

सा विगाह्य मणिवापिकाजलं
 संप्रपूज्य कुसुमैः सुगंधिमिः ।
 पादयोः सविनय प्रणम्य तां
 याचतेस्म वरमिष्टमंजसा ॥ ६५ ॥
 रुक्मिणीं प्रति विरक्तमानसं
 त्वं विधेहि मयि देवि किंकरम् ।
 माधवं यदि ममास्त्यनुग्रहो
 दैवतं हि फलवद्विलोकनम् ॥ ६६ ॥
 देवतास्तुतिविधायकं वचः
 संनिशम्य विपुलोरसोन्नतः ।
 गुल्ममध्यगहनादसौ हसन्
 निर्ययौ खचरराजकन्यकाम् ॥ ६७ ॥
 अब्रवीच्च सुतनु त्वयाधुना
 रुक्मिणीचरणपूजनाद्यदि ।
 प्राप्यतेत्र सुभगत्वमुन्नतं
 येन न त्यजसि मानसंगमम् ॥ ६८ ॥
 माधवात्समधिगम्य रुक्मिणीं
 सा प्रसन्नवदना बहिः स्थिरा ।
 संचुकोप हृदये विचक्षणा
 तं हसद्वचनमाह मर्मगम् ॥ ६९ ॥
 यादृशो जगति नन्दनन्दनो
 गीयसे खलु तथाविधो भवान् ।
 गोपवर्जमपरस्य कस्य वा
 जायते विलसितं खलेदृशम् ॥ ७० ॥
 तादृशोपि विधिना निरूपितो
 राज्यभारवहने सुदुस्तरे ।

त्वं तथापि न जहासि पूर्वजं
 प्राकृतं गुणमनन्यसंभवम् ॥ ७१ ॥
 भीष्मजा मम कनीयसी स्वसा
 पूजिता यदि मया सपर्यया ।
 किं त्वया परमतोषकारिणा
 निर्विवेक हसितं निरर्थकम् ॥ ७२ ॥
 तामसौ समवबुध्य नामतः
 सत्यकोत नमतिस्म रुक्मिणी ।
 शारदेन्दुवदना प्रियंवदा
 प्राकृतो हि विनयो महात्मनाम् ॥ ७३ ॥
 दोर्भ्यां समालिङ्ग्य परस्परं ते
 संभाष्य कल्याणवचांसि तुष्टे ।
 रूपं निरूप्याप्रतिमं विदग्धे
 स्वं स्वं निवासं प्रतिजग्मतुस्ते ॥ ७४ ॥
 दूतोन्यदा कुरुपतेरविशतत्सभायां
 श्रीश्रीपतेः खचरराजसुतासखस्य ।
 पादौ प्रणम्य च विमुच्य च लेखमग्रे
 दत्तासने निविविशे परितुष्टचेताः ॥ ७५ ॥
 स्वस्तिश्रीकरिपत्तनात् क्षितिपतिर्दुर्योधनः सादरं
 श्रीमद्भारवतीपुरे रिपुशिरश्चूडानतांघ्रि हरिम् ।
 आनंदादिति वक्ति तेभिरुचितं स्याच्चेत्ततो भाविनो-
 रावाभ्यां सुतयोर्विवाहविधिना मैत्री विधेया परा ॥ ७६ ॥
 ज्ञातार्थो मुदितमनास्तथेति मत्वा
 स्वां भूषां निजवसनैः प्रदाय चास्मै ।
 संप्रेष्य स्वमतवचोहरैश्च दूतं
 तत्रासौ हरिरनघः सुखेन तस्थौ ॥ ७७ ॥
 इति श्रीसिंधुराजसत्कमहामहत्तमश्रीपण्डितगुरोः पंडितमहासेनाचार्यस्य
 कृते प्रद्युम्नचरिते तृतीयः सर्गः ॥ ३ ॥

चतुर्थः सर्गः ।

अथ परंतपरुक्मिसगर्भया
परमरूपसमृद्धकलागुणैः ।
खचरराजसुता विजिता सती
क्षपितमानमदा हृदि विव्यथे ॥ १ ॥
तदपकारपरापि दिवानिशं
न तदुपायमवाप कदाचन ।
समुपलभ्य वचोहरतो वचो
मनषि तोषमगात् खचरी तदा ॥ २ ॥
सपदि मे तनयो भविताग्रज—
स्तदनु भीष्ममहीपतिसंभवा ।
सुतमवाप्स्यति बाध न वा तरां
मदनु सा वपुषा वयसा यतः ॥ ३ ॥
नृपसुता मदशातनहेतवे
हरिसमक्षमिमां विदधे स्थितिम् ।
इति विंचित्य तदा प्रजिघ्राय सा
सपदि भीष्मसुतां प्रति दूतिकाम् ॥ ४ ॥
सविनयं प्रणिपत्य नृपात्मजां
वदति सा मम देवि न दूषणम् ।
खचरराजसुतावचनाद् द्रुतं
किमपि ते पदयोः कथायाम्यहम् ॥ ५ ॥
प्रथमसूनुविवाहसमुत्सवो
यदि भवेत्तत्र रुक्मिणि पुण्यतः ।

कुटिलकोमलनीलशिरोरुहान्
 पदतले तनयस्य निजान् दधे ॥ ६ ॥
 अथ मदीयसुतस्य करग्रहो
 भवति तेप्ययमेव विधिः स्फुटम् ।
 इति निशम्य विहस्य च सा जगौ
 वदति यद्भगिनी मम तत्प्रमा ॥ ७ ॥
 स्थितिमिमां प्रविधाय परस्परं
 प्रतिभुवं हलिनं प्रतिपद्य ते ।
 सकलसंभ्यसमेतनरोत्तम
 प्रभुसमक्षमुदारमती स्थिते ॥ ८ ॥
 अथ निशाचिरमे वरमंदिरे
 नृपसुता शयिता शयने मृदौ ।
 मदनजन्ममहोत्सवसूचका
 य इह तानखिलान् सुखमैक्षत ॥ ९ ॥
 नभसि देवविमानमधिष्ठिता
 किल चरामि सुखं निजलीलया ।
 त्रिदशकुंजरमर्कहुताशनौ
 कुमुदबंधुमपांपतिमुद्धतम् ॥ १० ॥
 इति विलोक्य सुता नृपतेस्तदा
 समवबुध्य निवेद्य च विष्णवे ।
 प्रियतमेन निवेदिततत्फला
 परमतोषमियाय नृपात्मजा ॥ ११ ॥
 मधुचरस्त्रिदिवादथ षोडशात्
 समनुभूय सुखं त्रिदशाधिपः ।
 समवतीर्य ततः पुरुषुण्यत—
 स्तदुदरस्य बभूव विभूषणम् ॥ १२ ॥

शुचिनिशाशयने शयिता सुखं
 खचरराजसुतापि तथैव तान् ।
 समवलोक्य वभार दिवच्युतं
 सुरमसाबुदरेण गुणाबुधिम् ॥ १३ ॥
 नयननिर्मलतातनुपांडिमा
 मलिनिमा कुचचूचकयोर्भृशम् ।
 अलसता गमनेऽकृशतोदरे
 समभवत्सुतनोगुरुगर्भतः ॥ १४ ॥
 इति विकारमवाप्य शरीरजं
 कृतसमस्तसमीहितदोहदा ।
 शुभतिथिग्रहयोगसमुच्चये
 प्रवरलक्ष्मधरं सुपुत्रे सुतम् ॥ १५ ॥
 वियदपांशु दिशो दश निर्मलाः
 सुरभयन् ककुभो मरुदावधौ ।
 इति शुभानि वभूवुरनेकधा
 जगति जन्मनि पुण्यवतस्तदा ॥ १६ ॥
 समवलोक्य सुतं रविरोचिपं
 परमतोपमवाप्य सवांधवा ।
 सुतसमुद्भवसूचकमच्युतं
 प्रति जिघाय नरं नृपतेः सुता ॥ १७ ॥
 स च विलोक्य तदा शयितं हरिं
 निविविशे शनकैश्चरणांतिके ।
 तदनु खेचरजाग्रहितो नरः
 समुपगम्य शिरःसविधे स्थितः ॥ १८ ॥
 क्षितिपतावथ जागरिते क्षणात्
 प्रथममङ्घ्रिसमीपमुपेयुषा ।

इति तदाभिदधे पुरुषेण सः
क्षितिप नन्द चिरं सुतजन्मना ॥ १९ ॥
इति निशम्य वचो मुदितस्तदा
नृपतिलक्ष्म विमुच्य नरोत्तमः ।
सकलमेव नराय ददौ धनं
स्वसुतजन्मनिधाननिवेदिने ॥ २० ॥
मुररिपुर्वदतिस्म नियोगिनः
प्रमुदितः सहसा विहितानतीन् ।
निगडतः परिमोच्य गणं द्विषां
विधिवदाशु पुरे क्रियतां क्षणः ॥ २१ ॥
तदनु नम्रनरेण हरेस्तदा
खचरराजसुतासुतलंभने ।
चलितचारुमुखस्य निवेदिते
धनमदात्स्व महोत्सवपूर्वकम् ॥ २२ ॥
क्षितिपतेः सुतजन्ममहोत्सवे
पुरमवाप परां रमणीयताम् ।
गैजपुरं परं भागमगाद्यथा
जनैर्नकालमहे जिर्नचक्रिणाम् ॥ २३ ॥
प्रियतमांगजलाभवशीकृतो
धनमलं वितरन् सकलार्थिने ।
प्रमदयन् निजवांधवसंततिं
सुखर्मसौ परितुष्टमनाः स्थितः ॥ २४ ॥
अथ गते तनयोत्सवसंपदा
यदुनृपस्य तदा दिन पंचके ।

१ सत्यभामा । २ कृष्णः । ३ हस्तिनागपुरम् । ४ गुणोत्कर्षः । ५ जन्ममहोत्सवे ।
६ तीर्थकरचक्रवर्तिनां, अथवा शान्तिकुन्ध्वराणाम् । ७ सुखं यथास्यात्तथा ।
८ कृष्णः । ९ सन् । १० सति ।

हरिसुतापहृतिं षट् भाविनी-

मसहमान इवास्तमगाद्रविः ॥ २५ ॥

मुकुलिताब्जविलोचननिष्पतन्-

मधुपसाञ्जनवाष्पजलाविला

करुणचक्रैरुतच्छलितो रुद-

दिनकरेऽस्तमिते नलिनीवधूः ॥ २६ ॥

पतति मूर्च्छति चुम्बति बलभं

बलितकंधरमेनमुदीक्षते ।

दिनकृते परिकुप्यति चक्रिका

चिरहकातरधीरहरस्यये ॥ २७ ॥

निर्यतितो जलधौ पतिते रवौ

रुचिररागकृताम्बरशोभया ।

विंधवतामसहास्मि निर्पेवितुं

चिरमिवानुगतं किल संध्यया ॥ २८ ॥

तर्पनकामुकमिष्टमपि क्षणा-

दर्परादिगणिका वियं दालयात् ।

प्रकृतिरक्तमपीक्षणयोः प्रियं

विवेसुमांशु बलान्निरेकासयत् ॥ २९ ॥

सति तमोनिकरे प्रविजृम्भिते

समभवत्समतास्थलेनिम्नयोः ।

प्रभुतमे मलिने हि गुणाधिको

न लभते गुणगौरवमद्भुतम् ॥ ३० ॥

-
- १ खेदसूचकमव्ययम् । २ अस्ताचलम् । ३ चक्रवाकशब्दव्याजेन । ४ बलभम् । ५ पश्यति । ६ सूर्याय । ७ चक्रवाकी । ८ विधिवशात् । ९ रण्डत्वम् । १० सेवितुं । ११ सूर्यबलभम् । १२ पश्चिमदिक्वेद्या । १३ आकाशगृहात् । १४ नेत्रयोः । १५ विकिरणं, पक्षे-हरिद्रं । १६ शीघ्रं । १७ निर्घाटयतिस्व । १८ विस्तरिते । १९ उच्चनीचप्रदेशयोः ।

तमसि भिन्नरसांजनसन्निभे
 सति न भूर्न नभो न दिशो दश ।
 न सरितो न नगा न च वीरुधो
 निरवधिर्जगतो मलिने प्रभौ ॥ ३१ ॥
 तमसि सौन्दर्यतमे गृहदीपिका-
 निवहमाप परां रमणीयताम् ।
 मलिनमध्यगतोऽपि विराजते
 विमलमूर्तिरलं सुदशान्वितः ॥ ३२ ॥
 अथसुतस्य विधाय विधानतो
 विविधरक्षणमन्युतवल्लभा ।
 मृदुतमे शयने वरमंदिरे
 सुखमशेत महर्द्धिकृतोत्सवा ॥ ३३ ॥
 कनकपूर्वरथोन्यभवे छला-
 न्मधुहृतप्रमदो विरहातुरः ।
 ईतरदुष्करपंचतपस्तपन्
 क्षपितमूर्तिरभूच्चिरकालतः ॥ ३४ ॥
 कुमततत्त्वनिवेशितमानसो
 मृतिमवाप्य स दानवतामगात् ।
 नृपसुताभवनोपरिगच्छतो
 गतिरमुष्य परं स्वलिताभवत् ॥ ३५ ॥
 मम कुतो व्रजितः स्वलिता गति-
 श्चिरमिति प्रविचिन्त्य विदुष्य सः ।
 गतिनिवारणकारणमर्भकं
 झटिति कोपमगाच्छिशुवैरिणे ॥ ३६ ॥

१ वल्लीवृक्षादयः । २ अधिकतरे । ३ श्रेष्ठदशासहितः वा वर्तिकासहितः ।
 ४ कनकरथः । ५ मधुनाहृता प्रमदा यस्य तथोक्तः । ६ अन्यप्रणीतपंचाग्नि-
 साधनं तपः । ७ कृतविग्रहः । ८ कनकरथः ९ असुरदेवत्वम् । १० रुक्मिणी ।
 ११ दैत्यस्य । १२ दैत्यः । १३ बालं ।

कुमतेसंभवबोधनिरूपणा-
 द्विदितवानिति मे द्रयिता पुरा ।
 मधुचरेण हृता तदमुं हठा-
 यदि न हन्मि वृथा मम दैत्यता ॥ ३७ ॥
 इति विचिंत्य चिरं समवाप्य तत्
 नृपसुताभवनं परिवेष्टिम् ।
 निशितशस्त्रकरैः सुभटैस्तदा
 यदवलोक्य मनाक् चकितोऽभवत् ॥ ३८ ॥
 भटकदम्बकमाशु विमोहयन्
 नृपसुतं प्रथमं समुपाहरत् ।
 वियति दूरमगाच्च ततः क्षणात्
 ज्वलितधूमशिखाख्यमहासुरः ॥ ३९ ॥
 शिशुममुं प्रविलोक्य स दानवः
 स्मृतपराभवकारणकोपतः ।
 हसति जल्पति दारुणमीक्षते
 किमिति ते विदधामि सुदुष्करम् ॥ ४० ॥
 इति विकल्पकदम्बकमुच्चकै-
 रभवदाशु सुतस्य दितेस्तदा ।
 किमु रिपोः करवाणि शठात्मनः
 कथर्ममुं तृणहानि विधानतः ॥ ४१ ॥
 उतं करोमि खरैर्नखैः क्षतं
 जलनिधौ निदधे वडवानले ।
 किमथवापिदं धे दृपदा रिपुं
 किमु ददामि वलिं बलिभोजिनां ॥ ४२ ॥

१ विभंगोत्पन्नावधिज्ञानप्ररूपणात् । २ ज्ञानवान् । ३ पूर्वभवे । ४ तस्मात्
 कारणात् । ५ बालकं । ६ धूमशिखस्य । ७ दैत्यस्य । ८ शिशुं । ९ अथवा ।
 १० आच्छादयामि । ११ पाषाणेन । १२ काकानां ।

इति विचिंत्य चिरं^१सं निनाय तं^३
 गुरुगिरिं वरतक्षकनामकं ।
 घनमहाखदिराटविमध्यगं
 शिशुमुप्य^४ चकार च कंदरे ॥ ४३ ॥
 उपरि तस्य विधाय शिला तदा
 निजपदं गतवानथ दानवः
 फलमसां^५वुपयातु पुराभवे
 स्वयमनुष्ठितदुर्नयशाखिनः ॥ ४४ ॥
 परभवे तपसोतिसुनिर्मल
 चरमदेहतया न च दानवः ।
 मृतिममुप्य^६ विधातुमलं हठात्
 सुकृतिनां प्रभवन्ति न वैरिणः ॥ ४५ ॥
 निशि शिशोरसुरेण रूपावता
 किमु कृतं रिपुणा वत मां विना ।
 इतिनिरूपयितुं तदनुष्ठितं
 रविरलंकृतवानुदयाचलम् ॥ ४६ ॥
 अथ गिरौ विजयार्द्धसमाह्वये
 दिशि यमस्य समस्ति पुरं परं ।
 त्रिदर्श^७वाससमृद्धिनिबंधनं
 जलदकूटमिति प्रथितं भुवि ॥ ४७ ॥
 तदधिपो नृपतिः^{१३} सितिसंवरः
 समधिरुह्य विमानमलंकृतः ।
 नृपगुणैः सह कांचनमालया
 वनविहारमगान्निजलीलया ॥ ४८ ॥

१ दानवः । २ नीतवान् । ३ शिशुं । ४ पर्वतनाम । ५ पर्वतस्य । ६ शिशोः ।
 ७. बालकः । ८ प्राप्नोतु । ९ समाचरितान्गायद्रुमस्य । १० बालस्य । ११
 स्वर्गसमृद्धिः कारणं । १२ मेघकूटं । १३ कालसंवरः । १४ महिष्यया ।

सुरनदीपुलने कदलीवने
 हिमगिरौ पृथुमंदरकंदरे ।
 समनुभूय सुखं स तथा समं
 गिरिमवाप तमर्मकभूषितम् ॥ ४९ ॥
 खचरराजविमानमथाम्बरे
 चरमदेहशिशोरुपरिस्थितम् ।
 व्रजति यावदिदं न पुरस्ततः
 समभवत्स तदा हृदि विस्मितः ॥ ५० ॥
 विशदबोधनिधिर्मुनिनायकः
 किमुत कोपि रिपुर्न दुराशयः ।
 जिनपतेरुत किंतु निकेतनं
 स्थितमधः किमुतोऽत्यंशरीरभाक् ॥ ५१ ॥
 समवतीर्य ततो वियतो गिरिं
 पृथुकचक्रविनिर्गतमारुतात् ।
 विदधती ददृशे न मनोज्ञती
 खचरराजसुतेन शिला तदा ॥ ५२ ॥
 गुरुशिलामर्पनीय नभःसदा
 क्षितितले ददृशे शयितोऽर्भकः ।
 विधिवशालभते भवभृद्दशा-
 फलमिति प्रकटं कथयन्निव ॥ ५३ ॥
 कुटिलकुंतलमंडितमस्तकं
 विकचपद्मदलायतलोचनं ।
 वदननिर्जितपर्वनिशाकरं
 नवमृणालसमानभुजालतम् ॥ ५४ ॥

१ गंगातटे । २ तक्षकनामकं । ३ अग्रे । ४ पर्वतात् । ५ खगः । ६ गृहं ।
 ७ चरमशरीरी । ८ दूरीकृत्य । ९ प्राणी । १० नवकमलसदृशबाहुलतं ।

चंदुलपाणिपदं विहितस्मितं
 चरमदेहतया जितवैरिणं ।
 विविधलक्षणलक्षितविग्रहं
 सकलसत्त्वमनोनयनोत्सवम् ॥ ५५ ॥
 सँ परिगृह्य शिशुं मुदितोऽवदत्
 प्रियतमामिति बालमदाम्यहम् ।
 तव गृहाण सुतं दयिते शुभं
 त्वमसि देवि यतोऽगजलालसा ॥ ५६ ॥
 इति निशम्य गिरं दयितस्य सा
 प्रविततान मुदा करपल्लवौ ।
 समवलोक्य निकुंचितपाणिकां
 समगदहयितामिति सादरम् ॥ ५७ ॥
 किमुत ते दयिते करसंहति—
 स्तनय पंचशती तव विद्यते ।
 भवति तच्चरणाहतिगोचरो
 हृदयशल्यमयं मम बालकः ॥ ५८ ॥
 यदि भवेत्सुकृतं च कृतं मया
 परभवे तदयं शिशुराविशत् ।
 प्रियतमौदरमेव न मे कुत—
 स्तर्दलमार्य सुतेन ममामुना ॥ ५९ ॥
 इति निगद्य च सा भवदुच्चकै—
 नयनवारिपरिप्लुतलोचना ।
 समवलोक्य जगाद स तां पुनः
 सुतनु मा भव दुःखितमानसा ॥ ६० ॥

१ चंचलकरचरणम् । २ कालसंबरः । ३ कनकमालां । ४ पुत्राभिलाषा । ५ कन-
 कमाला । ६ तस्मात् । ७ पादताडनविषयः । ८ पूर्यतां ।

प्रियमे युवराजपदं मया
तव समक्षमदायि सुताय ते ।
किमिति शोकहिमेन विलङ्घ्यते
मुखसरोजमिदं वत सांप्रतम् ॥ ६१ ॥

समुपलभ्य च तद्वचनं तथा
शिशुरसौ जगृहे कनकस्रजा ।
निर्जपदं च जगाम स खेचरः
कृतसमुत्सवमैश्वरगामिभिः ॥ ६२ ॥

प्रविश्य निजमंदिरं समुदितः समं बंधुभि-
न्यवेदयदिदं वने सुतमसूत मे बल्लभा ।
ततोप्रकटगर्भिका विशतु सूतिगेहं मुदा
पुरं कुरुत खेचराः क्षणपरं परहारि च ॥ ६३ ॥

तथाकृतमशेषतः पुरमवेत्य विद्याधरै-
र्जिगाय भुवनं यथा परमसंपदासंगमात् ।
सुगुप्तिजनमोचनो विपुलदानतः पूजया
बभूव मुदयैन् जनान् खचरपुत्रजन्मोत्सवः ॥ ६४ ॥

पूजां विधाय महतीं जिनमंदिरेषु
दानं च याचकजनाय भृशं वितीर्य ।
सार्द्धं तथा परिजनेन च बाल एषः
प्रद्युम्न इत्यभिदधे खचराधिपेन ॥ ६५ ॥

इति श्रीसिन्धुराजसत्कमहामहत्तमश्रीपद्मटगुरोः पंडितश्री-महासेनाचार्यकृते
प्रद्युम्नचरिते सर्गः चतुर्थः समाप्तः ॥ ४ ॥

१ प्रत्यक्षम् । २ भर्तृवाक्यम् । ३ कनकमालया । ४ निजदेशं । ५ विद्याधरैः ।
६ अतिमनोज्ञां वा परम मनोहरं । ७ हर्षयन् । ८ दत्त्वा । ९ कृतवान् । १० कालसंचरेण ।

पंचमः सर्गः ।

संपैतपदे त्रिदशवाससमानसारे
कामेभिनंदति गृहे खचराधिपस्य ।
वाले हतेऽथरिपुणा हरिवैल्लभायाः
वृत्तं वदामि विविधाद्भुतकारि लोके ॥ १ ॥
सुप्तोत्थिता हरिवधूः कलहंसनादा
तल्पं तैन्नूजरहितं सहसा विलोक्य ।
इत्थं ब्रवीति परिवारमशेषमाशु
कासौ सुतः कथयमामपहाय यातः ॥ २ ॥
माया नु किं सुरकृता किमुतेन्द्रजालं
स्वप्नोऽथवा किमु दृशौ तिमिरं जजृम्भे ।
चित्तं विकारं मम किंतु हतोऽथ बालः
केनाऽपि पूर्वभववैरकृता सुरेण ॥ ३ ॥
किं चेदिकाकरसरोरुहसंगतो वा
किं धातृकापृथुपयोधरपानलुब्धः ।
एवं विधं बहु विधाय विकल्पजालं
मूर्च्छामवाप्य समभूत्क्षणनष्टचेष्टा ॥ ४ ॥
दैवेन सा प्रतिहतेव सुदारुणेन
भूमौ पपात सहसा प्रविकीर्णकेशा ।
बोधगता परिजनेन कृतोपचारा
वक्षो जघान च रुरोद च मुक्तकंठं ॥ ५ ॥

हा बाल हा कुटिलकुंतल हा सुनास
 हा पूर्णचन्द्रमुख हा शतैपत्रनेत्र ।
 हा कामपाशसमबंधुरकर्णपाश,
 हा हारिकंबुगल हा दृढबाहुशीर्ष ॥ ६ ॥

अन्तःपुरे हरिचधूरुदितं निशम्य
 पौराः सुदुःखमरुदन्विदितार्थतत्त्वाः ।
 सास्त्रैः समं यदुगणैः सपुरंध्रिवर्गैः
 बाष्पाम्बुर्विदुनवसूत्रिततारहारैः ॥ ७ ॥

आकस्मिकं मुँरजिदश्रुतपूर्वमेवं
 श्रुत्वा विलापमथभीतिकरं जनस्य ।
 कोलाहलः किमयमत्रनिर्शान्तमध्ये
 हाहेति गर्भमथ पार्श्वचरानपृच्छत् ॥ ८ ॥

आदेशमेवमुपलभ्य गतोऽथवेर्त्री
 शुद्धांतमादृतमनास्त्वरितं प्रविश्य ।
 विज्ञाय तत्त्वमखिलं विनिवृत्य वेगा—
 नत्वा स दुःखमवदच्च यथैव वृत्तं ॥ ९ ॥

तद्वज्रपातसममस्य वचो निशम्य
 मूर्च्छामवाप गुरुदुःखभरेण भूपः ।
 पार्श्वस्थितैः प्रणयिभिर्विहितोपचारः
 संज्ञामवाप्य परिदेवनमोततान ॥ १० ॥

किं जीवितेन मम पुत्र विना त्वयाद्य
 किं राज्य^१कोशहरिसामजसद्वणेन ।

१ सुनासिक । २ कमलनेत्र । ३ मनोज्ञशंखग्रीव । ४ विष्णुः । ५ अन्तःपुरमध्ये ।
 ६ समीपवर्तिभृत्यान् । ७ प्राप्य । ८ द्वारपालः । ९ अंतःपुरम् । १० वृत्तांतं ।
 ११ रोदनं । १२ विस्तारयामास । १३ राज्यकोपतुरगगजश्रेष्ठसमूहेन ।

किं खेटकर्वटमटंबचयेन लोके
 किं मंडलीकनिवहेन सुमंडलेन ॥ ११ ॥
 हा मां गतोसि गतपुण्यगणं विना त्वं
 दीनं सुदुःखिततरं तरसा विहाय ।
 हा हा क पुत्र विलपंतमलं सकष्टं
 तातं निजं निजकुलाब्जपतंगमुद्यम् ॥ १२ ॥
 हा तात हा यदुकुलार्णवपूर्णचन्द्र
 हा सुन्दरावयव हा कलहंसनाद ।
 हा वत्स बांधवमनोम्बुजराजहंस
 यातः क पुत्र गुणमंदिर मां विहाय ॥ १३ ॥
 एवं विधं स विलपन् सह बन्धुवगैः
 बाष्पाम्बुदं त्रुटितनिस्तुलतारहारम् ।
 धुन्वन् शिरः परिवदन् बहुधा च धात्रे
 पद्भ्यां जगाम दयितांतिकमाकुलात्मा ॥ १४ ॥
 आलोक्य तं सुवदना तरलायिताक्षी
 शोकाकुलापि सहसैव पुनर्मुमूर्च्छ ।
 दृष्टे जने सति सुदुःखसखे जनस्य
 शोको हि नाम परमां नैवतामुपैति ॥ १५ ॥
 तन्वी स्वयं मुरजिता करपंकजाभ्यां
 उत्थापिता मलयजादिरसेन सिक्ता ।
 पूर्णं नभो विदधती करुणस्वनेन
 मूर्च्छां विहाय हरिणा सह सा रुरोद ॥ १६ ॥
 शोकाकुलं विलुलिताखिलकेशभारं
 म्लानाम्बुजप्रतिममाननमुद्ग्रहतम् ।

१ ग्रामहाटान्वितनगरदेशसमूहेन । २ खकुलकमलसूर्य । ३ उद्गतं ।
 ४ कर्मणे । ५ नूतनत्वं । ६ कृष्णेन ।

वृद्धस्ततः सन्दयितं श्रुतधर्मशास्त्रे

वृद्धैः कृतानुमतिराह रैथांगपाणिम् ॥ १७ ॥

ये चक्रिणो विजितखेचरभूमिपालाः

पदखड्गभूषणयिनीकरलब्धसौख्याः ।

तेऽप्यंतकेन कवलीकृतसत्त्वसाराः

नामावशेषपठिता भुवने विभान्ति ॥ १८ ॥

तीर्थाधिपा मुशालिनो मधुसूदनाद्याः

ये केऽपि सार्यवलसत्त्वनिधानभूताः ।

तेऽपि द्विपेन्द्ररथवाजिकृतात्मरक्षाः

कीनाशदंतदलिताः निधनं प्रयाताः ॥ १९ ॥

एवं कृतान्तपरिणाममुपेन्द्र मत्वा

शोकं विमुञ्च परितापकरं समस्तं ।

शोकाकुले हि जगतां त्वयि भर्त्तरीत्थं

लोकः प्रयातिविकलत्वमशेष एव ॥ २० ॥

प्रायेण यादवकुले महति प्रसूतः

सौभाग्यवानतुलवाहुबलश्चिरायुः ।

क्वापीह तिष्ठति सुतस्तव शार्ङ्गपाणे

कालान्तरेण समवाप्ससि तेनै योऽनं ॥ २१ ॥

शोकं विहाय वचसा सचिवस्य शौरि

लौलालकाकुलमुखीं दयितामुवाच ।

दीर्घायुषो न मरणं हरणायिताक्षि

राकाशशांकवदनेऽपहतस्तनूजः ॥ २२ ॥

‘ही मत्प्रमादवशतो हत एव बालः

केनापि पूर्वभववैरनिबन्धनेन ।

१ रुक्मिणीसहितं । २ कृष्णं । ३ यमेन । ४ यमदंतचर्विताः । ५ पुत्रेण ।

६ नारायणः । ७ चंचलकेशव्याप्तमुखीं । ८ खेदसूचकमव्ययम् ।

अन्विष्य तं सुवदने महताग्रहेण
 मुग्धे त्वदङ्कगतमेव पुनः करोमि ॥ २३ ॥
 कृष्णाहिभीषणसितोग्रकृपाणपाणीन्
 दुर्भेद्यकंकटभृतस्तुरगाधिरूढान् ।
 शूरान्भटान्विदितवंशकुलावलेपा-
 नन्वेषितुं प्रतिदिशं विससर्ज शौरिः ॥ २४ ॥
 अन्वेष्य मंडलमशेषममी मनुष्याः
 प्रत्यागता विफलयानविलुप्तशोभाः ।
 स्वामिक्रमौ सविनयं प्रणमंति खिन्ना
 देवेति विश्रपयति प्रतिहारपालः ॥ २५ ॥
 पुत्रस्य तद्वदनपंकजमिद्धैकान्ति
 यावत् स्मरन्नुपसुतासहितः स तस्थौ ।
 तावत्सशोकमुरजिद्विगतोत्सवां तां
 द्वारावतीमवततार मुनिर्नभस्तः ॥ २६ ॥
 पृष्ट्वाथ कंचन ततः सकलं विदित्वा
 तस्मान्मुनिः परमशोकभरार्त्तमूर्तिः ।
 सद्यो बभूव गुणदोषविवेकशून्यः
 शोकाभिभूतवदनो हरिमाससाद ॥ २७ ॥
 स्थित्वा क्षणं हरिमुवाच वचो विशुद्धं
 स्याद्वादगर्भमतुलं जिर्णदेवगीतम् ।
 शोकं निवार्य निजबोधवलेन तीव्रं
 स्वस्यापि नारदमुनिः सकलार्थवेदी ॥ २८ ॥
 यो रोहवासमपहाय वनं प्रयातो
 धन्यो जनो जगति वीतसमस्तमोहः ।

नूनं न पश्यति स एव वियोगदुःखं
 पुत्रे हृते च रिपुणा सहसा मृते च ॥ २९ ॥
 आलोक्य माधव तवाद्य सुदुःखमेवं
 मन्ये स्वजीवितमपेतफलं निकामम् ।
 को नाम बांधवमसातगतं विलोक्य
 संतोषमेति मतिमानकृतोपकारः ॥ ३० ॥
 संत्यज्य माधव जनं प्रविहाय लक्ष्मीं
 देशव्रतानि परिगृह्य विशोध्य दृष्टिम् ।
 शोकी तथापि तव शोकवशेन जातः
 स्नेहोद्यवा भवति बंधनिमित्तमेव ॥ ३१ ॥
 त्वदुःखतः परमदुःखमुपैमि नूनं
 तस्माद् विमुञ्च मधुसूदन दुःखजालम् ।
 कोऽन्यो विमोचयति पुत्रवियोगदुःखा-
 त्त्वां देवमंत्रिसदृशोपि विशुद्धबुद्धे ॥ ३२ ॥
 शास्त्राणि वेत्ति सकलानि तथैव धर्मं
 त्वं दुःखनोदमपरस्य करोपि जंतोः ।
 तेन त्वमेव नुद शोकमथात्मनो हि
 किं दीयते दिनकृते रुचये प्रदीपः ॥ ३३ ॥
 शोकापनोदमथ तस्य नृपस्य कृत्वा
 श्रीरुक्मिणीगृहमवाप मुनिः सदुःखम् ।
 तद्दर्शनादभिमुखं सहसोत्थिता सा
 सिंहासनं कनकरत्नमयं विमुच्य ॥ ३४ ॥
 इत्थं सदुःखमरविन्दसमाननेत्रा
 पादाब्जयोरुपरि सा पतिता रुरोद ।

१ निष्फलम् । २ अत्यर्थं । ३ दुःखप्राप्तं । ४ बृहस्पतिसमानः ।
 ५ पूर्वोक्तकारणेन । ६ सूर्याय । ७ कृष्णस्य ।

पुत्री सुतं जनक हां छलतो मुषित्वा
 केनापि दुःखजलधाविति पातितास्मि ॥ ३५ ॥
 निःश्वस्य दीर्घमिति शोकभरेण बाढं
 शोकाकुलोपि मुनिरेवमुवाच धीरम् ।
 उत्तिष्ठ पुत्रि कुरु मा शुचमेवमुच्चै-
 नष्टं मृतं च सुधियो न हि शोचयन्ति ॥ ३६ ॥
 नेदं तवैव भुवि भूतमभूतपूर्वं
 दुःखं तनूजविरहोत्थितमद्य पुत्रि ।
 साधारणं भवभृतां तदशेषमेव
 तस्मिन् करोषि किमु शोकमसातहेतुम् ॥ ३७ ॥
 भूपाः पुराणपुरुषा बहवः कथासु
 भामंडलप्रभृतयः स्मृतपूर्ववैरैः ।
 मायाविवैरिनिवहैरपहृत्य नीताः
 सत्संपदा निजगृहं पुनरागताश्च ॥ ३८ ॥
 एवं तदीयमधिगम्य वचो विशोका
 रुक्मिण्यवोचत मुनिं मृगशावनेत्रा ।
 तातस्त्वमेव भगवन् जननी त्वमेव
 त्वत्पादपद्मरजसा विरैजीकृतास्मि ॥ ३९ ॥
 यावन्मनो गुणगणस्मृतिमेति तात
 तावत्तदीयमुखमेव पुरःस्थितं वा ।
 पश्यामि दग्धहृदयानिशर्मधिकारि
 ग्रीष्मे यथा मृगगणो मृगतृष्णिकांभः ॥ ४० ॥
 एवं वदन्त्यभिदधे मुनिनेति बाला
 शोकं विमुञ्च तनये सुतमानयामि ।

१ हा इति विषादसूचकमव्ययं । २ दुःखकारणम् । ३ निष्पापीकृतास्मि ।
 ४ मनस्तापकारि । ५ आश्वासिता ।

कार्यं विनाखिलभुवं भ्रमता मयाद्य
 किं खिद्यते तव सुतस्य विमार्गणायां ॥ ४१ ॥
 ऊचे मुनिं न सुखतो मम पुत्रवार्त्ता
 लभ्या यतो भटशतैर्बहुभिः समस्तैः ।
 भूमंडलेपि मृगयद्भिरसौ न दृष्ट-
 स्तस्मात्त्वदुक्तमिति मंगलमेव भूयात् ॥ ४२ ॥
 तां नारदः पुनरवोचत दीनवक्त्रां
 वाले वृथा मम वचांसि सुतं त्वदीयम् ।
 नीतं खलेन रिपुणा यदि नानयामि
 तस्मात्समाश्वसिहि पुत्रि विमुंच शोकम् ॥ ४३ ॥
 कंसानुजो यतिरभूदतिमुक्तनामा
 लोकत्रयं करतलामलवद्विदित्वा ।
 सिद्धिं गतः स हतदारुणकर्मशत्रु-
 नेमिस्त्रिवोधसहितोपि न वक्ति किञ्चित् ॥ ४४ ॥
 गन्तास्मि पुत्रि लघु पूर्वविदेहैवायं
 सीमंधरं जिनपतिं प्रणिपत्य पृष्ट्वा ।
 ज्ञात्वा तनूजचरितं पुनरेमि तस्मा-
 दाश्वासनाय नियतं तव भीष्मपुत्रि ॥ ४५ ॥
 संभाष्य भूपतिसुतामिति सूक्तवाचा
 दूरं पतंगपदवीं पुनराससाद ।
 ऊर्ध्वाननैः पुरजनैः परिदृश्यमान-
 स्तावद्गतो नभसि यावदसौ न दृष्टः ॥ ४६ ॥
 मेरौ विधाय कृतिकर्म जिनालयेषु
 नत्वा स चारणमुनीन् गुरुभक्तिपूर्वम् ।

१ गवेषणायाम् । २ विदेहस्थानम् । ३ रुविमणि । ४ सूर्यमार्गमाकाशं ।
 ५ सामायिकादिक्रियाः ।

तद्रामणीयकभृतोपि मुनिः सुराणां
 श्रीपुंडरीकनगरं समवाप वेगात् ॥ ४७ ॥
 तीर्थाधिपाः सुरकिरीटनिघृष्टपादाः
 षट्खंडभूमिपतयो मधुसूदनाद्याः ।
 संपत्पदं यदधुनापि विभूषयन्ति
 किं वर्ण्यतेऽस्य नगरस्य सनातनस्य ॥ ४८ ॥
 तस्मिन् ददर्श सरणं समवादि दूरात्
 सीमंधरस्य मुनिरेष कृतप्रतिज्ञः ।
 पूर्णं नृनाकिभुजगेन्द्रगणैरसंख्यैः
 त्रैलोक्यमन्यदिव यन्मिलितं विभाति ॥ ४९ ॥
 दृष्ट्वाचतीर्य वियंतो मुदितः प्रविश्य
 ब्रह्मांगभूरिति नमस्तुतिमाततान ।
 सीमंधरस्य नतनाकिकिरीटकोटि-
 रत्नप्रभाच्छुरितपादसरोरुहस्य ॥ ५० ॥
 माद्यन्मनोभवकरीन्द्रमृगाधिपाय
 भव्याब्जखंडपरिवोधनभास्कराय ।
 नम्रामराधिपशिरश्रयुतपारिजात-
 मालारजोरुणितपादसरोरुहाय ॥ ५१ ॥
 मोहान्धकारपटलैकनिशाकराय
 संसारकाननसुदीप्तदवानलाय ।
 निर्वाणपादपफलैकरसायनाय
 स्याद्वादगर्भवचनाय नमो जिनाय ॥ ५२ ॥ युग्मम्
 स्तुत्वेति मानवसमाश्रितभूमिभागे
 गत्वा स्थितं सदसि चक्रधरो ददर्श ।

दृष्ट्वा च तं मनुजमूर्तिमदृष्टपूर्वं
 धुन्वन् शिरः सपदि विस्मयमाजगाम ॥ ५३ ॥
 देव त्वया निगदिता गतयश्चतस्र-
 स्तासामियं परिणतिः कतमा गतीनाम् ।
 भूपेन्द्र मानवगतेर्भरतोद्भवायाः
 प्राज्ञो नरोऽयमिति तत्र जगौ जिनेन्द्रः ॥ ५४ ॥
 कस्माद्विलिङ्घ्य मनसाप्यविलिङ्घनीयं
 देशान्तरं किमिति देव समागतोऽयम् ।
 किं कार्यशेषमधिकृत्य च कस्य पार्श्वे
 पृष्ठो रथांगपतिनेति जगाद देवः ॥ ५५ ॥
 वास्यादयं विदितभारतनामधेया-
 दन्वेपणाय हरिराजशरीरजस्य ।
 प्रेमानुबन्धविवशो जगतीं विमार्ग्य
 वार्तामवासुमित एव समागतोऽयम् ॥ ५६ ॥
 तत्तादृशं समवलोक्य रथाङ्गपाणिः
 स्थैर्यं च विस्मयवशेन निरस्य दूरम् ।
 कृत्वा च तं करतले दंशचापमानं
 कोदण्डपञ्चशतमूर्तिरवोचदेवम् ॥ ५७ ॥
 कोऽयं हरिर्वदति चक्रधरो जिनेन्द्रः
 स्थैर्यं किमस्य सदनं क्व किमस्य गोत्रम् ।
 कास्ते सुतोऽस्य स समेप्यति कुत्र काले
 किं चास्य नाम मम हस्ततले स्थितस्य ॥ ५८ ॥
 श्रीमान् जिनः कथयतिस्म कथां विचित्रां
 भूपस्त्रिखण्डपतिरुन्नतयादवेन्द्रः ।

१ परिणामः । २ चक्रवर्तिना । ३ क्षेत्रात् । ४ दशधनुषःप्रमाणं नारदं ।
 ५ पञ्चशतधनुःप्रमाणमूर्तिश्चक्रवर्ती । ६ नारदस्य ।

द्वारावती वसतिरुज्ज्वलवंशकेतु-
 स्तस्य प्रिया मृगदृशी नृप रुक्मिणीति ॥ ५९ ॥
 वांछामि वांछितमनोरथकल्पवृक्ष
 श्रोतुं जिनेश्वर हरेस्तनयस्य वृत्तम् ।
 देव प्रसीद कथयेति कुरु प्रसादं
 विज्ञापिते कथयितुं पुनरारभेत ॥ ६० ॥
 भूपोस्ति यादवकुले हरिरुन्नतश्रीः
 श्रीरुक्मिणीतनुभवोस्य वभूव सूनुः ।
 संस्मृत्य पूर्वभववैरमरातिनाऽथ
 नीतश्च तक्षकशिलापिहितश्च चक्रे ॥ ६१ ॥
 श्रीकालसंवरनृपः प्रियया समेतो
 विद्याधराधिपतिराप च तं प्रदेशम् ।
 वालं विलोक्य परिगृह्य पुरं निनाय
 तस्मिन्नवर्द्धत शशीव कलाभिरामः ॥ ६२ ॥
 प्रद्युम्न इत्यभिधया प्रथितः पृथिव्यां
 लाभैः शुभैस्तदनु षोडशभिः समेतः ।
 संवत्सरैरपि समेप्यति तत्प्रमाणै-
 र्विद्याद्वयं समुपलभ्य पितुः पुरं सः ॥ ६३ ॥
 तस्मिन् समागतवति क्षितिपाल तस्या-
 स्तन्ये भविष्यति वने शुभशंसि सर्वम् ।
 उन्निद्रपंकजवना गृहदीर्घिकाः स्यु-
 र्मूलादशोकतरवो निचिताश्च गुंछैः ॥ ६४ ॥
 बालैर्दलैर्युगपदाकुलितास्तमाला
 गंधान्धपट्टचरणचक्रचिताश्च चूताः ।

अन्येपि तत्र तरवो समयं विलङ्घ्य
 सर्वर्तुभिः कृतपदाः सहसा भवेयुः ॥ ६५ ॥
 मूक्यो विचित्रवचनाः सरलाश्च कुब्जाः
 काण्योपि तत्र सहसैव मृगायताक्षयः ।
 किञ्चिद्विसूत्रितसमुद्धृतवर्हभाराः
 केकामुखा रचितचित्रपदा मयूराः ॥ ६६ ॥
 योऽयं त्वया करतले कलितो नरेन्द्र
 मान्यो मुनिर्जगति नारदनामधेयः ।
 निर्वाणमार्गकुशलो नवमो यतात्मा
 देशव्रती हरिहिताय समागतोत्र ॥ ६७ ॥
 नत्वा जिनं पुनरवोचत चक्रवर्ती
 देव प्रसीद वद माध्रवसंभवस्य ।
 वैरस्य कारणमुदारविचेष्टितस्य
 जन्मान्तराणि च रिपुं च शुभाशुभं च ॥ ६८ ॥
 पृष्ठो नरेन्द्रपतिनेदमुवाच देवो
 ह्रीषेत्र भारतमनंतगुणं यदस्ति ।
 भूपाल पुण्यजनताविहिताधिवासो
 देशोऽस्ति तत्र मगधेति जगत्प्रसिद्धः ॥ ६९ ॥
 ग्रामोऽपि शालिपदपूर्वपदोस्ति तत्र
 तस्मिंश्च सोमवदनः किल सोमदत्तः ।
 विप्रो बभूव कुलजातिकृतावलेप
 आसीच्च तस्य दयिता कुलजाग्निलेति ॥ ७० ॥
 पुत्रौ तयोः सकलवेदपयोधिपारं
 यातावपि स्वकुलजातिवलाभिमानात् ।

विश्वं जरत्तृणमिव प्रतिपद्यमानौ
 नास्नाग्निभूतिरितरोपि च वायुभूतिः ॥ ७१ ॥
 मिथ्यादृशौ स्वमतपातितबाललोकौ
 मिथ्यापदार्थपरिकल्पनपुष्टभावौ ।
 तौ तिष्ठतो मुदितमानसवृत्ति याव-
 तीर्थे जिनस्य वसुपूज्यसुतस्य तावत् ॥ ७२ ॥
 श्रीमाननंतगुणराशिरसंगपङ्को
 निर्मूलिताघविटपी मदकुम्भिसिंहः ।
 जेता परीषहमहारिवरूथिनीनां
 सन्मार्गदर्शनरतो निरतो व्रतेषु ॥ ७३ ॥
 श्रीनन्दिवर्द्धनमुनिर्जितमारवीरो
 गम्भीरवाग् विविधबोधविनिद्रनेत्रः ।
 शिष्यैः समं विविधलब्धियुतैस्त्रियोगै-
 स्तद्वाह्यनन्दनभुवं समुपेयवान् सः ॥ ७४ ॥ युग्मम्
 आपृच्छ्य रक्षकममुष्य वनस्य सक्तं
 योगीश्वरोपि स विधाय विधिं यथोक्तम् ।
 वेदीनिवेशितशिलाफलकं विविक्तं
 तत्राप्यशोकतरुमूलमलंचकार ॥ ७५ ॥
 आकस्मिकीं समवलोक्य वनस्य शोभां
 तस्य प्रभावजनितां मुनिपुंगवस्य ।
 संरक्षिणो सपदि विस्मितमानसास्ते
 कृत्वा प्रदक्षिणमथैनमनंसिषुश्च ॥ ७६ ॥
 ज्ञात्वागतं यतिपतिं जनता जगाम
 श्रीमज्जिनेन्द्रपदपङ्कजपदपदाली ।

सद्योगिनेव हि शुभाशुभकर्मराशी
दुष्टाशयौ सपदि सत्यकिनेति रुद्धौ ॥ ८९ ॥

आगच्छतं वटुवराविह नः समीप-
मारण्यभीममहिपाचिव चेष्टमानौ ।

कालुष्यतां किमु युवां नयथो वृथैव
श्रीनन्दिवर्द्धनसरो यतिहंससेव्यम् ॥ ९० ॥

तद्वाक्यतः क्रुधमवाप्य यतेः सकाशं
तौ जग्मतुः सपथिकौभिरमुं शपंतौ ।

निर्लेज्ज रे मलिन रे श्रुतिमार्गवाह्य
शापं ददासि किमु संस्तववर्जितोपि ॥ ९१ ॥

विप्रौ र्यातिं पुनरिदं समवोचतां तौ
किं चाथवा निगदितैर्वहुभिर्वचोभिः ।

जेतासि नौ सदसि चेद्विदुषां समक्ष-
मावां त्वया शठ यथामिहितौ तथैव ॥ ९२ ॥

अन्यच्च जल्पसमयेऽत्र पराजितस्य
को निग्रहो भवति निश्चयतो विधेयः ।

सत्प्राश्निकैर्वद मुने सुविचार्य बुद्ध्या
यद्रोचते भवतु वामिति साधुनोक्तम् ॥ ९३ ॥

जेतावयोर्यदि भवान्नियतं व्रजाव-
स्त्वच्छिष्यतामथ कथंचन निर्जितस्त्वम् ।

निर्वोस्यसे विषयतः सन्निकारमस्मा-
दित्यूचतुर्द्विजसुतावयमेव दंडः ॥ ९४ ॥

एवं विधाय विदुषां पुरतः प्रतिज्ञां
तेषु स्थितेष्विति परस्परसाभ्यसूयम् ।

१ मुनिना । २ गालिभिः । ३ सभ्यजनैः । ४ निष्काश्यते । ५ देशतः ।
६ धिक्कारसहितं । ७ परस्पररेष्यासहितं ।

श्रुत्वा विवादमिति कौतुकतो जनौघ-

स्तं देशमाप्य विरलं निविडं चकार ॥ ९५ ॥

इत्थं स्थिते सकलसभ्यजने सभायां

सत्प्राश्निकैर्निविडवाक्यविचारदक्षैः ।

श्रीसत्यकिः पटुवद् वदतिस्म पूर्वं

मां पृच्छतं यदिह नावगतं भवद्भयाम् ॥ ९६ ॥

वाक्यं मुनेरिति निशम्य वटुद्वयी सा

दर्पोद्धुरा स्मितपुरःसरमित्युवाच ।

आवां प्रपूज्य परिपृच्छ यते त्वमद्य

कुत्रापि वस्तुविषये यदि संशयोस्ति ॥ ९७ ॥

एवं भवत्वथ कुतः समुपागतौ वां

दर्पोद्धताविति यतिः समवोचदेतौ ।

ग्रामादितोपि जड नौ समुपेयिवांसौ

त्वं चेन्न वेत्सि ननु वेत्सि न पुंष्पदंतौ ॥ ९८ ॥

ग्रामादितो विवदिषू द्विजसोमदत्त-

सूनू युवामिति न वेद्मि समागतौ किम् ।

नाम्नाभिभूतिरितरोपि च वायुभूति-

रेतौ कुतः परभवादिति पृष्टमेतत् ॥ ९९ ॥

इत्थं निशम्य वचनं समवोचतां तौ

किं कोपि पूर्वभवविन्मनुजेषु मध्ये ।

संभाव्यते सदसि येन मुने विशंकां

संपृच्छसे परभवं शठ नौ त्वमेव ॥ १०० ॥

वित्थो युवां न शृणुतं जनतासमक्षं

जन्मान्तरं द्विजसुतौ कथयामि पूर्वम् ।

१ जनरहितं । २ संकीर्णं । ३ सघनवाक्यविचारकुशलैः । ४ मदोद्धता ।

५ ईषद्वास्यपूर्वं । ६ दिवाकरनिशाकरौ ७ जानीथः ।

ग्रामेव विप्रकुलजोऽर्थपतिः प्रसिद्धः

क्षेत्राधिपः प्रवरनामधरो बभूव ॥ १०१ ॥

क्षेत्रेथ तस्य वटवृक्षसमीपदेशे

जातं शृगालयुगलं विधिसन्नियोगात् ।

वृद्धिं क्रमेण तदगात् कुणिपाशनेन

कालः कियानपि गतोत्र सुखेन तस्य ॥ १०२ ॥

क्षेत्रं गतेन सह कर्मकरैः कदाचित्

दूराददर्शि नभसि प्रवरेण मेघः ।

गर्जन्निरंतरगभीररवं सचापः

संतर्जयन्निव निर्दाघरिपुं स कोपात् ॥ १०३ ॥

सीत्कारवायुपरिकंपितविश्वलोके

वेगाद्विमुञ्चति जलं नववारिवाहे ।

सर्वं हलोपकरणं स विहाय तस्मिन्

कृच्छ्राज्जगाम भवनं प्रति वेपिताङ्गः ॥ १०४ ॥

वृष्टिर्वभूव निर्विडा दिवसानि सप्त

गोभायुयुग्ममथ तीव्रबुभुक्षयार्तम् ।

निःसृत्य गुल्मगहनाद्विरले च वर्षे

क्षेत्रे ददर्श सरसामिह चर्मरज्जुम् ॥ १०५ ॥

तत्तां जंघास परया सहसा च गृद्धया

पीडां ततोपि महतीमधिसह्य शूलात् ।

प्रक्षिप्य दिक्षु चरणान् क्षणतोपि मृत्वा ।

जातौ युवां द्विजसुताविह दैवयोगात् ॥ १०६ ॥

१ प्रवरविप्रस्य । २ शृगालयुगलं । ३ मृतकभक्षणेन । ४ ग्रीष्मर्तु- । ५ हलसाधनं ।

६ क्षेत्रे । ७ कम्पितशरीरः । ८ सान्द्रा । ९ शृगालयुग्मं । १० स्तोके ।

११ आर्द्रा । १२ भक्षयामास ।

प्रायेण जंतुरयमेव हि दुर्विदग्धो
नूनं स्वभुक्तमपि विस्मरतीह मोहात् ।

येनानयोरशुचिभक्षणपूर्वकं त-
न्निर्वेदकारणमभूदथ विस्मृतं च ॥ १०७ ॥

पापेन जातिकुलरूपयशःस्वभोग-
सौहित्यसौरभमतिद्युतिभिर्विहीनाः ।

पुण्येन सर्वसहिता मनुजा भवन्ति
जानन्निदं वहति जातिमदं न विद्वान् ॥ १०८ ॥

पूर्वो भवो यदि न वां स्मृतिमेति विप्रौ
कुर्मस्ततः सकलसाक्षिमां प्रतीतिम् ।

विप्रो मया निगदितः प्रथमं यं आसीत्
वृष्टेरनंतरमगान्निजसीमभूमिम् ॥ १०९ ॥

सर्वं हलोपकरणं स ददर्श तस्यां
क्षिप्तं प्रचण्डपवनेन समंततोपि ।

भुक्त्वार्द्रचर्म जठरार्तिकरं क्षणेन
संस्थं शृगालयुगलं तदनंतरं च ॥ ११० ॥

दृष्ट्वा क्षणं तदतिनिर्घृणचित्तवृत्तिः
कृत्वा हृती निजगृहं स निनाय कोपात् ।

मूकस्य चास्य भवने ननु तिष्ठतस्ते
नोचेद्दृशोर्विषयतां नयतं प्रगत्य ॥ १११ ॥

मूकोप्ययं परभवे प्रवराभिधानो
विप्रो हली समभवद्विजभक्तिसक्तः ।

१ यथासीदित्यपि पाठः । २ प्रवरविप्रः । ३ भूमौ । ४ मृतं । ५ मृतशृगालयुगं ।

६ भस्त्रो । ७ नयनयोः । ८ गोचरतां ।

इष्टा मेखैरपि यथासमयं सदापि
 प्रेत्याभवन्निजसुतस्य सुतस्तथापि ॥ ११२ ॥
 स्मृत्या पुरातनभवं स परं विपादी
 सूनुं पितेति जननीति निजैस्नुपां च ।
 वक्तुं नितान्तमहमत्र जिह्वेमि वाढं
 मूक्रीवभूव मनसेति चिरं विवित्य ॥ ११३ ॥
 कालेन यौवनमवाप दुरापमन्यैः
 श्रुत्वाचयोः कलकलं समगादिहासा ।
 तं प्राह सत्यकिमुनिर्द्विज मुंच मौनं
 वन्धून् समाश्वसिहि हारिवचोमृतेन ॥ ११४ ॥
 मातृत्वमेति तनया जनकः सुतत्वं
 नाथोपि कैर्मकरतामिनतां च सोपि ।
 जन्मान्तरे विधिवशादिति जन्मभाजा-
 मुद्धर्तनानि शतशोपि भवन्ति भद्र ॥ ११५ ॥
 एवं प्रवृध्य जनताहितधर्ममेकं
 शीघ्रं कुरुष्व भवभीतिविघातहेतुम् ।
 येनान्यजन्मनि पुनर्न हि पश्यसि त्वं
 दुःखं स्वबंधुपरिवर्तनकारणोत्थम् ॥ ११६ ॥
 इत्थं मुनेस्तदभिनंद्य वचस्तदानीं
 वाष्पांस्त्रुविन्दुनिकरं सततं विमुंचन् ।
 मूकोऽवदत्तमथ मन्मथकुंभिसिंह
 दीक्षां प्रयच्छ भगवन् भवनाशिनीं मे ॥ ११७ ॥

१ यज्ञैः—“अध्वयनं ब्रह्मयज्ञः स्याद्देवयज्ञः सुरार्चनं । भूतयज्ञो बलिः प्रोक्तः
 नृयज्ञोतिथिपूजनम् ॥ १ ॥ पितृयज्ञो भवेच्छ्रद्धं पूर्णिमादर्शयोरपि । एते पंच
 महायज्ञा नित्यं कार्या द्विजोत्तमैः ॥ २ ॥” २ निजपुत्रवधूं । ३ किंकरतां । ४ नाथतां ।
 ५ किंकरोपि । ६ शरीरिणां । ७ परिवर्तनानि । ८ भवभयनाशकारणकं । ९ मुनिं १० देहि ।

दीक्षोद्यतं समवलोक्य ततस्तमेके
 सम्यक्त्वमापुरपरे तु महावृतानि ।
 देशवृतानि जगृहुः परमार्थतान्ये
 धर्मे रताः समभवन्निति भव्यसार्थाः ॥ ११८ ॥
 अत्रान्तरे समवलोक्य जनोपनीतं
 गोमायुचर्मयुगलं जनतासमक्षम् ।
 निस्तेजसावतितरां सहसा विलक्षौ
 धिक्कारमाप्य च ततो गृहमापतुंस्तौ ॥ ११९ ॥
 दृष्ट्वा सुताविति जितौ पितरौ स कोपं
 स्मिन्त्वा तदा परुषमित्थमवोचतां तौ ।
 यत्पाठितौ बहुविधं द्रविणं प्रदाय
 जातं तदद्य सकलं विफलं कुपुत्रौ ॥ १२० ॥
 शास्त्रेण चेत्क्षपणकान् विदुषां समक्षं
 जेतुं क्षमौ न हि युवां श्रुतिमार्गवाह्यान् ।
 शास्त्रेण तर्हि निशि तान्विनिहत्य दुष्टा-
 नागच्छतां द्रुतमिति प्रहितौ पितृभ्याम् ॥ १२१ ॥
 पित्रोरवाप्य च निर्देशमलंघनीयं
 तुष्टौ मिथो द्विजसुताविदमूचतुस्तौ ।
 यन्नौ मतं गुरुजनस्य तदेव चेष्टम्
 कृत्वा तदेव नियतं सुखिनौ भवावः ॥ १२२ ॥
 एवं निवेश्य हृदये शितशस्त्रपाणी
 पट्टीत्रिवेष्टकदंढग्रथितासिधेनू ।
 वामश्रुतिप्रणयिकल्पितजूटर्बधौ
 तौ जग्मतुर्वनभुवं भगवान् स यत्र ॥ १२३ ॥

१ भव्यसमूहाः । २ हसित्वा । ३ कठिनं । ४ प्रेषितौ । ५ छुरिका
 ६ सत्यकिमुनिः । ७ वने ।

प्रद्युम्नचरिते

तावच्च सोपि गुरुसन्निधिमाप्य सर्व-

मालोचतेस्म मुनिसत्यकिरात्मदोषम् ।

दोषानुरूपमथ तस्य निरूप्य कृत्य

प्राहान्यदप्यहितवारणहेतुमीशः ॥ १२४ ॥

अद्यैव विप्रतनयाविति दुष्टचित्तौ

हंतुं भवन्तमधिरात्रि विनिश्चयेन ।

तावेप्यतः क्षपितमानतया विलक्षौ

मानक्षतौ भवति कस्य न निर्घृणत्वम् ॥ १२५ ॥

तेन त्वमस्य मुनिपुंगवरत्नराशेः

रक्षार्थमाशु वनभूमिसमीपदेशे ।

गत्वा कुरुष्व तनुमोक्षणमानिशायाः

क्षेत्राधिपाय विनिवेद्य विचारपूर्वम् ॥ १२६ ॥

आज्ञां गुरोः समभिनन्द्य तथा स चक्रे

ताभ्यां स तत्र ददृशे निशि निश्चलाङ्गः ।

प्रोक्तं मिथैः सकलदुर्णयहेतुरेव

सोयं पुरो विधिवशादियमिष्टसिद्धिः ॥ १२७ ॥

उक्तवेति तौ संविधमाप्य संमुद्यतासी

ज्यायांस्तयोरनुजमाह चिरं विचार्य ।

पूर्वं तृणेति स च तं निजगौ तथैव

यावत्परस्परविवादमिति प्रपन्नौ ॥ १२८ ॥

तावद्वर्णाधिपतिना भ्रमता वनान्ते

यक्षेण तं युगपदेव निहन्तुकामौ ।

-
- १ हितकारणं । इत्यपिपाठः । २ गुरुः । ३ मानहानौ । ४ निर्दयत्वं ।
 ५ कायोत्सर्गः । ६ सत्यकिमुनिः । ७ परस्परं । ८ सकलकुलीतिकारणः ।
 ९ कार्यसिद्धिः । १० समीपं । ११ उद्यतखट्वा । १२ ज्येष्ठः । १३ लघुः ।
 १४ हिंसा । १५ अनुजः । १६ धनदेन ।

पंचमः सर्गः ।

दृष्टौ तदा भृकुटिभीषणरूक्षतेजो
तौ दुर्नयान्तकनिभौ निशि दृष्ट्वेष्टौ ॥ १२९ ॥

योगीश्वरः सकलसत्त्वहितः समावो
मित्रे तथा रिपुजने सुखदुःखयोश्च

कुर्वे न तस्य यदि रक्षणमद्य साधो-

नूनं वृथा भवति मे वनपालकत्वम् ॥ १३० ॥

सूर्योदये जनपदैः सह संप्रधार्य
कार्योनयोरतुलदुर्नययोग्य एव ।

दंडस्तदैति मनसातिविचार्य तौ च

संस्तंभ्य गुह्यकपतिश्च जगाम धाम ॥ १३१ ॥

दृष्ट्वापसर्गमथतस्य मुनेरुदारं

कापि क्षपां सरभसं समगाद् मियेव ।

प्रातश्च तौ समवलोक्य तथातिरौद्रौ

धिक्कारवादमुखरा जनता निनिन्द ॥ १३२ ॥

उत्खातचण्डकरवालकरौ रिपू तौ

स्तंसंभितौ परमनेन निहन्तुमिष्टौ ।

तस्मादयं सकलसत्त्वहितो मुनीनां

धर्मोऽधुना शरणमस्तु भवांतरे च ॥ १३३ ॥

इत्थं च तौ च समवाप्य जनाश्च निन्दां

पुत्रौ स्थितौ पितृयुगं समवेत्य लोकात् ।

वाष्पांस्त्रुबिन्दुघनमौक्तिकतारहारं

हाहा सुताविति कृतस्वनमाप तत्र ॥ १३४ ॥

साधोः क्रमांस्त्रुजयुगे पितरौ निपत्य

तौ तं समूचतुरधोमुखदीनदृष्टौ ।

त्वं यच्छ सर्वजनतातिगपुत्रमिक्षां

यत्त्वंमत्तं सकलसत्त्वहितं प्रतीतम् ॥ १३५ ॥

तावन्मुनिः सपदि पूर्णगृहीतयोगो
विस्मित्य किञ्चिदिव तत्क्षणमित्युवाच ।

यः प्रातिहार्यमकरोन्मम यक्षनाथः
प्रादुर्भवन्निह स मुञ्चतु विप्रपुत्रौ ॥ १३६ ॥

इत्युक्तवन्तमथ तं स जगौ यतीन्द्रं
नाथास्व जोषमिह किं तव चिंतयेति ।

दोषं विना यदि जिघांसुरहं भवामि
युक्तं निवारयितुमत्र पुनर्न युक्तम् ॥ १३७ ॥

रुद्धौ मया निशि जनस्य निवेदनाय
माभूत्तवात्र भगवन् जनतापवादः ।

हन्तास्मि साम्प्रतमिमौ नियतौ मदान्धौ
हिंसेति सानुनयमेनमरुद्ध योगी ॥ १३८ ॥

अन्यच्च ते धनपते कथयामि भावी
मोक्षोऽनयोर्नियमतो जिननेमितीर्थे ।

श्रुत्वा वचो यतिपतेरिति तं प्रणम्य
विप्रौ प्रमुच्य धनदेन तिरोबभूवे ॥ १३९ ॥

गत्वा सुकौतुकजनेन विलोक्यमानौ
साधुं प्रणम्य विधिपूर्वमवोचतां तौ ।

नाथ क्षमस्व दुरनुष्ठितभावयोर्यत्
वालाय जातु न हि कुप्यति साधुलोकः ॥ १४० ॥

क्षांतिः कृता ननु मया जगतोपि विप्रौ
लोके स्वकर्मवशवर्तिनि नैष दोषः ।

कस्यापि कश्चन युवामपि किं विधत्तं
कर्मैव कारणमनर्थपरम्परायाः ॥ १४१ ॥

इत्यादि साधुवचनादुपलब्धतोषौ
बोधिं प्रपिच्छुमनसाविदमूचतुस्तौ ।

क्षान्तेः पदं गुणनिधिं तपसां प्रसूतिं
 सर्वाङ्गलक्षणविभूषितमीक्षणेष्टम् ॥ १४२ ॥
 आवां मुनेस्तव वपुः कथमीश हंतुं
 निःकारणं व्यवसितावति दुष्टचेष्टौ ।
 पुण्यं च तत्कथय नाथ परार्ध्यमुच्चै-
 र्येनावयोस्तव जिघांसनपापमोक्षः ॥ १४३ ॥
 सम्यक्त्वमुज्ज्वलमणुव्रतपंचकं च
 शिष्या गुणव्रतमनूनमिदं हि पुण्यम् ।
 श्रुत्वेति देशयति धर्ममनेकमेदं
 नत्वा मुनिं जग्रहतुस्तमिमौ यथावत् ॥ १४४ ॥
 श्रुत्वा प्रणम्य च पुनः पुनरेव साधुं
 धर्माभ्युत्थानमभ्युत्थानमाप्य तुष्टौ ।
 कुप्यद्विनिन्ददतितुष्यदशेषलोकै-
 स्तावीक्षितौ गृहमभीयतुरुत्कबंधू ॥ १४५ ॥
 श्रीमज्जिनेन्द्रचरणाब्जरजःपवित्र-
 मूर्द्धास्त सोदरयुगं चिरमात्मगेहे ।
 मिथ्यात्वकर्मवशगौ पितरौ तथास्तां
 काले प्रयाति पितृयुग्ममवोचदित्थम् ॥ १४६ ॥
 हे बालकौ श्रुतिपथप्रतिपन्थिभूतं
 किं साम्प्रतं जिनमताश्रयणं विधातुम् ।
 नूनं गुरुद्वयममार्गगतं नितांतं
 जोषं स्थिताविति विचिन्त्य सुतौ तदानीम् ॥ १४७ ॥
 देशव्रतानि परिपाल्य विशुद्धदृष्टी
 दानं चतुर्विधमनेकविधिं च दत्वा ।

कृत्वा जिनेन्द्रभवनेषु चिरं सपर्यां
 संन्यासमाप्य विधिना दिवमापतुस्तौ ॥ १४८ ॥
 तत्रोपपादशयने सुखजन्म लब्ध्वा
 संगीतमुत्तममवेक्ष्य सुरांगनानाम् ।
 तौ विस्मितौ किमिदमद्भुतमाधिपत्यं
 शय्याविमानपरिवारसुखादि चैतत् ॥ १४९ ॥
 स्मृत्वा प्राग्भवमार्हतव्रतफलं ज्ञात्वावधिज्ञानतः
 सौधमेन्द्रसभोत्तमौ सुरवरौ तौ पंचपल्यस्थिती ।
 सम्यक्त्वं प्रतिपद्य तुष्टमनसौ कल्याणिनामर्हतां
 कुर्वाणौ महिमानमुत्तमतमं भक्त्या चिरं तिष्ठतः ॥ १५० ॥

इति श्री सिंधुराजसत्कमहामहत्तमश्रीपद्मटगुरोः पण्डितश्रीमहासेनाचार्यस्य
 कृते प्रद्युम्नचरिते पंचमः सर्गः समाप्तः ॥ ५ ॥

षष्ठः सर्गः ।

अस्त्यत्र भारते वर्षे कौशलाविषयो महान् ।

स्वच्छाप्सरःसमाकीर्णः स्वर्गलोक इवापरः ॥ १ ॥

भांति सत्तिलका यत्र सांजना मदनान्विताः ।

सालकाननशोभिन्यः कामिन्य इव वाटिकाः ॥ २ ॥

न्हदा यत्र विराजन्ते सहस्रांबुजलोचनाः ।

शक्रा इव भुवं प्राप्ता देशसंपद्दृक्षया ॥ ३ ॥

स्वस्थानि बहु सत्त्वानि गंभीराणि स्थिराणि च ।

सरांसि यत्र राजन्ते मनांसीव महात्मनाम् ॥ ४ ॥

हंसस्वनाः सरोजास्या गम्भीरावर्तनाभयः ।

चक्रवाकस्तना यत्र शोभन्ते सरिदङ्गनाः ॥ ५ ॥

पुंड्रेक्षुवाटसङ्कीर्णाः सत्फलानम्रशालयः ।

चरन्गोधनसीमानो ग्रामा यत्र मुदे नृणाम् ॥ ६ ॥

निःकलंकः सुवृत्तोपि कलावानपि न क्षयी ।

सुधामयोपि निर्दोषो यज्ञनोऽपूर्वचन्द्रमाः ॥ ७ ॥

अयोध्यानगरी तत्र यथा दिव्यमरावती ।

सुरसार्थेन संपन्ना भाति भव्यसुरालया ॥ ८ ॥

यत्सौधशिखरारूढसुन्दरीवदनेन्दुभिः ।

ध्वस्ते तमसि भेदोस्ति न शुक्लेतरपक्षयोः ॥ ९ ॥

हर्म्याग्रस्थाङ्गनागीतिहृताङ्गहरिणो विधुः ।

तत्सुखस्योपमानत्वं यस्यामायाति पार्वणः ॥ १० ॥

यत्रेन्दुमणिसोपानस्रुताच्छजलपूरिता ।

क्रीडावाप्यः प्रियायूनां यामिन्यां कुमुदोज्ज्वलाः ॥ ११ ॥

प्रातर्यत्र मुखे स्त्रीणां मुञ्चन् पद्मधिया करान् ।

नेत्रोत्पलकचध्वान्तरंगमाप नवं रविः ॥ १२ ॥

तत्रारिञ्जयनामासीदन्वर्थः पृथिवीपतिः ।

चकार करिणीं गां यः प्रस्रुतामनघैर्गुणैः ॥ १३ ॥

मातङ्गसङ्गसक्तोपि भुञ्जानो मेदिनीमपि ।

स्त्रीमनोनेत्रचौरोपि स तथापि सतां मतः ॥ १४ ॥

गुणोन्नतिं करोत्येव द्वेष्टि चास्मान्निरंतरम् ।

इति कुध्वेव यो द्रौपैर्मुमुचे प्राकृतैरपि ॥ १५ ॥

येन कल्पद्रुमेणेव चितीर्णा संपदार्थिनाम् ।

चिंतामणिसमाजाताः प्राप्य तां तेष्वप्यर्थिनाम् ॥ १६ ॥

प्रियंवदा प्रिया तस्य बभूव गुणशालिनी ।

रोहिणीव शशाङ्कस्य सती प्रीतिकराभिधा ॥ १७ ॥

श्रेष्ठी समुद्रदत्तोस्य पुण्यपण्योऽभवत्सुधीः ।

मणिवत्सुगुणाधारः शुद्धवंशसमुद्भवः ॥ १८ ॥

शङ्कादिदोषनिर्मुक्तो रत्नत्रयविभूषितः ।

देशव्रतविशुद्धात्मा सर्वागमविशारदः ॥ १९ ॥

तत्प्रिया हारिणीत्यासील्लावण्यजलदीर्घिका ।

सद्वंशा सद्गुणा नम्रा कामकोदण्डयष्टिवत् ॥ २० ॥

सौधर्मादेत्य गीर्वाणौ द्विजोत्तमचरौ तयोः ।

समभूतां सुतौ धर्माद्वन्धुराजीव भास्करौ ॥ २१ ॥

पूर्णभद्रस्तयोराद्यो माणिभद्रस्तथापरः ।

कलाकलापसम्पन्नौ पूर्णचन्द्राविवापरौ ॥ २२ ॥

स्वकुलोचितसम्बंधौ कृतदारपरिगृहौ ।

जातौ तौ यौवनारम्भे जननेत्रमहोत्सवौ ॥ २३ ॥

कंचित्कालं रतौ धर्मे पुनरर्थे च सादरम् ।

भोगासक्तौ च तावेवं गतं कालं न जज्ञतुः ॥ २४ ॥

अन्यदा तत्पुरोधानं महेन्द्रः सूरिराययौ ।

दत्तार्ध इव यो वृक्षैः सत्फलप्रसवाङ्कुरैः ॥ २५ ॥

प्रभावाद्यतिनाथस्य सर्वर्तुभिरलंकृतम् ।

वनपालस्तदालोक्य विस्मितोऽगान्ठपालयम् ॥ २६ ॥

प्रणम्य भूपतिं दूरात्प्रतीहारनिवेदितः ।

स पुष्पोपायनोपेतो वनपालो व्यजिज्ञपत् ॥ २७ ॥

स्वामिन्मधुव्रतव्रातश्चङ्कारवधिरीकृते ।

वने समागतः साधुर्भव्याम्भोरुहभास्करः ॥ २८ ॥

श्रुत्वेति वचनं तस्य राजा सन्तुष्टमानसः ।

सान्तःपुरः ससामन्तः स जगाम विवन्दिषुः ॥ २९ ॥

तथा निर्यान्तमालोक्य राजानं नगरीजनः ।

चचाल निखिलो नूनं लोको राजानुवर्तकः ॥ ३० ॥

अथोद्यानं समासाद्य त्यक्तराजपरिच्छदः ।

त्रिःपरीत्य तमीशानं नमश्चक्रे महीपतिः ॥ ३१ ॥

यथास्थानं निविष्टेषु भव्यलोकेषु भूपतिः ।

पृच्छेति मुनिं धीमान् कारणं बन्धमोक्षयोः ॥ ३२ ॥

मिथ्यात्वाविरती योगाः प्रमादा बंधकारणम् ।

कषायाश्च जिनैर्दृष्टाः केवलामललोचनैः ॥ ३३ ॥

अश्रद्धानं पदार्थानां जिनोक्तानां यथागमम् ।

तन्मिथ्यात्वं द्विधा तच्च स्वभावाग्राहिताश्रयम् ॥ ३४ ॥

तत्र स्वभावमिथ्यात्वमेकाक्षविकलाङ्गिनाम् ।

तदेवासंज्ञिनामेकं संज्ञिनां द्वितयं मतम् ॥ ३५ ॥

एकान्तः संशयो मूढो विपरीतश्चतुर्थकः ।

विनयाज्ञानभेदेन षोढेत्याग्राहितं भवेत् ॥ ३६ ॥

कालात्सर्वसमुत्पत्तिः स्वभावान्नियतेरपि ।

कर्मणो नरचेष्टातस्तदेवैकान्तिकं मतम् ॥ ३७ ॥

पदार्थान् भङ्गुरान् केचित् नित्यानेवापरे जगुः ।

जीवतत्त्वं विना चान्ये पक्षमेकान्तिकं सृताः ॥ ३८ ॥

शब्दप्रधानविज्ञानपुरुषाद्वैतवादिनः ।

पक्षमेकान्तमेतेऽपि लङ्घयन्ति न जानुचित् ॥ ३९ ॥

संशयादिकभेदा ये ज्ञेयास्तेऽन्वर्थनामतः ।

संक्षेपादिति मिथ्यात्वं तव भूप निवेदितम् ॥ ४० ॥

बोध्यास्तु व्यासतो भेदा मिथ्यामोहस्य भूपते ।

परिणामकृता संख्या त्रिपष्टित्रिंशती मता ॥ ४१ ॥

तथाविरतयस्तज्ज्ञैर्द्वादशात्र महीपते ।

योगाः पञ्चदश प्रोक्ताः प्रमादाश्चापि तत्प्रमाः ॥ ४२ ॥

पञ्चविंशतिसंख्यानाः कषायाश्च जिनोत्तमैः ।

बन्धस्य कारणं कृत्स्नमेतद्भूप निबुध्यताम् ॥ ४३ ॥

मोक्षोपि पार्थिवात्यन्तं विश्लेषो जीवकर्मणोः ।

दर्शनज्ञानचारित्र्यत्रयं तस्यापि कारणम् ॥ ४४ ॥

जीवादिसप्ततत्त्वानां श्रद्धानं दर्शनं मतम् ।

निसर्गाधिगमाज्जातं तत्सूत्रे दर्शनं द्विधा ॥ ४५ ॥

क्षयादुपशमाज्जातं कर्मणामुभयात्तथा ।

प्रत्येकं तद्वयं त्रैधा कथितं परमागमे ॥ ४६ ॥

सम्यग्ज्ञानं पदार्थानामवबोधः स पञ्चधा ।

मतिश्रुतावधिज्ञानं मनःपर्ययकेवलम् ॥ ४७ ॥

पापक्रियानिवृत्तिस्तु चारित्रं कथ्यते बुधैः ।

सामायिकादिभेदेन पञ्चधा तज्जिनागमे ॥ ४८ ॥

इत्थं संक्षेपतस्तस्य कारणं बन्धमोक्षयोः ।

निगद्य विरतः साधुः संतो हि भितभाषिणः ॥ ४९ ॥

कर्णाञ्जलिपुटैः पीत्वा सूरैस्तद्वचोमृतम् ।

प्रत्याह भूपतिः प्रीतः पुनस्तं मुनिपुङ्गवम् ॥ ५० ॥

यथापृष्टं मया ज्ञातं कारणं बन्धमोक्षयोः ।

प्रीतिश्च भंगुरा नित्यं संसारे सारवर्जिते ॥ ५१ ॥

देहो रोगशतापूर्णे यौवनं क्षणभंगुरम् ।

सुखं दुःखसमाक्रांतं विषया विषसन्निभाः ॥ ५२ ॥

विभाव्यैवं भवाम्भोधेर्निर्विण्णोस्मि महामुने ।

दीक्षयानुग्रहं कर्तुं तत्प्रसीद ममाधुना ॥ ५३ ॥

गुरोराज्ञां समादाय भूपो भूपतिभिः समम् ।

ममत्वं सर्वथा हित्वा दीक्षां जैनेश्वरीं श्रितः ॥ ५४ ॥

निवेश्यात्मपदे पुत्रौ वणिक्पतिरपि व्रती ।

वभूव सङ्गनिर्मुक्तस्तितीर्षुर्भववारिधिम् ॥ ५५ ॥

अत्रान्तरे मुनिं नत्वा धर्मं श्रेष्ठिसुतावथ ।

पपृच्छतुः गृहस्थानां सोऽप्यवादीदयार्द्रधीः ॥ ५६ ॥

पततो दुर्गतौ यस्मात्प्राणिनो धारयत्यसौ ।

तेनान्वर्थो जगत्येष धर्मः सद्भिर्निगद्यते ॥ ५७ ॥

आत्मवत्सर्वभूतानां दर्शनं तस्य लक्षणम् ।

स च द्विधा जिनरुक्तः सागारेतरमेदतः ॥ ५८ ॥

तत्र सागारिणां धर्मः सम्यग्दर्शनपूर्वकः ।

व्रतशीलोपवासैः स्यात्साधुदानजिनार्चनैः ॥ ५९ ॥

मिथ्यात्वदोषतो नूनं नश्यत्येव स देहिनः ।

विषसङ्गाद्यथा शक्तिः सर्वावयवसंभवा ॥ ६० ॥

नष्टस्तु दुर्लभो नूनं रत्नं रत्नाकरे यथा ।

तस्मान्मिथ्यात्वमुत्सृज्य सेवध्वं धर्ममुत्तमम् ॥ ६१ ॥

स्वर्गसौख्यफलं स्वादु सर्वेन्द्रियसुखावहम् ।

धर्मद्रुमः फलत्येव सितो दर्शनवारिणा ॥ ६२ ॥

भीमे रणाङ्गणे धर्मो दुर्भेद्यकवचायते ।

नाव्यते हि परं धर्मः पारावारे निमज्जताम् ॥ ६३ ॥

रुजन्ति न रुजो मर्त्यं धर्ममेपजपायिनम् ।

सन्नद्धमिव सङ्ग्रामे शितनाराचसंततिः ॥ ६४ ॥

धर्मपाथेयवान् भव्यः पान्थो नैवावसीदति ।

संसारकानने भीमे संसरन् सततं सुखी ॥ ६५ ॥

नास्ति धर्मात्परो बन्धुर्नास्ति मित्रं ततः परम् ।

स्वामी च तत्परो नास्ति तद्धर्मे कुरुतं मतिम् ॥ ६६ ॥

इति धर्मकथां श्रुत्वा गृहीत्वाणुव्रतान्यथ ।

सम्यक्त्वभूषितौ हर्षान्मुनिं नत्वा गृहं गतौ ॥ ६७ ॥

कुर्वाणानुत्तमां पूजां मन्दिरेषु जिनेशिनाम् ।

सत्पात्रेषु प्रयच्छन्तौ भक्त्या दानं चतुर्विधम् ॥ ६८ ॥

मनोभिवाच्छितान् भोगान् भुञ्जानावथ लीलया ।

गतं न यज्ञतुः कालं निमग्नौ सुखसागरे ॥ ६९ ॥

अन्यदा वन्दितुं साधुं व्रजन्तौ पथि पश्यतः ।

शुनीसमेतचाण्डालं निकृष्टाकारचेष्टितम् ॥ ७० ॥

तथाविधेप्यतिस्नेहात्प्रीतं चित्तमभूत्तयोः ।

जातिस्मरः सदा यस्मादन्तरात्मा हि देहिनाम् ॥ ७१ ॥

गत्वाथ सन्निधौ साधुं प्रणम्यावधिलोचनम् ।

शुनीचाण्डालयोः प्रीतिरावयोः किमहेतुका ॥ ७२ ॥

सोऽब्रवीद्भवतोर्भद्रावभूतां पितराविमौ ।

अग्निलासोमदत्ताख्यौ तृतीये पूर्वजन्मनि ॥ ७३ ॥

वेदधर्मरतौ नित्यं यज्ञकर्मपरायणौ ।

परिश्रहासवित्ताढ्यौ हिंसानन्दितमानसौ ॥ ७४ ॥

द्वेष्टारौ जिनमार्गस्य तस्थतुर्यौ भवद्गुरु ।

मन्वानौ जातिदर्पेण जगज्जीर्णतृणोपमम् ॥ ७५ ॥

प्रेत्य प्राप्तौ महादुःखं प्रथमं नरकावनिम् ।

पञ्चपल्यानि तस्यां च भुक्त्वा दुःखानि निर्गतौ ॥ ७६ ॥

सरमाश्वपचावेतौ ताविदानीं बभूवतुः ।

कुर्वाणौ भवतोः प्रीतिं जन्मान्तरसमुद्भवाम् ॥ ७७ ॥

जैनमार्गतिरस्कारकालकूटविषद्रुमः ।

सिक्तो मिथ्यात्वतो येन फलत्वेवांशुभं फलम् ॥ ७८ ॥

इति निश्चित्य सम्बन्धं मुनिवाक्येन तौ तयोः ।

दापयामासतुर्द्धर्मं प्रेमकारुण्यसंगतौ ॥ ७९ ॥

लब्धा धर्मं ततः श्रुत्वा पूर्वजन्मसुतादिकम् ।

शोकविषयपूर्णाङ्गो मातंगो मुनिमब्रवीत् ॥ ८० ॥

त्वत्प्रसादान्मया नाथ ज्ञातमात्मविचेष्टितम् ।

कृतं भुक्तं च यत्पूर्वं समं सरमयानया ॥ ८१ ॥

क्व जन्म तद्विजातीयं क्व च मातङ्गता शुनिः ।

इति संचिन्त्य चित्तं मे शोकेनातीव ताम्यति ॥ ८२ ॥

क्रोधशोकभयोन्मादमृत्युजन्मजरामयम् ।

संसरावो न संसारं पुनर्येन तथा कुरु ॥ ८३ ॥

इत्युक्त्वासौ गुरोर्वाक्यान् मासं संन्यस्य धीरधीः ।

नन्दीश्वरसुरो जातः पल्यायुः सुपरिच्छदः ॥ ८४ ॥

दिनानि सप्त संन्यस्य सरमां सारमानसा ।

तत्पुरेर्नृपतेर्जाता कन्यका सुन्दराकृतिः ॥ ८५ ॥

निःशेषाहतभूपाले तोषात्तस्याः स्वयम्बरे ।

दृष्ट्वा नन्दीश्वरो देवस्तामवादीत्सुलोचनाम् ॥ ८६ ॥

जन्मत्रयानुभूतं किं तद्दुःखं तव विस्मृतम् ।

क्रियते येन भोगेषु मनस्त्यक्त्वात्मनो हितम् ॥ ८७ ॥

इत्यादिपूर्ववृत्तान्तमाकर्ण्यसौ सुरोत्तमात् ।

प्रवृज्यातीव संविद्या कालेन च दिवं ययौ ॥ ८८ ॥

कथाप्रसङ्गतः प्रोक्तं तद्वृत्तमिह भूपते ।

प्रस्तुतं प्रोच्यतेस्माभिरिदानीं श्रेष्ठिपुत्रयोः ॥ ८९ ॥

अतिवाह्य समाः काश्चिद्धर्मेण च सुखेन च ।

सह्येखनां विधायान्ते सौधर्मकल्पमाश्रितौ ॥ ९० ॥

यथा वियत्यम्बुधराः समीरा माहेन्द्रचापान्यचिरद्युतिश्च ।
भवन्त्यकस्मात्परिपूर्णदेहास्तथोपपादे दिवि तावभूताम् ॥ ९१ ॥

सुकृतवशतो भूत्वा देवौ महर्द्धिविभूषणौ
सुरगिरिशिरश्चैत्यावासेष्वनुष्टितवन्दनौ ।

त्रिदशवनितावक्राम्भोजप्रगल्भमधुव्रतौ
सुखमवसतां तस्मिन्नेतौ चिरं तु चिराकृती ॥ ९२ ॥

इति श्रीसिन्धुराजसत्कमहामहत्तमश्रीपण्डितगुरोः पंडितश्रीमहासेनाचार्यकृते
प्रद्युम्नचरिते षष्ठः सर्गः ॥ ६ ॥

सप्तमः सर्गः ।

पूर्वसूचितमनोज्ञजनान्ते कौशलेति नगरी रमणीया ।
हेमनाभ इति नाम नरेन्द्रः शास्ति तां दिवमिवामरनाथः ॥ १ ॥
कौमुदीव कुमदाकरवन्धोः पार्वतीव शशिखण्डधरस्य ।
विक्रमैकरसिकस्य मृगाक्षी धारिणी प्रियतमास्य वभूव ॥ २ ॥
यौवनोचितसुखानि यथेष्टं तेन सार्द्धमनुभूयं नृपेण ।
स्वर्गतश्च्युतसुरद्वितयं सा तत्कमेण सुतयुग्ममसूत ॥ ३ ॥
तत्र पूर्वमकरोन्मधुसंज्ञं कैटभाख्यमितरं च नरेन्द्रः ।
रूपयौवनकलागुणपूर्णौ तौ समीक्ष्य समचिन्तयदेवम् ॥ ४ ॥
अन्वये महति जन्म नृपत्वं कांतिकीर्तिदयितास्तनयौ च ।
मर्त्यजन्मफलमाप्तमशेषं युक्तमात्महितमद्य विधातुम् ॥ ५ ॥
स्वं मधाविति निवेक्ष्य स राज्यं कैटभं च विदधे युवराजम् ।
भोगसङ्गविमुखः सह देव्या शिश्रियेथ पदवीं श्रमणानाम् ॥ ६ ॥
तौ प्रतापमनुरागसुधां कं विभ्रतावहितमित्रजनेषु ।
भूधराधिपशिरःकृतपादौ रेजतुः शशिदिवाकरतुल्यौ ॥ ७ ॥
अन्यदा भुवमवन्नवनीशः शुश्रुवानधिकृतादिति वार्ता ।
देशदाहजानेतोरुनिकारो देवदुर्गमविशन्नृपभीमः ॥ ८ ॥
तन्निशम्य कुपितो नरनाथो भूविभङ्गकुटिलारुणनेत्रः ।
भूरिसारबलरेणुभिराशाः पूरयन्नुपरि तस्य चचाल ॥ ९ ॥
दन्तिदन्तदलितद्रमुखण्डाः चक्रिचक्रविषमकृतमार्गाः ।
तुङ्गवाजिखुरखण्डितशैलास्तद्वलैः पथि कृता वनदेशाः ॥ १० ॥
तं प्रयाणकवशादुपयान्तं वासैरः कतिपयैः स्वपुरान्ते ।
सेवितुं परिवृढं दृढभक्तिः प्राप काञ्चनरथःकनकाभः ॥ ११ ॥

प्रद्युन्नचरिते ।

स'प्रणम्य च जगाद नृपेशं नः प्रसीद कुरु वेश्म पवित्रम् ।
 स्थीर्यतां वटपुरे दिनमेकं दृश्यतां निजपदातिविभूतिः ॥ १२ ॥
 सप्रसादमुपबुध्य कथञ्चित्प्रत्यपद्यत नृपः स तथेति ।
 सोपि तत्क्षणकृतापणशोभं स्वं पुरं स्वयमवीविशदीशम् ॥ १३ ॥
 चन्दिवृन्दकृतमङ्गलनादे तं गृहे रचितचित्रचतुष्के ।
 जातरूपहरिविष्टरभाजं पर्यपूजयदसौ सकलत्रः ॥ १४ ॥
 रूपनिर्जितरतिं तरलाक्षीं चन्द्रभासमिति रूढिमुपेताम् ।
 तत्प्रियामथ विलोक्य स विद्धो मन्मथस्य विशिखैः सममेवा ॥ १५ ॥
 लोकरूढिरियमम्बुनिधेर्यत्पार्वणः समुदियाय शशाङ्कः ।
 चक्रकांतिसरसीसूतमिन्दुं वेद्मि शीतकिरणं ध्रुवमस्याः ॥ १६ ॥
 इन्दुना कुचलयैः शरकाण्डैः कम्बुपल्लवलताकरिकुम्भैः ।
 स्वप्रदेशविनिवेशितशोभैर्निर्ममे ध्रुवमिमां परमेष्ठी ॥ १७ ॥
 ईदृशी सुभगता न भवान्याः कांतिरीदृगपि नेन्दुकलत्रे ।
 रूपमीदृगमरीषु न जातं किन्नरीषु वचनं च न हीदृक् ॥ १८ ॥
 आननस्य विधुरम्बुजमक्ष्णोः कौमुदी स्मितरुचौ मधुवाचः ।
 वीक्षितस्य च सुधा कमलास्यादास्यमप्यसमलाभममंस्त ॥ १९ ॥
 कान्तवस्तुसमवायि विधातुः कौशलं परिणतिं गतमस्याम् ।
 मन्मथातुरमनाः क्षितिपालस्तां विलोक्य समचिन्तयदेवम् ॥ २० ॥
 जन्म तस्य सफलं स कृतार्थः पुण्यवान्स सुभगःसुकृती सः ।
 यस्य निर्वृतिनिकेतनमेवा चिन्तयन्निति जगाम निवासम् ॥ २१ ॥
 शून्यवच्छलितवन्मुपितो वा दग्धवन्मनसि तद्विरहेण ।
 तत्र तल्पमधिशय्य स तस्थौ संवृतोपि विदितः संविवेन ॥ २२ ॥
 देव किन्न विहिताद्य विभूषा पूर्ववत्प्रकृतयोपि न दृष्टाः ।
 किं हृदि स्खलति सोपि रिपुस्ते मन्त्रिणेत्यभिहिते समवोचत् ॥ २३ ॥
 तात नैव रिपुणां गणनास्ति किन्तु नः स्खलति चेतसि तन्वी ।
 कामभल्लिरिव यत्र निशाता प्रेयसी नृपतिहेमरथस्य ॥ २४ ॥

तं जगाद सचिवो नहि युक्तं कर्म कर्तुमुभयत्र विरुद्धम् ।
 कृत्यमेव यदि तत्प्रतिपाल्यः कश्चनापि समयो नृपचन्द्र ॥ २३ ॥
 क्षोभमेति न यथा परिवारो रक्ष्यते च प्रविशन्नपवादः ।
 तां तथा तव विधास्यति वश्यां बुद्धिकौशलवशेन जनोऽयम् २६
 सोपरोधमिति तस्य वचांसि प्रत्यपद्यत नृपः सचिवस्य ।
 सञ्चचाल च ततः स कथञ्चित्संस्मरन्प्रियतमामधिरामम् ॥ २७ ॥
 पातयन् गिरितटानि महान्ति प्रापयंश्च विपिनानि विकाशम् ।
 शोषयंश्च सरितः सुगभीरा भूपतिः स रिपुदेशमवाप ॥ २८ ॥
 वेष्टिते सति बलै रिपुदुर्गे भीष्मयोधसमधिष्ठितमध्ये ।
 धीरयन्निजबलान्यथ भीमो निर्जंगाम रभसा समरार्थम् ॥ २९ ॥
 उल्लसच्चटुलवाजितरङ्गे प्रस्फुरद्विमलचामरफेने ।
 शस्त्रदारितरिपुद्विपकुम्भप्रोल्लसन्मसृणमौक्तिकचित्रे ॥ ३० ॥
 संप्रहारगलितास्त्रजलौघे तुङ्गकुञ्जरशिलोच्चयदुर्गे ।
 योधघातपतितैर्गजपादैर्यत्र कच्छपसमैः समभावि ॥ ३१ ॥
 शस्त्रलूनपतिता गजहस्तास्तुल्यतामुपययुर्मकराणाम् ।
 तत्र सागरसमे समरे द्वाग् तं कथंचन विजित्य बबन्ध ॥ ३२ ॥
 नम्रराजकशिरोमणिरश्मिद्योतिताङ्घ्रिसरसीरुहयुग्मः ।
 तत्र देशि सचिवान्विनिवेश्य स्वां पुरीं प्रतिजंगाम कृतार्थः ॥ ३३ ॥
 नीलनीरभरपूरितमध्या निम्नगा निजबलैर्धनपङ्काः ।
 कुर्वता कृतसमुत्सवल्लोका कोशला नृपतिना समवायि ॥ ३४ ॥
 तां प्रविश्य विहितापणशोभां नागरैः पुरमुदस्तपताकाम् ।
 सोत्सवामिति निस्तुलुकचित्तो राजमन्दिरमवाप च शून्यः ॥ ३५ ॥
 तत्र मङ्गलशतानि विचित्रं गीतमुन्नतकुचाः प्रमदाश्च ।
 आसनानि शयनानि विभूषाः सर्वमस्य विपतामुपयातम् ॥ ३६ ॥
 सर्वतो मुकुलयन् सहकारान् पुष्पयन्नु वनं वनराजीम् ।
 अंतरेत्र समवाप वसंतः क्षारसेवनमिव क्षतमध्ये ॥ ३७ ॥

यामिनी प्रियतमाप कृशत्वं खण्डितेव शशिना दयितेन ।
 वायवो मलयजा चवुरस्य तापशांतिकृतये कृपयेव ॥ ३८ ॥
 पङ्कजानि सरसीषु विरेजुस्तक्षणे विकसितानि सितानि ।
 मन्मथस्य शिविरे विजिगीषोरातपत्ररुचिभाञ्जि समन्तात् ॥ ३९ ॥
 कुङ्कुमलौ विचकिलस्य सुगंधौ पटपदः कृतपदो विरराज ।
 निश्चलो मधुरसासवलोभादिन्द्रनील इव मौक्तिकपृष्ठे ॥ ४० ॥
 कोकिलाकलमृदङ्गरवेण चञ्जरीकृतशङ्कृतगीतैः ।
 दक्षिणेन मरुता गुरुणेव नर्तिताः शुशुमिरे वनराज्यः ॥ ४१ ॥
 तेन तत्र तरवोपि बभूवुर्यैः समं न निचिताः सुमनोभिः ।
 तानि तत्र कुसुमान्यपि नासन्सेवितानि मधुपैर्न हि यानि ॥ ४२ ॥
 तारहारधनसारसरोजैस्तालवृन्तकदलीदलवातैः ।
 तद्वियोगजनितं परिवारो यत्नवानपि जुनोद न तापम् ॥ ४३ ॥
 मालती मलयजं शरदिन्दुः पङ्कजानि घनसारमुशीरम् ।
 विक्लवस्य विरहे दयितायाः किञ्च किञ्च विपतां प्रतिपेदे ॥ ४४ ॥
 शोकविक्लवमितौ परिवारे भूपतौ च विरहानलतप्ते ।
 आजगाम सचिवः समयज्ञः शङ्कितश्च समचिन्तयदेवम् ॥ ४५ ॥
 आनयामि यदि हेमरथस्य प्रेयसीं नरपतेरयशः स्यात् ।
 तां विना च न च कञ्चिदुपायं जीवितेस्य विमृशामि कथंचित् ॥ ४६ ॥
 यद्यपीदमुभयत्र विरुद्धं राजकार्यमतिकार्यमवश्यम् ।
 तद्वसन्तमहमङ्गलहेतोराह्वयामि नृपतीन् सकलत्रान् ॥ ४७ ॥
 कार्यमित्थमवधार्य स राज्ञः सन्निवेद्य च यथाविधिपूर्वम् ।
 शासनं च विससर्ज समंताद्राजकार्यनिपुणो हि सुमन्त्री ॥ ४८ ॥
 शासनं शिरसि तस्य विधाय सावरोधवानितं नृपचक्रम् ।
 आजगाम सहसैव सतोपमध्युवास च यथास्वनिवासम् ॥ ४९ ॥
 सावरोधनजनो दृढभक्तिः प्राप काञ्चनरथोपि नरेन्द्रः ।
 सोधिकं नृपतिनापि नृपेभ्यो गौरवेण ददृशे परमेण ॥ ५० ॥

अन्तरेत्र कलकोकिलनादं झङ्कतैर्मधुहृतं कृतशोभम् ।
 पुण्यपुञ्जरजसामिसमन्ताद्वासितं कृतकभूधररम्यम् ॥ ५१ ॥
 भूषितं वनमुदारतरेण तद्वसंतविभवेन निशम्य ।
 भूपतिः सह नृपैः सकलत्रैः क्रीडितुं वनमगात्कृतकेन ॥ ५२ ॥
 वद्धकुङ्कुमलतया सहकारैर्ज्ञातपल्लवतया च लताभिः ।
 श्रस्तबन्धनतया सुमनोभिः कल्पितार्घमिव तद्वनमासीत् ॥ ५३ ॥
 स्वेच्छया कतिचिदेव दिनानि क्रीडितं नृपतिभिः सकलत्रैः ।
 तत्र वारवनिताजनमध्ये ताम्यतिस्र परमेप नृपेन्द्रः ॥ ५४ ॥
 उत्सवं समनुभूय नरेन्द्रो राजकं च परितोष्य यथेष्टम् ।
 वस्त्रवाहनविभूषणदानैः सत्वरं सदयितं विससर्ज ॥ ५५ ॥
 विद्यते न युवयोरनुरूपं वत्स साम्प्रतमलंकृतिजातम् ।
 पृष्टोऽरिवहुलो विषयस्ते तद्भज त्वमिति शाधि सपत्नान् ॥ ५६ ॥
 वासराणि कतिचित्सह वृद्धैस्तिष्ठतु प्रियतमा तव तावत् ।
 प्रेषयाम्यनुपदेपि विभूष्य भूषणैर्विरचितामरचापैः ॥ ५७ ॥
 तत्तथेति वचनं प्रतिपद्य भूपतेः सपदि हेमरथोपि ।
 सौविदलसहितां निजपत्नीं तां विमुच्य स जगाम विशङ्कः ॥ ५८ ॥
 अन्तरेत्र विरहानलतप्तं भूपतिं समवलोक्य दिनेशः ।
 तप्ततप्त इव तद्यथासौ पश्चिमं जलनिधिं प्रतिपेदे ॥ ५९ ॥
 लोललोचनजलाकुलितानि क्रन्दितध्वनिविभिन्नमनांसि ।
 चक्रवाकमिथुनानि वियोगं जीवितं विधृतवन्ति कथाञ्चित् ॥ ६० ॥
 चक्रहृतिमिथुनानि वियोगं लम्भयन्मुकलयत्कमलानि ।
 कामिनां च जनयन्परितोषं भानुमान् जलनिधौ निमग्नः ॥ ६१ ॥
 पश्चिमार्णवतरङ्गसहस्रैरूर्ध्वपातिभिरतीव विलोलैः ।
 तत्क्षणान्नभसि पाटलरागात्क्षालितेव गलिता ननु सन्ध्या ॥ ६२ ॥
 सप्तसप्तिकरपातमियेव यत्तमो गिरिगुहासु निलीनम् ।
 तद्यजृम्भत गते दिननाथे को न कालवलमाप्य वलीयान् ॥ ६३ ॥

निम्नमुन्नतचलाचलचक्रं प्राञ्जलञ्च विपमञ्च समञ्च ।
 दुर्जनस्य सदृशेन समस्तं नीतमन्धतमसेन समत्वम् ॥ ६४ ॥
 सन्निशातकरवालसवर्णे व्योम्नि तारकगणो विरराज ।
 इन्द्रनीलमयभूतलकीर्णो मालतीसुमनसां प्रकरो वा ॥ ६५ ॥
 सान्द्रमन्धतमसं विनिहन्तुं बाध्यमानमिव लोकमशेषम् ।
 मार्गणानिव विशुद्धिसमेतश्चन्द्रमा निजकरान् विससर्ज ॥ ६६ ॥
 केतकीकुसुमकेसरपाण्डुज्योत्स्नया धवलयन् सकलाशाः ।
 मन्दमन्दमुदितस्तुहिनांशुर्दर्पणश्रियमुवाह निशायाः ॥ ६७ ॥
 ज्योत्स्नयेति धवले भुवनान्ते प्राहिणोन्नरपतिर्निजदूतीम् ।
 सा विभूषणमिषेण मृगाक्षीं तां निनाय नरनाथनिकेतम् ॥ ६८ ॥
 चाटुभिः सपरिहासवचोभिस्तां तथा समनुनीय स रेमे ।
 जातमस्य च यथा चरितार्थं यौवनं च मदनो विभवश्च ॥ ६९ ॥
 लोचनान्तकनिरीक्षणमन्तः कूजितं च हसितं च तदस्याः ।
 चुम्बितञ्च वितुतञ्च रतञ्च व्याजहार सुरतोत्सवरागम् ॥ ७० ॥
 गीतनृत्यपरिहास्यकथाभिर्दीर्घिकाजलवनान्तविहारैः ।
 तत्र तौ रतिसुखार्णवमग्नौ जज्ञतुर्न समयं समतीतम् ॥ ७१ ॥
 सौविदल्लवचनादथ वार्तां तां निशम्य नृपहेमरथोपि ।
 वल्लभास्सरणजादतिदुःखादमन्मथग्रहवशाद्विवशोऽभूत् ॥ ७२ ॥
 शून्यमेव हसतिस्स स मोहं यात्यकारणमुपैति च गोहात् ।
 कण्ठपीठविलुठद्वनवाष्पं हा प्रियेति दयिते च रुरोद ॥ ७३ ॥
 कामदुर्दमपिशाचवशेन भ्रष्टराज्यविभवः स धरिष्याम् ।
 हा प्रियेति कृततारविरावं भ्राम्यतिस्स शिशुभिः परिवीतः ॥ ७४ ॥
 धूलिधूसरशिरोरुहगात्रः स्कंधलम्बितपटच्चरकन्थः ।
 चम्पमन्प्रतिपुरं प्रतिरथ्यं कोशलं प्रति जगाम स दैवात् ॥ ७५ ॥
 तत्र वल्लभतमाह्वयमुच्चैस्त्वरन्ननु जनं समधावत् ।
 धावमानमवलोक्य तथा तं धात्रिका सुवहुदुःखमरोदीत् ॥ ७६ ॥

बाष्पपूर्णनयनान्तमकाण्डे तां विलोक्य रुदतीं समपृच्छत् ।
 वल्लभा नृपतिहेमरथस्य रुद्यतेऽम्ब किमकारणमेव ॥ ७७ ॥
 सा तदाग्रहवशाच्च कथञ्चिद्गद्गदस्वरमचीकथदेवम् ।
 त्वद्वियोगजनितं दुरवस्थं वीक्ष्य पुत्रि रुदितं तव भर्तुः ॥ ७८ ॥
 धातृकावचनमश्रुतपूर्वं सा निशम्य सहस्रव चुक्रोप ।
 युज्यतेऽम्ब कटुकं तव वक्तुमीदृशं मम सुदुःखविधायि ॥ ७९ ॥
 पार्वणेन्दुवदनस्तरलाक्षो दीर्घपीवरभुजो मम भर्ता ।
 यत्पदाम्बुजरजोऽपि नरेन्द्रैरुह्यते स्रगिव मूर्द्धभिरुच्चैः ॥ ८० ॥
 रूपनिर्जितमनोभवकीर्तिस्तस्य किं वद नृपस्य दशेयम् ।
 इत्युदीरितवतीं निजपुत्रीं प्रत्यवोचत तदा किल धात्री ॥ ८१ ॥
 लक्षणानि च गतिं च वचांसि पुत्रि सम्यग्निरूपय तावत् ।
 तन्निरूप्य च तथेति विदित्वा सा निजं प्रियतमं विपसाद ॥ ८२ ॥
 यावदास्त विनिगूढविषादं सात्मसौधशिखिरे सह धात्र्या ।
 तावदाप शरदाहितशोभं वीक्षितुं क्षितितलं क्षितिपोपि ॥ ८३ ॥
 पूर्ववत्क्षितिपतौ कृतकेन गौरवं प्रकुपिताप्यकृतासौ ।
 वीक्षितुं च शरदं सह देव्या सौधसप्तमतलं प्रतिपेदे ॥ ८४ ॥
 शारदीं सुखमवैक्षत लक्ष्मीं यावदत्र नृपतिः सह देव्या ।
 तावदेत्य विदितो नतिपूर्वं चण्डकर्मपुरुषः समवोचत् ॥ ८५ ॥
 द्वारि देव परदारनिषेवी कोपि तिष्ठति पुमान् दृढवद्वः ।
 तस्य दोषसदृशं वद दण्डमुत्थुदीर्य विरराम तलारः ॥ ८६ ॥
 तनिशम्य कुपितो नरनाथश्चण्डकर्मपुरुषं समवोचत् ।
 क्षिप्रमेनमधिरोहय शूलं वार्तया किमिह दोषवतां नः ॥ ८७ ॥
 देव किंकृतमनेन यतोऽयं वध्यतेति तरुणोपि वराकः ।
 तन्निशम्य वचनं निजपत्न्या नीतिवानिति जगाद नरेन्द्रः ॥ ८८ ॥
 एष देवि परदारनिषेवी वध्य एव हि विचित्रवधेन ।
 सा नरेश्वरमवोचत दोषः कोऽपि किं परवधूहरणेऽस्ति ॥ ८९ ॥

वाढमस्ति यदि तत्किमिवाहं न्यायमार्गविदुषापि हृतास्मि ।
 मर्मवेधिवचनं दयितायास्तन्निशम्य स जगाद् विरागात् ॥ ९० ॥
 तुङ्गपीवरघनस्तननम्राः सन्ति किं युवतयो न मनोज्ञाः ।
 येन मोहवशगेन दुरन्तं कर्म कुत्सितमकारि मयैतत् ॥ ९१ ॥
 प्रेयसी परिजनं च सुताश्च यौवनं च विषयाश्च धनं च ।
 चान्धवाश्च सुहृदश्च सुखं च जीवितं च न नृणां स्थिरमेतत् ॥ ९२ ॥
 भावयन्निति भवाब्धिमसारं भङ्गुरेषु विषयेषु विरक्तः ।
 वासरान् कतिपयान् गृहवासे तस्थिवान्नरपतिः स मुमुक्षुः ॥ ९३ ॥
 अन्यदाथ वरपिण्डनिमित्तं चर्यया विमलवाहननामा ।
 राजमन्दिरमवाप यतीन्द्रस्तं मुदा परमयाधृत भूपः ॥ ९४ ॥
 प्रासुकं नृपतिना विधिपूर्वं संयताय वरदानमदायि ।
 तेन चान्नफलतः सहस्रैव चित्रपञ्चकमवापि दुरापम् ॥ ९५ ॥
 ध्यानधारणकृतप्रतियत्नो निर्ममः सकलवस्तुषु साधुः ।
 तत्पुरोपवनमागमचक्षुः प्राप्तवान्स्वपरभागविमुक्तः ॥ ९६ ॥
 घातिदावमदहन्मुनिनाथो ध्यानपावकशिखाभिरशेषम् ।
 तत्र केवलमतीन्द्रियमस्य देवदानवनुतं समभावि ॥ ९७ ॥
 तं निशम्य सहसा वनपालालुब्धकेवलमलं परितुष्टः ।
 सावरोधनजनः सह भूपैर्वन्दितुं तमगमन्नरनाथः ॥ ९८ ॥
 तत्र भक्तिभरनिर्भरभूपो भव्यकैरवशशाङ्कमवेक्ष्य ।
 मेदिनीलुलितकुन्तलभारस्त्रिः परीत्य मुनिनाथमनंसीत् ॥ ९९ ॥
 आशिषा भगवतानुगृहीतो भूतलेऽतिविनयादुपव्रिश्य ।
 मौलिचुम्बिकरपङ्कजकोशः पृच्छतिस् दशधा जिनधर्मम् ॥ १०० ॥

यं निपेव्य भविनां न हि दूरे

देवदानवनरेन्द्रसुभोगाः ।

दुर्लभं भवशतेष्वपि धर्मं

भूपतिं तमशिषन्मुनिनाथः ॥ १०१ ॥

तं निशम्य दुरवापमपुण्यै—

राजवंजवमसारमवेत्य ।

सन्निवेश्य च सुतं निजराज्ये

शिश्रिये स पदवीं श्रमणानाम् ॥ १०२ ॥

कैटभस्तदनुजः प्रियधर्मः

प्रेयसी मधुनृपस्य च पत्नी ।

इन्दुदीप्तिसहिता वरपद्मा

शिश्रियुः श्रवणतामथ सर्वे ॥ १०३ ॥

उग्रतप्ततपसश्चिरकालं

शास्त्रसागरतटं परमाप्ताः ।

ते समाधिमृतयः समभूव-

अच्युते दिवि सुराः सममेव ॥ १०४ ॥

इन्दुदीप्तिरुदयान्मलिनस्य

कर्मणस्त्रिदशतामपहाय ।

राजताद्रिगिरिपत्तनराज्ञः

सम्बभूव तनया हरिनाम्नः ॥ १०५ ॥

अच्युते त्रिदशतां दिवि लब्ध्वा

पूर्वजन्ममधुभूपकलत्रम् ।

उत्तरेत्र रजताचलभागे

तत्खगेश्वरसुताजनि साध्वी ॥ १०६ ॥

अच्युते दिवि सुखान्यनुभूय

पूर्वजन्ममधुभूपचरो यः ।

रुक्मिणीतनुभुवो मदनोऽसौ

द्वारिकापुरि हरेस्तनयोऽभूत् ॥ १०७ ॥

यस्तु कैटभचरस्त्रिदशोभू-

दच्युते तदनुजः पुरुषुण्यात् ।

श्रीपतेः प्रियसुतो गुणपात्रं

जम्बवत्युदरजो भविता सः ॥ १०८ ॥

जन्ममृत्युवद्दुःखविचित्रां

संस्मर्ति समनुभूय चिरेण ।

धूमकेतुरसुरस्तपसाभूत्

कुत्सितेन नृपहेमरथोपि ॥ १०९ ॥

अन्यजन्मनि हृतेति मत्प्रिया

तं जहार पृथुकं जिघांसया ।

धूमकेतुरसुरः परं रुपा

भूष वैरमिति हेयमङ्गिभिः ॥ ११० ॥

इति नृपतिकरस्थो नारदस्तद्यथाव-

न्मदनसहजवृत्तं सर्वमेवं निशम्य ।

त्रिभुवनगुरुरादौ पूजयित्वातिभक्त्या

खचरनिलयमागाद्बालकालोकनाय ॥ १११ ॥

गत्वा तत्र खगेन्द्रवेश्मनि चिरं दृष्ट्वा च तं बालकं

दत्ताशीर्षचनस्ततः प्रमुदितो द्वारावतीमाययौ ।

तस्यामङ्गजवार्तया प्रमुदितं कृत्वा मुनिः श्रीपतिं

शुद्धान्तं स विवेश तस्य जननीमाश्वासितुं रुक्मिणीम् ॥ ११२ ॥

स्थानं तस्य भवान्तराणि च वयो रूपं च लाभैः समं

श्रीसीमंधरतः सदस्यधिगतं चिन्हं च तत्सङ्गमे ।

रुक्मिण्या विनिवेद्य नारदमुनिः सर्वं यथावन्मुदा

कृत्वा तां सुतवार्तया प्रमुदितां दृष्ट्वा यथेष्टं ययौ ॥ ११३ ॥

इति श्रीसिन्धुराजसत्कमहामहत्तमश्रीपप्पटगुरोः पंडितश्रीमहासेनाचार्यस्य

कृते प्रद्युम्नचरिते सप्तमः सर्गः ॥ ७ ॥

अष्टमः सर्गः ।

अथ कालसम्बरखगेन्द्रगृहे
जननेत्रकैरवविकाशयिता ।
जनयन्प्रमोदमधिकं जगतो
ववृद्धे स बालकविधुः शनकैः ॥ १ ॥
परिरक्षया खगपतेः सुकृती
मदनोभिवृद्धिमुपयाति यथा ।
समुपागमन्नमितशत्रुगणः
सममेव सम्पदखिलापि तथा ॥ २ ॥
समवाप्य जन्मकुलरत्ननिधौ
ललितं च शैशवमतीत्य शनैः ।
सकलाः क्रमात्समधिगम्य कलाः
समवाप यौवनमनङ्गशशी ॥ ३ ॥
सहसास्य सारमसमीक्ष्य तदा
जनकं प्रतीयुरथ ये कुपिताः ।
वद्वगर्विताः समरलब्धजयाः
स जिगाय खेचरपतीन्युधितान् ॥ ४ ॥
विविधोच्छ्रितध्वजवितानगणैः
पिहिताहिमद्युतिकरं नगरम् ।
समुपेयिवान्मनसिजो विजयी
त्रिदशाधिनाथ इव देवपुरम् ॥ ५ ॥
जयभूषितं समलोक्य नतं
तनयं परं स परिहृष्टमनाः ।

वितरीतुमस्य युवराजपदं
नृपतिर्वचं सचिवानुमतः ॥ ६ ॥

प्रथमं वनेप्यवगणेन मया
समदायि पुत्रसदृशः पुरतः ।
तव यौवराज्यमधुना तु पुनः
स्वकुलाग्रतः स्वयमपीह दिशे ॥ ७ ॥

मनसाभिवाञ्छितमुदारमनाः
सकलार्थिनामुरु वितीर्य धनम् ।

उपराजमृद्वयुवराजपदं
मदनाय सोत्सवमदानृपतिः ॥ ८ ॥

इति यावदास्त मदनः सुखितो
नृपतेरवाप्तयुवराजपदः ।

कुपितः स्वमातृवचनादहितं
खचराधिपेश्वरतनूजगणः ॥ ९ ॥

शयनासने सिचयपानविधा-
वपकारमीपुरतिदुष्टतमः ।

मकरध्वजस्य पुरुषुण्यवशा-
दरिभिः कृतायि विफलापकृतिः ॥ १० ॥

तमथान्यदा कुलिशदंष्ट्रमुखाः
खचराधिराजतनयाः सरुषाः ।

बहुधाभिर्मन्त्र्य विजयार्द्धगिरेः
शिखरं विनिन्युरसमं कुटिलाः ॥ ११ ॥

शिखरे च तस्य शरदभ्रनिभं
जिननाथसद्गददृशुस्त्रिमुखम् ।

त्रिदशेन्द्रवन्दितमणिप्रतिमं
प्रणिपत्य तस्थुरखिलाश्च पुरः ॥ १२ ॥

प्रविलोक्य गोपुरमथास्य तदा
 वदतिस्म तान्कुलिशदंष्ट्रखगः ।
 अनुजाः सदा वदति खेदजनो
 विशतीह यः स बलवान्पुरुषः ॥ १३ ॥
 तदहं विशामि भवतां पुरतो
 गुरुगोपुरं खचरराजकृते ।
 इति वाचमस्य विनिशम्य तदा
 द्रुतमारुरोह मदनो कुटिलः ॥ १४ ॥
 अधिरुह्य तत्र च स धैर्यनिधिः
 क्षणमास्त यावदतिरम्यतमे ।
 श्वपदोपमर्दभवकोपभरा—
 त्सहसाविरास भयकृद्भुजगः ॥ १५ ॥
 स जगौ च तं किमु मदीयपदे
 कृतवान्पदं खल नराधम रे ।
 इति तर्जयन्परुषवाग्भिरसौ
 ववले युयुत्सुरभिकाममहिः ॥ १६ ॥
 भृकुटीकरालितललाटतटं
 रभसा विजित्य युधि तं मदनः ।
 नतमौलिकुड्मलितहस्तयुगं
 समपृच्छदेवमिह कस्त्वमहे ॥ १७ ॥
 भुजगो जगाद् मुदितो मदनं
 पृथुगोपुरे सुचिरकालमहम् ।
 स्थितिमाप्तवानिह हि नाथ यथा
 कथयामि ते सकलमेव तथा ॥ १८ ॥
 अलकाभिधं पुरमिहास्ति गिरौ
 विजयार्द्धनामनि जगत्प्रथितम् ।

समभूत्पतिः कनकनाभनृपो
 दयितानिलास्य च वभूव सती ॥ १९ ॥
 सुरतोत्सवामृतरसानुभव—
 प्रतिसक्तयोः समभवत्तनयः ।
 त्रिदिवाच्च्युतस्त्रिदिवनाथसमो
 गुणवान् हिरण्य इति नाम तयोः ॥ २० ॥
 खचराधिपत्यमनुभूय चिरं
 क्षणभंगुरं जगदवेत्य तथा ।
 विषयेष्वसक्तहृदयः सहसा
 तनयं नियुज्य निजराजभरे ॥ २१ ॥
 पिहिताश्रवं मुनिपतिं विधिना
 प्रणिपत्य सादरमवाप्य तपः ।
 सुसमाधिपावकशिखाभिरसौ
 परिदह्य कर्मवनमाप शिवम् ॥ २२ ॥
 तनयः स्थितोऽस्य गुरुसौधतले
 परिवारितो निजपुरन्ध्रजनैः ।
 गुरुसम्पदा वियति दैत्यपतिं
 स ददर्श यान्तमुरुसैन्ययुतम् ॥ २३ ॥
 विभवं विलोक्य खचराधिपते—
 रूपमामतीतमथ मानधनः ।
 अनुजं नियोज्य निजराज्यपदे
 स विवेश सिद्धसदनं परमम् ॥ २४ ॥
 ऋतुभिर्युताः स दशकत्रितय—
 प्रमिताः समाः समधिसह्य तपः ।
 पुरुरोहिणीप्रभृतिमंत्रगणं
 विधिवत्प्रसाध्य समभून्मदनः ॥ २५ ॥

स चकार राज्यमनुजानुमतः
 समये नमेः पुनरपीह नृपः ।
 मुनितां यियासुमथ मन्त्रगण—
 स्तमुवाच नः कथय नाथ विभुम् ॥ २६ ॥
 इति मन्त्रसार्थवचनान्मुदितः
 प्राणिपत्य तीर्थकृतमाह नमिम् ।
 विमलावबोध जगदेकपते
 भवितास्य कः पतिरमेयगुणः ॥ २७ ॥
 हरिवंशनेभिजिनतीर्थभव—
 स्तनयो हरेर्मनसिजोस्य पतिः ।
 भवतेति जैनमवधार्य वचः
 खचराधिपश्च तमवोचदिदम् ॥ २८ ॥
 मणिगोपुराक्रमणगर्वभृतो
 भव तस्य मन्त्रगण सेवयिता ।
 इह रक्षणेऽस्य च नियोज्य स मां
 मुनितामवाप्य च जगाम शिवम् ॥ २९ ॥
 परिपाल्य मन्त्रगणकोशमिमं
 स्थितवाननेहसमियन्तमहम् ।
 अधुना समर्प्य तव तं विधिना
 समभूदयं जन इहातिकृती ॥ ३० ॥
 मुकुटं वितीर्य मणिरत्नचितं
 समुवाच गोपुरपतिर्मदनम् ।
 कथितस्तदेव नमितीर्थकृता
 तव किङ्करोस्मि वद किं करवै ॥ ३१ ॥
 इति तं विलोक्य खचरेन्द्रसुताः
 फणिना वितीर्य मुकुटं चकिताः ।

रिपवो मिथः समवलोक्य मुखं
 तमृजुं विनिन्युरभि कालगुहम् ॥ ३२ ॥
 अतिविप्रकृष्टमुपविश्य ततो
 मदनं समूचुरिति भूपसुताः ।
 अविचारमत्र लघु यः कुरुते
 स्वरमिष्टवस्तु लभते स पुमान् ॥ ३३ ॥
 अविशत्तदीयमवधार्य वचो
 मदनो गुहां गृहमिवातिमुदा ।
 अथ वज्रपातमिव भीमतमं
 विततान तत्र किल ताररवम् ॥ ३४ ॥
 विनिशम्य कर्णकटुमस्य रवं
 रुधिरारुणाक्षियुगलोऽतिरुपा ।
 दलितांजनच्छविरतीव महा-
 नथ राक्षसाधिपतिराविरभूत् ॥ ३५ ॥
 परिपालिता मम भुजेन गुहा
 किमु कर्णजाहमपि ते न गता ।
 अपवित्रपादरजसा यदिमा-
 मपवित्रयस्यतिपवित्रतमाम् ॥ ३६ ॥
 परुषेण तस्य वचसेति भृशं
 कुपितस्तमाह शितपञ्चशरः ।
 खल राक्षसाधम ददासि वृथा
 कुजनाधिकाः कुवचनं किमु रे ॥ ३७ ॥
 रणलम्पटस्त्वमसि चेत्कुरूपे
 किमु नास्त्रपातमविलम्बयिता ।
 वचसा न पौरुषमिह क्रियया
 क्रियते भटैर्ननु कुलप्रभवैः ॥ ३८ ॥

यमवेश्म बाल समुपैतुमना
 किमु रे यदित्थमभिभाषयसे ।
 इति कालराक्षसपतिर्वचनैः
 परितर्जयन्नभि मनोजमगात् ॥ ३९ ॥
 स तथा पतन्नतिरुषा प्रसभं
 विषमेषुणापि रुद्धे नितराम् ।
 घनमुष्टिभिः कुलिशपातसमैः
 करणैश्च युद्धमभवच्च तयोः ॥ ४० ॥
 युधि कालराक्षसपतिं स वली
 परिघातबन्धननिपातकरैः ।
 स्वकरैर्विधाय विमदं सरुपं
 स्ववशं निनाय नतमौलिकरम् ॥ ४१ ॥
 विसतन्तुचारुचमरद्वितयं
 विशदातपत्रमसभं स तथा ।
 वसुनन्दकं स तरवारि ददौ
 मकरध्वजाय परितुष्टमनाः ॥ ४२ ॥
 इति पूजितं समवलोक्य तथा
 कुसुमध्वजं नरपतेस्तनयाः ।
 छलतोपकर्तुमतिभीमतमा-
 मपरामनैषुरभिनागगुहाम् ॥ ४३ ॥
 अतिदूरतः समुपविश्य ततो
 वदतिस्स खेचरतनूजगणः ।
 भयदामिमां विशति यो मनुजो
 लभते स शर्म यशसानुगतः ॥ ४४ ॥
 वचनं निशम्य तदभीः सहसा
 प्रविवेश तामहिपतेः स गुहाम् ।

रणकेलिना तमवजित्य हठात्
 स्ववशं चकार भुजगं मदनः ॥ ४५ ॥
 मृदुविष्टं भुजगतल्पयुतं
 कलवल्लकीं चरणपीठमथो ।
 गृहकारिसैन्यपरिरक्षकया
 सह विद्यया सममवाप ततः ॥ ४६ ॥
 इति लब्धलाभमवलोक्य तदा
 समुपागतं मकरकेतुममी ।
 अनु वापिकामथ विनन्युरमुं
 भयदां तदीशसुररक्षणम् ॥ ४७ ॥
 जगदुश्च दूरमुपविश्य ततो
 विदधाति योऽभिपवमत्र पुमान् ।
 जगतां पतिर्ध्रुवमसौ सुभगो
 भवितेति खेचरजनोक्तिरियम् ॥ ४८ ॥
 वचनं तदीयमवधार्य तदा
 जयवान्विशङ्कहृदयः संरलः ।
 सरसीं गजेन्द्र इव यावदिमा--
 मवगाहते किल स पुष्पधनुः ॥ ४९ ॥
 सितपुण्डरीकरजसारुणिता
 त्रिदशापगेव शुचिनीरभृता ।
 शठ नीचवंशकथमाः स्पृशता
 मलिनीकृतेयमधुना भवता ॥ ५० ॥
 त्वमशान दुर्नयविपाकतरोः
 फलमस्य मर्मभिदुरैर्वचनैः ।

इति तर्जितस्तदधिपेन तदा
 ववलेथ पञ्चविशिखोपि युधि ॥ ५१ ॥
 क्रमजातसन्ततजयापजयं
 खचराधिपस्य तनयः सहसा ।
 युधि तं विजित्य समवाप्य ततो
 मकरध्वजं मकरकेतुरभूत् ॥ ५२ ॥
 हुतभुग्निवासमथ कुण्डममुं
 सरलाङ्गजं समुपनीय जगुः ।
 विशतीह यः स खलु वीरपति-
 लभते यथामिलपितं च नरः ॥ ५३ ॥
 वचनं प्रपद्य स तथेत्यविश-
 त्रिदशाशुशुक्षणिमपास्तभयः ।
 अतितीव्रहेतिनिवहेन जग-
 त्परिदग्धुमुद्यतमिव ज्वलितम् ॥ ५४ ॥
 हुतभुकूशिखासमभिलीढवपुः
 स रुषापविध्य दहनं क्षणतः ।
 प्रकृतिस्थितादसुरतः प्रणता—
 च्छिखिधौतवस्त्रयुगमाप परम् ॥ ५५ ॥
 अथ मेषसन्निभगिरिद्वितयं
 समयोपनीय जगदुः कुटिलाः ।
 अनयोर्य एति विवरं स जयी
 लभते च लाभमिति वृद्धवचः ॥ ५६ ॥
 स विताड्य कूर्परयुगेन गिरी
 प्रविवेश तत्र खचरानुमतः ।
 विजितेन मेषविबुधेन तदा
 समदायि कुण्डलयुगं रुचिरम् ॥ ५७ ॥

विजयार्द्धकौतुकदिदक्षिपया

निजलीलया कृतपरिक्रमणः ।

परिवारितः खचरराजसुतैः

स कदाचिदाप सहकारतरुम् ॥ ५८ ॥

उदितं च तैरमृतचूततरोः

परिपक्वमेकमपि यः स्वदते ।

फलमस्य यौवनमहार्यमसौ

तरसा समेत्य सुभगश्च भवेत् ॥ ५९ ॥

परिपाकरम्यफलनम्रशिखं

तमथारुरोह नृपतेस्तनयः ।

कपिरूपधारिधनदेन भृशं

परितर्जितश्च स विलोक्य रुपा ॥ ६० ॥

चपले दृशौ श्रवणयोर्युगलं

विपमं विधाय कपिरुग्रमुखः ।

शिरसीद्धवालधिमुदंशुरदो

मदनेन सार्द्धमकरोत्समरम् ॥ ६१ ॥

कपिमुद्धतं युधि नियम्य चिरा-

त्परिगृह्य पुच्छमदयं भ्रमयन् ।

वसुधातले किल निहन्ति यदा

प्रकटस्तदा समभवन्निदशः ॥ ६२ ॥

अमृतस्रजं वरकिरीटयुतां

नवपादुके गगनगे च तदा ।

अवदानतोपितमतिर्दनुजो

विपमेपवे कृतनुतिः समदात् ॥ ६३ ॥

करिरूपधारिसुरभीमतमं

स कपित्थकाननमनीयत तैः ।

गदितं च नूनमिह संविशतां
जगदाधिपत्यमपि हस्तगतम् ॥ ६४ ॥

विषमेषुरत्र किल तद्वचना—
द्विशतिस्र यावदुरुर्ध्वैर्यनिधिः ।

चलदञ्जनाचलनिभो रुषितः
सहसा दधाव तमभि द्विरदः ॥ ६५ ॥

चरणान्तरे करपुरो रदयो—
विचरंश्चकार विमदं स गजम् ।

स च तं जगाद नतिपूर्वमिदं
तव काम कामदगजोस्मि सदा ॥ ६६ ॥

अथ साहसैकरसिकः सह तै—
रनु वामलूरमगमत्स युवा ।

उप तत्प्रगम्य जगदुःखचराः
स नृपोध्यदः समधिरोहति यः ॥ ६७ ॥

स तदा प्रधाव्य च तमाक्रमते
निजवामपादहतिकोपचशात् ।

भुजगाकृतिस्तमसुरोभ्यगम—
द्विजितः स पुष्पधनुपापि रणे ॥ ६८ ॥

छुरिकाश्वरत्नकवचानि तदा
वरमुद्रिकामपि नतः स ददौ ।

विलसन्समुग्धवदनः सह तैः
स ततः सरावनिभमद्रिमगात् ॥ ६९ ॥

समुपैति योस्य शिखरं स पति—
र्भविताश्रियः खचरवाक्यमदः ।

समरोहदेनमथ सोपि तदा
विजितश्च बाहुयुधि तेन सुरः ॥ ७० ॥

वरकण्ठिकाङ्गदयुगं परमं
 कटकद्वयं स कटिसूत्रमतः ।
 समवाप्य पञ्चविशिखोपि ततः
 समगाहुहामनु वराहगिरेः ॥ ७१ ॥
 स विवेश तां कृतरवस्तरसा
 दनुजस्तमैक्षत वराहमुखः ।
 समरे स तेन विजितश्च ददौ
 जयघोषशंखसुमनोधनुषी ॥ ७२ ॥
 क्षणतः पयोवनमवाप्य कृती
 खचरं मनोजवमितिप्रथितम् ।
 छलतो वसंतकखगेन दृढं
 स ददर्श तत्र सितमेकतरौ ॥ ७३ ॥
 महतां विपत्सु विहितोपकृति-
 र्यशसे भवेदिति नृपाङ्गभुवा ।
 स विपाशितश्च तरसैव यया—
 वपकारिणं च विनियम्य ततः ॥ ७४ ॥
 रिपुरेष देव मम दुष्टमनाः
 परिभूय मामिति गतस्तरसा ।
 तदहं भवन्तमुपकारपरं
 गतवांक्षणादपरिभाष्य विभोः ॥ ७५ ॥
 तव किङ्करोस्मि वद किकरवा—
 यिति सन्निगद्य मदनाय ददौ ।
 शुभविद्ययोर्द्वितयमिद्धरुचिं
 बहूमूल्यहारमपि खेटपतिः ॥ ७६ ॥
 सुरजालमप्युदितचित्रतरं
 सखितां तयोरपि विधाय परम् ।

नवयौवनां खगवसंतसुतां
 समवाप पञ्चविशिखोपि तदा ॥ ७७ ॥
 जननान्तरोपचितपुण्यवशा—
 दुपलब्धलाभमवगम्य खलाः ।
 तमतस्तथापि शठभावरताः
 समनैषुरर्जुनवनं भयदम् ॥ ७८ ॥
 समुपैति यो वनमिदं विभयो
 लभते स लाभमिति ते न्यगदन् ।
 विजितश्च तत्र दनुजः समदात्
 सुमनोधनुः सह शरैरतनोः ॥ ७९ ॥
 मदतापशोषणविमोहकरान्
 समवाप्य पुष्पविशिखान्विषमान् ।
 जनताविलोचनमनोमदना—
 न्तितरां तदादि समभून्मदनः ॥ ८० ॥
 गुरुभोगिरूपसुरभीमगुहां
 विषमेषुणा सममयुः खचराः ।
 समितौ विजित्य जयमाप ततः
 कुसुमातपत्रशयने स जयी ॥ ८१ ॥
 स ततो व्रजन्विपुलनागवने
 निकषा समुन्नतजयंतगिरिम् ।
 नवपल्लवाचिततमालतले
 गिरिवाहिनीमनु शिलाफलके ॥ ८२ ॥
 विहितासनां स्थिरसमाधिकृते
 निजनासिकाहितविलोलदृशम् ।
 नखताम्ररश्मिपरिपाटलित—
 स्फटिकाक्षसूत्रवल्यं दधतीम् ॥ ८३ ॥

सितधौतचीनपरिधानवतीं

श्लथकेशपाशपिहितांसयुगाम् ।

सुखसौरभाहतपडहिघकुलै—

रूपसेव्यमानवदनाम्बुरुहम् ॥ ८४ ॥

परिणाहिपीनकुचभारनतां

जघनालसां जितमरालगतिम् ।

कलवल्लकीमधुरनादरवां

चलनीलवारिजविलोलदृशम् ॥ ८५ ॥

निजरूपयौवनकलाविभवै—

स्तरुणीं तृणीकृतजगत्रितयाम् ।

स विलोक्य विस्मयमवाप्य पुनः

परिचिन्तयामिति वभूव युवा ॥ ८६ ॥ कुलकम्

सवितुः प्रभा किमुत शक्रवधू

रजनीकरस्य किमु कान्तिरस्तौ ।

मकरध्वजस्य रमणी किमियं

भुवमागता ननु कुतोपि भवेत् ॥ ८७ ॥

सकलाकलादरविधौ क विधे—

जडता क सर्वसुभगा तरुणी ।

मदनो ध्रुवं त्रिनयनाग्निभया—

दसुरक्षणाय रमणीत्वमगात् ॥ ८८ ॥

उदवासतश्चिरमुपार्य तपो

नलिनं सुदुश्चरतरं सुदृशः ।

कथमप्यगाच्चरणयोरुपमां

परितर्कये नियतमेवमहम् ॥ ८९ ॥

इह कान्तिभाजिकथयोपरता—

मिह भव्यतापि जगतां विरता ।

इह सुन्दरीलवणिमा वसित
 इह मुद्रितश्च महिलामहिमा ॥ ९० ॥
 भुवनत्रयप्रथितरूपगुणं
 युवतीं स्थितां समभिभूय तराम् ।
 स विलोक्य तां मदयिता जगतां
 परमुन्मनाः समभवन्मदनः ॥ ९१ ॥
 अथ तत्क्षणादुपनतं त्रिदशं
 विदितं वसंतकमपृच्छदसौ ।
 किमु भीषणे स्थिरसमाधिरता
 तरुणी वने वसति कस्य सुता ॥ ९२ ॥
 स जगौ प्रभञ्जनजवोस्ति नृपो
 दयितास्य वागिति तयोस्तनया ।
 रतिनायिका कुसुमकेतुकृते
 वनमाश्रिता तपति तीव्रतपः ॥ ९३ ॥
 अवदानकर्मभिरतिप्रथितैः
 स च देव सर्वविदितस्त्वमसौ ।
 अनुरूपसंगमविधानतया
 सफलश्रमो भवतु विश्वसृजः ॥ ९४ ॥
 इति पेशलं वचनमस्य तदा
 विनिशम्य पुष्पधनुषा विधिवत् ।
 सहसा कृतोपकरणः सरसं
 रतिपाणिपीडनविधिर्विदधे ॥ ९५ ॥
 सकटाचलात्सुरवरात्प्रणता—
 ब्रह्मकामधेनुमथ पुष्परथम् ।
 स वसंतसङ्गतमवाप्य कृती
 निजलीलया निरगमत्स वनात् ॥ ९६ ॥

रतिसंयुतस्य मदनस्य रथा—

त्पुरतो दधावुरतिदीनमुखाः ।

विदुषां वदन्त इव ते प्रकटं

सुकृताद्भवन्त्यनुचरा रिपवः ॥ ९७ ॥

इति षोडशप्रवरलाभयुतं

मदनं विशन्तमवगम्य पुरे ।

अतिकौतुकात्सरललोलदृशः

पिदधुर्गवाक्षपदवीं वदनैः ॥ ९८ ॥

नृपवीथिसौधतलहस्तनखं

प्रवितन्य तस्थुरपरा वनिताः ।

स्मररूपदर्शनविलोलदृशः

सहसा परस्परनिपीडनतः ॥ ९९ ॥

श्लथकेशपाशपिहिताग्रदिशं

किमु तिष्ठसि प्रसृतबाहुयुगा ।

पुरतोपगच्छ मम देहि पदं

इति तत्र काचन जगाद पराम् ॥ १०० ॥

सखि दृश्यते कुसुमचापभृतो

नयनामृतं यदि न रूपमिदम् ।

नयनद्वयं विफलमेव भवे-

न्ननु दृश्यदर्शनममुष्य फलम् ॥ १०१ ॥

निविडोरुपीवरनितम्बभरा—

त्सहसा प्रयातुमसहामपरा ।

मकरध्वजेक्षणसमुत्कदृशं

स्वयमुत्सुका प्रियसखीमवदत् ॥ १०२ ॥

परमाणवोपि खलु ते सुभगा

वपुरस्य यैः कृतमनन्यसमम् ।

ननु पूर्वजन्मनि तयैव कृतं
 सुकृतं ययायमुदरेण धृतः ॥ १०३ ॥
 रतिकामयोर्युगमशृणुम परं
 विषयीकृतं तदधुनाऽऽत्मदृशा ।
 दयितेयमत्र खलु पुण्यवती
 सखि चास्य निर्वृतिकरी भविता ॥ १०४ ॥
 शिथिलाम्बराहितकराः सुदृशः
 श्लथकुन्तलाग्रविगलत्कुसुमाः ।
 कुचमण्डलाद्भुटितहारलता
 मदनं दधावुरवलोकयितुम् ॥ १०५ ॥
 कटकं श्रुतिप्रणयिहारलतां
 कटिसूत्रधामनि चकार परा ।
 अथवा विमोहयति पञ्चशरो
 न हि वेत्ति काचिदपि योग्यपदम् ॥ १०६ ॥
 तनयं विलंब्य परिषज्य तथा
 सितपुष्पसायकशरैः क्षतया ।
 सुदृशा कयाचिदभि पञ्चशरं
 प्रकटीभवत्कुचमबंधि कचः ॥ १०७ ॥
 इति वल्गुवादिनि पुरन्ध्रिजने
 नवकामदर्शनपिशाचवशे ।
 विदधाति चेष्टितमनेकविधं
 प्रविवेश वेश्म नृपतेर्मदनः ॥ १०८ ॥
 श्लथकेशपाशपिहिताङ्घ्रियुगं
 नमतिस्म पुष्पविशिखः पितरम् ।
 स च तं तदा विजयिनं मुदितः
 परिरभ्य मूर्च्छनि चुचुम्ब नृपः ॥ १०९ ॥

तदनन्तरं च जनकानुमतो
 नयवाञ्जगाम जननीनिलये ।
 नतमौलिचुम्बितपदाम्बुरुहं
 विनयात्प्रणम्य निपसाद पुरः ॥ ११० ॥

विनतस्य तस्य च वितीर्थं मुदा
 जननी समाशिपमथैक्षत तम् ।
 नवयौवनं सकललाभयुतं
 धवलीकृतत्रिभुवनं यशसा ॥ १११ ॥

मृदुभङ्गुरायतसुनीलकचं
 धवलायतासितविलोलदृशम् ।
 विधुविम्बकान्तवदनं सुभगं
 पृथुवक्षसा विजितमेरुतटम् ॥ ११२ ॥

मृगराजमध्यमिभनाथगतिं
 कनकावदातवपुषं गुणिनाम् ।

सकलोपमाननिचयेन कृतं
 विधिना ध्रुवं सुभगमस्य वपुः ॥ ११३ ॥

इति यावदस्य विकसन्नयनं
 वपुरीक्षते हृतमनोनयना ।

अथ मर्मभेदिभिरनंगशरैः
 हृदि ताडिता खचरराजवधूः ॥ ११४ ॥

हिमलम्बिताम्बुरुहदीनमुखा
 विरहानलेन परितप्ततनुः ।

करपल्लुवार्पितकपोलतलां
 गलिताश्रु शोचितुमुपक्रमते ॥ ११५ ॥

नवयौवनं लवणिमानुगतं
 सकलाकला निरुपमो विभवः ।

विफलं भवेन्मम समस्तमिदं
 यदि सेव्यते न हि मिथः सुभगः ॥ ११६ ॥
 मुखपङ्कजं मुखसुगन्धि यया
 न हि पीयतेस्य सरसं सुदृशा ।
 अथ हन्ति या प्रणयकोपवशा—
 दवतंसकैर्न च न तं प्रमदा ॥ ११७ ॥
 कृतगोत्रभेदविवशं रमणं
 कुपिता नियम्य सिवयेन दृढम् ।
 श्रवणोत्पलेन वदनाभिमुखं
 परिताड्य रोदिति न या सुचिरम् ॥ ११८ ॥
 प्रमदा न सा सुभगता वसति—
 न चकास्ति सा बहुपुरन्ध्रजनैः ।
 इति यावदुत्सुकमनाः खचरी
 सुचिरं विचिन्तयति कर्मवशात् ॥ ११९ ॥
 मदनोपि तच्चरणपङ्कुरुहं
 प्रणिपत्य तावदतिमुग्धमनाः ।
 मुदितस्तदीयमनसा सहितो
 निजसौधमुच्छ्रितपताकमगात् ॥ १२० ॥
 निजधाम राजतनयेथ गते
 सरसायकैः क्षतसमस्ततनुः ।
 विरहव्यथां न हि विषोदुमलं
 विगतत्रपा कृतविकारभरम् ॥ १२१ ॥
 प्रविलोकते कुचतटं विवशा
 बहु जृम्भते शिथिलकेशचया ।
 सहसा विभूषणमपास्य च सा
 स्वमथो विनिन्दति विविग्रमनाः ॥ १२२ ॥

अथ केशपाशमवकीर्य तरां
 सहसा बबन्ध च पुनः क्षणतः ।
 करपङ्कजस्थितमुखाम्बुरुहा
 शनकैर्जगौ किमपि शून्यमनाः ॥ १२३ ॥
 कदलीदलैर्मलयजैर्जलजै—
 र्धनसारहारहिमरश्मिकरैः ।
 न हि निर्ववौ खचरराजवधू—
 विरहे भवेत्किमथवा सुखदम् ॥ १२४ ॥
 अपरेद्युराप्तवचनात्स्वरितं
 तनयोपि रोगपरिबोधपटुः ।
 स शरीरकारणमकाण्डभवं
 विनिशम्य मातुरगमत्सविधम् ॥ १२५ ॥
 विरहव्यथाविधुरतामिति तां
 शयनस्थितां समवलोक्य तदा ।
 न खलु त्रिदोषभव एष गद
 स्वमतर्कयन्नरपतेस्तनयः ॥ १२६ ॥
 इति यावदास्त सुचिरं विविधं
 परिचिन्तयन्नादनिमित्तमसौ ।
 मदनालसा प्रकटितावयवा
 समुवाच सा रहसि तावदमुम् ॥ १२७ ॥
 खदिराटवीगिरिगुहाविवरे
 विभुना समं विलसितुं गतया ।
 जननान्तरोपचितपुण्यवशात्
 त्वमलम्भवद्धि च मयादरतः ॥ १२८ ॥
 प्रथमानुरागनवयौवनयो—
 रसमस्य चापि वपुषः सदृशम् ।

कुरुषे न चेत्सुभग नूनमियं
 रमणीहृतिस्तव भवेद्विषमा ॥ १२९ ॥
 उभयत्र निन्द्यमिति तद्वचनं
 स निशम्य कम्पितशिरो जगदे ।
 अपि नैव चिन्त्यमिदमम्ब भवे—
 दभिष्यते किमु कुलप्रभवैः ॥ १३० ॥
 विपथादितोम्ब विनिवार्य मनो
 यशसे यतस्व कुलमार्गरता ।
 इति मातरं समभिधाय मुहु—
 र्जिनमन्दिरं मकरकेतुरगात् ॥ १३१ ॥
 सकलश्रुताम्बुनिधिपारमितं
 वरसागरेन्द्रमिधया प्रथितम् ।
 स ददर्श तत्र मुनिसङ्घनुतं
 परमावधीक्षणमपास्तभयम् ॥ १३२ ॥
 प्रणतिं विधाय च निषद्य पुरः
 समवाप्य चान्तरमुदारवचाः ।
 स जगाद् गोप्यमपि मातृमनः
 सविकारमात्मनि मुनेः शनकैः ॥ १३३ ॥
 समुवाच तं यतिपतिर्मधुना
 भवतेयमन्यजननेऽपहृता ।
 शशिरोचिरित्यभिधया प्रथिता
 तपसा च तेन समवाप दिवम् ॥ १३४ ॥
 अनुभूय तत्र च सुखं सुचिरं
 शितिसंवरस्य विजयार्द्धगिरौ ।
 अवरोधरत्नमभवद्दयिता
 कनकस्रगित्यभिधयानुगता ॥ १३५ ॥

इति यावदत्र कतिचिद्विद्वसा—

अथतस्मिन् सा परमदुःखसहा ।

चिरजीवितः किल स एव मुनिः

समवाप तावदबोधनिधिः ॥ १४९ ॥

हिमवायुदुःसहतरे शिशिरे

दिवसात्यये वटतरोः सविधे ।

विजिताङ्गजोऽप्रतिमधैर्यनिधि—

र्ददशे स्थितः प्रतिमया स तथा ॥ १५० ॥

शिशिरानिलाहतिसहिष्णुममुं

मशकाद्युपद्रवमवेक्ष्य तदा ।

कृपया च सास्य वटजीर्णदलै—

श्चरणौ पिधाय निजगेहमगात् ॥ १५१ ॥

अथ तां प्रभातसमये प्रणतां

परिपूर्णयोगविधिराह मुनिः ।

द्विजवल्लभे शुभतमे तनये

कमलामिधे तव परं कुशलम् ॥ १५२ ॥

विनिशम्य नाम मुनिनोक्तमसौ

समचिन्तयच्च किमिदं न मया ।

श्रुतमास्त यावदिति तावदभू—

त्स्मृतपूर्वजन्मकृतकर्मफला ॥ १५३ ॥

भगवन्मुने कथमहं विदिता

मयि ते कृतागसि कुतः करुणा ।

अपकारकेष्वपि भवत्यथवा

सदयं मनो मुनिजनस्य परम् ॥ १५४ ॥

किमु जातिहीनमनुजत्वमिता

करवै विभो कथय मेऽद्य गतिः ।

इति साश्रुलोचनमिमां वदतीं

यतिराह साध्वि भव धीरमतिः ॥ १५५ ॥

निजकर्मणामिह सदा वशग—

स्तनुमान्यदा भवति पुत्रि तदा ।

किमु शोच्यते त्वमधुना तु शुभे

गृहिधर्ममेव हि विधेहि परम् ॥ १५६ ॥

जिनमार्गसाधुषु कृतापकृतेः

फलमित्यवेत्य भव शान्तमनाः ।

इति तां विनीय स जगाम यतिः

नगरं च कोशलमवापदियम् ॥ १५७ ॥

नगरे च तत्र जिनमार्गरतां

विषयेष्वसक्तहृदयां परमाम् ।

गणिनीमवाप्य चिरकालमसौ

विधिना निनाय गृहधर्मरता ॥ १५८ ॥

विविधैस्तपोभिरतिघोरतरै—

स्तनुतां गता च वरराजगृहम् ।

अधि तद्धराधरगुहाविवरे

मृतिमाप्य षोडशदिवं समगात् ॥ १५९ ॥

त्रिदशाधिपस्य रमणीत्वमियं

समवाप तत्र पुरुषुण्यवशात् ।

चिरकालतश्चयवनमेत्य ततः

समभूच्च कुण्डिनपतेर्दुहिता ॥ १६० ॥

वररुक्मिणीत्यभिधया प्रथिता

दमघोपजाय च सजातिरदात् ।

सहसानुरक्तहृदयाच्च ततो

हरिणा हृता युधि निहत्य रिपून् ॥ १६१ ॥

तनयस्तयोर्गुणनिधिस्त्वमभूः

शिखिवालकस्य च यतोऽन्यभवे ।

कृतवान् रूपा किल वियोगवतीं

जननीं वियोगमगमस्त्वमतः ॥ १६२ ॥

इति तन्निशम्य यतिनाथवचो

मुदितः प्रणम्य च स तत्कुशलः ।

जननीगृहं समगमत्त्वरितं

कृतसत्क्रियश्च निपसाद पुरः ॥ १६३ ॥

तमसौ निशम्य परितुष्टमना

वदतिस्व काम यदि मे कुरुषे ।

वचनं ततो नियतमेव दिशे

पुरुरोहिणीप्रभृतिमन्त्रगणम् ॥ १६४ ॥

किमु ते कदाचिदपि तन्वि वचो

न कृतं यदेवमतिमामवदः ।

गुरुविद्यका वितर देवि तत—

स्तव किङ्करोस्मि यत आमरणात् ॥ १६५ ॥

विनिशम्य सा वचनमस्य तथा

विनयानताय मदनाय परम् ।

॥ १६६ ॥ वरविद्यकाद्वयमदाद्विधिना

परितोषमाप्य च जगाद स ताम् ॥ १६६ ॥

गिरिकन्दरेऽतिविषमे रिपुणा

पिहितस्य नो मम तदा सविधे ।

जननी न चापि जनकः शरणं

शरणं त्वमेव ननु नास्त्यपरः ॥ १६७ ॥

तनयस्य यच्च करणीयमिति

प्रतिपाद्य तां निजनिकेतमगात् ।

स्वमवेत्य वञ्चितमथास्य शठा
 समचिन्तयद् द्रुतमपायममुम् ॥ १६८ ॥
 करजैर्विदार्य कुचकण्ठकरा—
 न्नयनाम्बुधौतगुरुहारलता ।
 अतिदुःखिता किल निकारवशा—
 ब्रदतिस्म सा पतिमुपेत्य रुषा ॥ १६९ ॥
 परिपालनाय भवतैव वने
 शिशुरर्पितः करुणया मम यः ।
 विहितस्तदेव च युवेशपदे
 प्रविलोकतास्य करणीयमदः ॥ १७० ॥
 कुलमस्य चेदमलमस्ति विभो
 किमपास्यतेऽधिवनमेष जनैः ।
 तव पुण्यतश्च निजशीलमिदं
 परिरक्षितं कथमपीह विभो ॥ १७१ ॥
 मम जीवितेन किमु नाथ परं
 तव शुद्धवंशमलभूततनोः ।
 यदि वीक्ष्यतेस्य न शिरःकमलं
 रुधिरारुणं श्ररणिपीठतले ॥ १७२ ॥
 इति बल्लभोक्तमवधार्य नृप—
 स्तनयान्प्रचण्डमनसो निभृतम् ।
 निजगाद दुष्टतमकामममुं
 नयताविचारमधुना निधनम् ॥ १७३ ॥
 समचिन्तयंस्तदपि चापचितं
 मुदितास्तदेति सहसैव खलाः ।
 जनतापवादचकिताश्च ततः
 पृथुवापिकामनु विनिन्युरमुम् ॥ १७४ ॥

उपनीय तत्र किल यावदिमे
 कृतसंविदो जगदिरे मदनम् ।
 श्रवणेऽस्य तावदहितं कथितं
 हितविद्यया सलिलमज्जनकम् ॥ १७५ ॥
 जलकेलिमज्जनविधावथ तां
 सहसा नियुज्य निजवेशधरीम् ।
 रिपुसंहतेर्विविदिषुश्चरितं
 स तिरोदधे द्रुतमशंकमनाः ॥ १७६ ॥
 गुरुनादपूरितककुब्जिवरं
 मदनः पपात पयसि प्रथमम् ।
 निधनं रिपुं नयत तूर्णमहो
 पतिता वदन्त इति तेपि जले ॥ १७७ ॥
 रिपुकृत्यमीदृशमवेक्ष्य रूपा
 पृथुवापिकां स पिदधे दृषदा ।
 उदलं वयच्च विपरीतशिरो—
 स्तदधो रिपून् प्रसभमात्तेरवान् ॥ १७८ ॥
 उपविश्य तत्र गुरुधैर्यनिधिः
 प्रजिघाय पुत्रमवनीशसुतः ।
 कथयेति सोपि निजगाद तथा
 चलितः क्रुधा नरपतिः स यथा ॥ १७९ ॥
 रथकंद्यया गिरिपतीन्दलयं
 समयंस्तुरङ्गमुखोच्छ्रयन् ।
 सकलं जगत्करंदिदानजलैः
 स्थगयन्पदातिनिवहैश्च धराम् ॥ १८० ॥

करटीन्द्रगर्जितधनुर्ध्वनिभि—

र्ह्यहेषितैश्चरणतूर्यरवैः ।

व्यथयंश्च कर्णविवराणि भृशं

नृपतिः क्रुधास्य सविधिं समगात् ॥ १८१ ॥

मदनोपि तद्रिपुवलं निकटे

समवेक्ष्य सस्मितमुखाम्बुरुहः ।

प्रविधाय सैन्यमरिचक्रसमं

निजविद्यया समचलच्च रुषा ॥ १८२ ॥

तुरगा हयान् गजघटांश्च घटा

रथिनश्च दुर्दममहारथिकान् ।

समगुः क्रुधा युधि भटांश्च भटा

इति सेनयोः समभवत्समरः ॥ १८३ ॥

पतितैर्गजैस्तुरगिभिश्च हतैः

परितै रथैर्विहतसूतहयैः ।

अतिभीषणं समवलोक्य युधं

नटतिस खे सुरमुनिर्मुदितः ॥ १८४ ॥

अथ कालसम्बरवलेन निजं

मकरध्वजो जितमवेक्ष्य बलम् ।

चलदञ्जनाचलनिभैर्द्विरदै

रभसा चचाल चलयन्धरणीम् ॥ १८५ ॥

वीरैः सद्योधैः पातिता योधमुख्याः

स्थूरीपृष्ठौघैः सादिनः सादिताश्च ।

नागैर्नागेन्द्रा वीरभूपैश्च भूपाः

सर्वे खेटौघा मायया सम्प्रयुध्य ॥ १८६ ॥

विश्वं सैन्यं पातितं स्वं निरीक्ष्य

दुष्टारतिं दुर्जयन्तं पुरस्तात् ।

विद्ये भार्यां याचितुं खेचरेन्द्रः

प्रज्ञप्त्याख्यां रोहिणीमप्ययासीत् ॥ १८७ ॥

रहस्यवादीदिति तां स मुग्धः

प्रयच्छ शीघ्रं मम देवि विद्ये ।

हत्वा हठाद्येन सपत्नमुच्चै—

र्मनोरथांस्ते सफलीकरोमि ॥ १८८ ॥

पालयिष्यति स मां किल पुत्रः

पश्चिमे वयसि नाथ मयापि ।

स्तन्यमिश्रमतिमोहवशेन

विद्ययोर्द्वयमदायि पुरैव ॥ १८९ ॥

ज्ञात्वा वृत्तान्तं योषितश्चेष्टितेन

शीघ्रं निर्गत्यानङ्गवीरेण साकम् ।

दिव्यैः सामान्यैः सोऽस्त्रशस्त्रैर्महात्मा

भूभृन्मानी यो युद्धवान्वद्धरोपः ॥ १९० ॥

दोर्दण्डमण्डलितचापकरश्चिरेण

व्यस्त्रीचकार नृपतिं रणकेलिदक्षः ।

नीत्वात्मनः सविधमास्त च यावदेवं

लज्जाकुलः किमपि नम्रमुखः शुशोच ॥ १९१ ॥

तावत्सम्प्राप्य व्योमतो नारदोऽस्मै

दत्वा सद्वाक्यैराशिषं नामकर्त्रे ।

स्थित्वा तस्याग्रे ज्ञातवृत्तोपि दाक्ष्यात्

युद्धं किंवा जातमित्यभ्यपृच्छत् ॥ १९२ ॥

तद्वचश्च विनिश्चयं यथावत्

पुष्पकेतुरवदत्तमुदन्तम् ।

पाणियुग्मपिहितश्रवणः सन्

धौतमस्तकमवोचत साधुः ॥ १९३ ॥

चक्रवाकसमवृत्तिजीवितं

वल्लभं पितरमात्मजं गुरुम् ।

मृत्युमानयति दुष्टकामिनी

कोपितान्यमनुजे नु का कथा ॥ १९४ ॥

विष्णुः श्रीहरिवंशभूषणमणिश्चक्राङ्गलक्ष्मीपति-

ईश्वरातिवधूमुखाम्बुजविधुः कल्पद्रुमो योर्थिनाम् ।

कीर्तिव्याप्तजगन्नयश्च जनकः ख्यातस्त्रिखण्डाधिपो

भर्तुः प्राणगरीयसी गुणपदं माता च ते हविर्मणी ॥ १९५ ॥

सत्यया सह सपत्न्यविरोधो

मातुरस्ति तव पुत्र नितान्तम् ।

अन्वयादिति निशम्य मुनेः स्वं

तोषमापदाधिकं विषमेषुः ॥ १९६ ॥

प्रकटितसकलार्थान्नारदाल्लब्धबोधो

जनविदितसुवृत्ताद्भूरिभासां निवासात् ।

स्मृतमुनिपतिवाक्यो मन्मथोऽभात्तदानीं

दिनकरकरसङ्गात्पद्मखण्डो यथैव ॥ १९७ ॥

इति श्रीसिन्धुराजसत्कमहामहत्तमश्रीपद्मटगुरोः पण्डित-

श्रीमहासेनाचार्यकृते प्रद्युम्नचरिते अष्टमः सर्गः ॥ ८ ॥

नवमः सर्गः ।

पितरं कनकस्रजान्वितं
मदनो द्वारवतीं व्रजन्पुरीम् ।
प्रणिपत्य जगौ विमृष्यतां
ननु दुर्वृत्तमिदं शिशोर्मम ॥ १ ॥

मातः क्रियतां च नः प्रसादो
दुष्कर्मोदयजातदुष्टबुद्धेः ।
को वा परतन्त्रकेषु कोपं
धीमान्न कुरुते जनाग्रभूतः ॥ २ ॥

स्वभ्रातृन्पितरं स्वमातरं
पौनःपुन्यमतीव सादरम् ।
स स्नेहमतिः प्रणम्य तान्
तद्देशाच्चलितः सनारदः ॥ ३ ॥

निर्गत्य ततो जगाद तं
साधुं काम इति प्रियोक्तिकः ।
मानार्हं विमानमाशुगं
सन्मानं कुरु सत्वरं विभो ॥ ४ ॥

ललितं सुविशालमद्भुतं
स विधायाह विमानमङ्गजम् ।
यदि ते रुचितं मनोभव
द्रुतमारोह विरोधवर्जितम् ॥ ५ ॥

इति तद्वचनात्किलादरात्
त्वरितं तत्र पदं ददौगजः ।

त्रुडिताखिलसन्धितत्क्षणा—

तदभूच्छिद्रशतैरलङ्कृतम् ॥ ६ ॥

इति तत्स विलोक्य सस्मितं

मुनिमाहार्यमहामतिर्भवान् ।

अतिशिल्पविशेषकोविदो

भवतां नास्ति जगत्रये समः ॥ ७ ॥

वचनं तदतीव पेशलं

मदनोक्तं विनिशम्य नारदः ।

अयि वत्स जराधिकस्य मे

निपुणत्वं कुत इत्यवोचत ॥ ८ ॥

कुशलस्तरुणोसि सत्वरं

कुरुष्वे किं न विमानमुत्तमम् ।

जननी तव दुःखिता परं

किमु कालं गमयस्यनर्थकम् ॥ ९ ॥

व्रतिनो वचनात्तदाद्भुतं

मदनो विस्मयनीयमीदृशम् ।

विदधेथ विमानमद्भुतं

यशसः पुञ्जमिवात्मनः स्थिरम् ॥ १० ॥

उच्छिन्नध्वजसमाकुलमञ्चं

भौक्तिकसगनुलम्बितघटम् ।

पञ्चवर्णमणिनिर्मितकूटं

हाटकोज्ज्वलकटीतटपीठम् ॥ ११ ॥

चक्रवाकगरुडादिविहंगैः

प्रोलसद्भरिपुरस्सररूपैः ।

तालशालकदलीप्रतिरूपैः

हारिचित्रचमरावलिजालैः ॥ १२ ॥

किङ्कणीध्वनिभिरान्वितमन्यै—

रंगिभिर्दुरुपलभ्यमपुण्यैः ।

आरुरोह च विमानमनंगो

नारदेन सहितः स विलम्बी ॥ १३ ॥

तं विलम्बिनमथाह नारद—

स्त्वद्वियोगगुरुशोकविक्रवाम् ।

वत्स गच्छ पुरमुत्कयादवां

किं न धीरयसि धीर मातरम् ॥ १४ ॥

तद्विरं समुपकर्ण्य मन्मथो

नारदं वरविमानवर्तिनम् ।

क्रीडयेति विदधे समाकुलं

स्रस्तर्पिगलजटं सवेपथुम् ॥ १५ ॥

वत्स वत्स मकरध्वज काम

व्याकुलो मुनिरकारि विमाने ।

स्नेहभारविषशीकृतचेताः

किं त्वया मुदितमानसकेन ॥ १६ ॥

रुक्मिणी मम सुतेव वत्सला

पूजितोस्मि पितृवत्पितुस्तव ।

यादवैरपि तथैव भक्तितः

कर्तुमीदृशमतो न साम्प्रतम् ॥ १७ ॥

तन्निशम्य वदतिस्म मन्मथः

सस्मितं तव मनोपि लक्ष्यते ।

नैव तात विगतक्रियं क्षणा—

दित्युदीर्य गगनेपि तद्वधात् ॥ १८ ॥

तद्विमानमथ दूरमम्बरे

स्तम्भितं समवलोक्य नारदः ।

खेटलोकमपहानुमुत्सुको

नो भवानिति रूपा वंभाण तम् ॥ १९ ॥

तत्तथा स्थितमवेक्ष्य विमानं

तं मुनिर्वदति काम जनित्री ।

सा गता परिभवं यदि पूर्वं

किं करिष्यसि गतः खलु पश्चात् ॥ २० ॥

यद्यपि प्रियतरं न मात्रिकं

कार्यमन्यदुरु ते हितं ब्रुवे ।

कन्यका हि बहवो निवेदिताः

प्राक्तवारिरनुजो हरिष्यति ॥ २१ ॥

श्रोत्रहारि वचनं निशम्य त—

द्रायुवेगचलितोऽर्धकेतनैः ।

यादसाम्पतितरंगचञ्चलै—

राततं व्यमुचदङ्गजो हरेः ॥ २२ ॥

अथ विमानमचालि मनोभुवा

नभसि वामदृशां नयनोत्सवम् ।

विकसितानननारदशोभितं

द्रुतविलम्बितया क्रियया युतम् ॥ २३ ॥

खचरवासमहीधरलङ्घनं

सपदि तौ प्रविधाय मनस्विनौ ।

वनधराधरसिन्धुपुरव्रजै—

र्ददशतुश्च महीतलमाकुलम् ॥ २४ ॥

मुकुलकुसुमपुष्पन्मत्तभृङ्गालिङ्गं

क्षितिरुहचलपक्षिव्याकुलां मालिनीं याम् ।

खदिरपदसमेतां चाटवीं पश्य यत्र

कुपितसुरविपक्षेणार्भकस्त्वं विमुक्तः ॥ २५ ॥

श्रवणशुभगं घटानादं कलं गगनोन्मुखं
 चपलशिशुकं श्रुत्वा वेगात्प्रयाति पुनः स्थिरम् ।
 हरति हरिणीवृन्दं चेतोमनोरमचेष्टितं
 चपलललितं क्रीडारम्यं मनो न हरेत्कथम् ॥ २६ ॥

उत्फुल्लास्यं व्याततपक्षं कृतकेकं
 नृत्यासक्तं मन्थरपादं वनगुञ्जे ।
 गुञ्जन्मत्तैर्भृङ्गसमूहैः कृतगीतैः
 पश्योत्कण्ठं मत्तमयूरं मदनेमम् ॥ २७ ॥

दंष्ट्रातीक्ष्णनखाभिपाटितवृहत्संरब्धकोलव्रजं
 तन्मांसाशनरक्तपानभयकृत्पश्चाच्चलद्वालधिर्म् ।
 नादाकम्पितशैलरन्ध्रगहनं भीमं मनोहारिणं
 पश्य त्वं मकरध्वज क्षणमिदं शार्दूलविक्रीडितम् ॥ २८ ॥
 स्तम्बेरमान्मदजलार्द्रकपोलमूलान्
 गुञ्जन्मदालिशितचामरकर्णतालान् ।
 वंशोन्नतान् स्थिरगभीरजलाशयेषु
 पश्याम्बु मन्मथ पुरः समदं पिवन्तः ॥ २९ ॥

गुरुवंशमनन्तसत्त्वयुक्तं
 स्थिरमत्युन्नतिशालिनं महान्तम् ।
 स्वसमानमनन्तरवन्हिसेव्यं
 पश्य त्वं नगमेकमन्तिकस्थम् ॥ ३० ॥

उपतटस्थितदिव्यमहीरुहां
 कुसुमपुञ्जरजःसुरभीकृताम् ।
 मकरमीनकुलीरसमाकुलां
 दिवमगाधजलामनुकुर्वतीम् ॥ ३१ ॥

घनतरैरुपरञ्जितवारिभिः

परिमलैरुपरिस्थितखेचरी ।

सलिलकेलिमधो विवृणोति या

खतटिनीमिव पश्य धुनीमिमाम् ॥ ३२ ॥ युग्मम् ।

विमलवारितरंगमनोहरां

मदन पश्य पुरः सुरनिम्नगाम् ।

पृथुनितम्बनिविष्टसुराङ्गनां

मधुरगीतवशीकृतकिन्नरीम् ॥ ३३ ॥

इति निदर्शितवस्तुकुहला—

त्सुसमतीत्य शनैः कियदन्तरम् ।

रथगजाश्वपदातिसमाकुलां

समवलोकितवान्स वरूथिनीम् ॥ ३४ ॥

चक्रनाथकटकावभासिनीं

तां विलोक्य सहसा सविस्मयः ।

तात कस्य पृतना विलोक्यते

पृच्छतिस् मुनिमादरादिति ॥ ३५ ॥

वत्सास्ति हास्तिनपुरं प्रथितं प्रथिव्यां

तत्राभवन्नरपतिः पुरुदेवतीर्थे ।

यो दानतीर्थमुपदर्श्य पुरा जनानां

श्रेयानिति प्रथममास यथार्थनामा ॥ ३६ ॥

तद्वंशभूषणमणिर्नृपतिर्वभूव

भूपालमौलिमणिरश्मिचयार्चिताग्निः ।

यत्संज्ञया समभवत्कुरुवंशनामा

वंशः प्रासिद्ध इह भूवलये समस्ते ॥ ३७ ॥

बहुष्वतीतेषु नृपेषु तत्र

वंशे धृतो नाम वभूव राजा ।

रामाश्च तिस्रोथ वभूवुरंवा

तस्यांविकांवालिकया सहान्या ॥ ३८ ॥

अजनिष्ट तासु नृपतिस्तनयान्

धृतराष्ट्रपाण्डुविदुरान् क्रमशः ।

प्रथमोत्र सूनुशतमापदिह

प्रमुखः सुयोधन इति प्रथितः ॥ ३९ ॥

त्यागशौर्यगुणरञ्जितलोकान्

पाण्डुभूपतिसुतानपहस्य ।

बुद्धिकौशलवशेन स मानी

राज्यमाप नमितप्रतिभूपम् ॥ ४० ॥

धिष्टपत्रयजनातिगशोभा

रूपयौवनकलागुणपात्रम् ।

उन्नतामलकुलाचलगङ्गा

तत्सुतोदधिरिति प्रथितास्ति ॥ ४१ ॥

रूपं सच्चरितं वचो मधुरतां विद्याविशेषं तथा

लावण्यं पुनरीक्षणे क्षणरुचिव्याभासि भामण्डलम् ।

बोधं बोधितलोकवृत्तमखिलं लीलावशिष्टं गतिं

तस्याः कः खलु भाषितुं त्रिभुवने शक्तः कृती प्राकृतः ॥ ४२ ॥

पूर्वमेव भवतो भविष्यतो

भाविनीयमभवन्निवेदिता ।

किं वदन्त्यपि न ते यतः श्रुता

प्रेष्यता तव कनीयसे ततः ॥ ४३ ॥

इति निशम्य स तद्वचनं तदा

परमतोषमवाप्य च सत्वरम् ।

निजकलत्रनिरूपणकेलिना

समभवत्क्षणतः शवरो घने ॥ ४४ ॥

विरलवक्रवृहद्वशनावलि—

गुरुललाटकपोलभयावहः ।

व्रततिवेष्टितभीषणजूटक—

अपलरक्तविलोचनतारकः ॥ ४५ ॥

करिकरोपमभीमभुजोरुकः

पृथुकटिः कठिनोन्नतवक्षसा ।

स्थगितदिग्भृकुटी कुटिलालक—

स्तम इवाभिगतं मनुजाकृतिम् ॥ ४६ ॥

तमवलोक्य जगुर्नृपमानवाः

समुपहस्य कुमारवयोधराः ।

अपसरेति कठोरवचोन्विताः

त्वमिह तिष्ठसि भद्र कुतः पथि ॥ ४७ ॥

समवदत्कुपितोऽथ वनेचरः

हरिनियोगवशात् स्थितिवानहम् ।

उचितशुक्लहरः शवरोस्मि मे

प्रतिवितीर्य व्रजन्तु भवज्जनाः ॥ ४८ ॥

भवति किं तव वस्तु नियोगतः

समुपलभ्यमहो वद सत्त्वरम् ।

इति जगुर्हरिविप्रियवर्जिनो

मृदुतया सहिता हि भटास्तदा ॥ ४९ ॥

करिकरेणुतुरङ्गमवस्तुषु

यदिह सारतरं प्रतिगृह्यताम् ।

वयमतीव सुखेन यतो वनात्

कुशलतः प्रतियाम इतो द्रुतम् ॥ ५० ॥

स च जगाद् यदत्र भवेद्भरं

तदिह मे प्रतिदाय गता यदि ।

प्रद्युम्नचरिते

न हि रूपाद्धि पुनः स्थिरनिश्चयः
कुपथकारि कुलं न हि मे भद्राः ॥ ५१ ॥

इह यदुत्तमवस्तुसुखावहं
तदभिवाञ्छसि चेद्गुणशालिनीम् ।
प्रतिगृहाण सुतां नृपतेरिमा—
मिति हसद्भिरसौ जगदे भद्रैः ॥ ५२ ॥

चदति तान् शवरो यदि सा वरा
मम वितीर्य वधूं व्रजतापुना ।
न हि भयं भवतां विपिने घने
क्वचिदपीह भवत्यरिभीषणे ॥ ५३ ॥

समुपगृह्य वधूं सकलाञ्जनान्
विजहतो मम पश्यत धीरताम् ।
वचनमेव हरेरपि तादृशं
ग्रहणमेकतमस्य हि वस्तुनः ॥ ५४ ॥

इति जगाद् वनेचरवेपभाग्
हरितनुप्रभवो मतिस्तमः ।
जगुरिमे हरिणा किमु जातवान्
त्वमिह येन हरेरुदधिं बलात् ।

अकृतपुण्यजनैर्न हि लभ्यते
वरवधूर्मनसापि गतत्रय ॥ ५५ ॥ [पदपदं]

कपिलकेशभृतोरुणचक्षुषः
सितदतोऽसितकान्तिधरस्य ते ।
कठिनपीनघनस्तनमण्डला
वरवधूरियमेव समा न तु ॥ ५६ ॥

भृगुतटे विनिपत्य म्रियस्व भो
तत्राग्रा न हि जातिमित्रं तन ।

यदनया सदृशीं वनितां द्रुतं
ध्रुवमवाप्स्यसि नत्वियमाप्स्यते ॥ ५७ ॥

ग्रथिलमेनमतः क्षिपताग्रतो
ब्रजत किं कुरुते कुपितो हरिः ।
न हि किराटकशुल्कगृहीतिवा—
श्रृपजने यतते मतिमाञ्जनः ॥ ५८ ॥

व्रजितुमेवमथाशु समुद्यता
रुरुधिरे धनुपातिविसर्पिणा ।
उभयकोटिनिरुद्धदिशा लस—
ललितहासमुखस्य कराश्रिता ॥ ५९ ॥

प्रथमसूनुरहं हरिचक्रिणो
नृपतिरस्मि न किं वनवासिनाम् ।
ललितवेषधरो न भवामि किं
यत इयं न वधूर्मम दीयते ॥ ६० ॥

ननु हरेरपि तोष इतो भवे—
न्न च मया सदृशा हरिसूनवः ।
यदि वलादपि यातुमभीप्सवो
वदत यूयमहं च यते तथा ॥ ६१ ॥

इति निगद्य निजान्निजसंज्ञया
प्रतिसमान् जुहुवे कृतकुक्कः ।
तदनु शावरमावृतसर्वदिग्
विविधमाविरभूद्वलमुद्धतम् ॥ ६२ ॥

असितमूर्तिधरं निशितायुधं
लकुटकाष्ठशरादिपरिग्रहम् ।
जहि गृहाण कियत् क नु याति वा
द्रुतमिति वुवदाप समन्ततः ॥ ६३ ॥

अरुणपल्लवचार्चवतंसका
 विविधवृक्षफलैः कृतकण्ठिकाः ।
 कपिलरूक्षविशीर्णशिरोरुहा
 मलिनवस्त्रभृतोऽल्पतराक्षिकाः ॥ ६४ ॥
 निखिलदेशरुधोथ वनेचराः
 परिदधामुरनेकविधास्तथा ।
 तदवलोकनतत्क्षणमाकुला
 कुरुनरेशचमूरभवद्यथा ॥ ६५ ॥
 असिशरासनकुन्तगदाभृतो
 गजसुवाजिरथादिकवाहनाः ।
 नृपसुताश्चालिता हि युयुत्सवो
 जहति नैव भटाः समयं निजम् ॥ ६६ ॥
 क्वचिदतित्रसनात्तुरगा निजान्
 समभिपाल्य नरानभिदुद्रुवुः ।
 गतमदाः करिणो रवमुच्चकैः
 परिविधाय वनेचरतो भयात् ॥ ६७ ॥
 त्रसनतुङ्गखराद्भुवि कुट्टिनी
 पतितवस्त्रविभूषणविह्वला ।
 युवजनैर्हसिता पतिता पर-
 श्रिजजनैः कृतशोकमहारवाः ॥ ६८ ॥
 धृतविषाणयुगो बहुधा जनैः
 शवरनादभयादतिभीषणात् ।
 करुणनादकरोति बलाङ्गकः
 समभिरोपयितुं न ददेभरम् ॥ ६९ ॥
 इति महाभयकम्पितसैनिके

१ त्रसनतुङ्गखरादतिकूर्दिनः, अयं पाठः खपुस्तके वर्तते ।

सति जने खरयानरथस्थिते ।
 शवरकैरभियुध्य कुरोर्बलं
 कृतरणं विजितं सहसा तदा ॥ ७० ॥
 इति निपात्य भटान् क्षणतोऽखिलां-
 स्तुरगनागरथानपि मायया ।
 वरवधूमुपगृह्य दुराकृतिः
 शवरवेषधरो वियदुद्ययौ ॥ ७१ ॥
 भिल्लसंगरमहाभयाकुलां
 संततश्वसितकम्पितस्तनीम् !
 तां विमानमुपनीय कन्यकां
 नारदस्य पुरतो न्यवेशयत् ॥ ७२ ॥
 तं तथाविकृतरूपधारिणं
 सा विलोक्य गुरुदुःखविक्रवा ।
 पश्य तात मम पूर्वदुष्कृतं
 स्वं निनन्द मुनिसन्निधाविति ॥ ७३ ॥
 येन नैव हरिसूनुरग्रिमो
 नाभवत्तदनुजोपि वाञ्छितः ।
 आ दुराकृतिरपाहर्त्कथं
 मामभाग्यवसतिं वनेचरः ॥ ७४ ॥
 अम्ब नैव मरणे विलोकिता
 तात मां विपदि किं न रक्षसि ।
 बान्धवाः किमिति दुःखभागिनीं
 मां न पश्यत यतो न रक्षथ ॥ ७५ ॥
 उद्धतश्वसितवेपितस्तन-
 श्रस्तमम्बरमुदञ्चती मुहुः ।

पाणिपद्मपिहितास्यपङ्कजा

सा रुरोद भृशमुन्मनाश्चिरम् ॥ ७६ ॥

शवर एष कुतो नभसा गतिः

सुरवरोऽपि कृताकृतिरेष किं ।

दितिजभूतनिशाचरयोनिजो

यदि भवेत्तव सङ्गतिरस्य किम् ॥ ७७ ॥

वैरिणाहमिव दुष्टचेतसा

किं भवानिति हतो महामुने ।

चाचमित्थमभिधाय सुन्दरा

निश्चिकाय मरणं मुनेः पुरः ॥ ७८ ॥ युगलम् ।

पुरा पितृभ्यामुपकल्पितो यः

पतिस्तवैषोऽस्ति स पुत्रि सत्यम् ।

अलं रुदित्यावसरे मुदस्ते

युक्ता न शोकेन मृतिर्विधातुम् ॥ ७९ ॥

उक्त्वेति तां प्राह मुनिर्मनोजं

क्रीडा चिरं नो क्रियतेत्र वत्स ।

निजेन रूपेण मनोहरेण

विलोचनेऽस्याः सफली कुरुष्व ॥ ८० ॥

कनककुण्डलहारतिरीदस—

त्स्रगनुलेपनमङ्गदभूषितम् ।

भुवनभूषणमम्बुजसद्वल-

प्रतिमनेत्रयुगं नयनोत्सवम् ॥ ८१ ॥

कनकशैलनिभं कठिनोरसं

करिकरायतवृत्तमहाभुजम् ।

भ्रमरसंततिकुञ्चितकुन्तलं

स्थिरतरं मनसोपि भयोज्झितम् ॥ ८२ ॥

यन्निदर्शनमशेषजनानां

मर्त्यलोकनयनामृतभूतम् ।

तद्वपुः समवलोक्य मृगाक्षी

विस्मिता च हृषिता च बभूव ॥ ८३ ॥ विशेषकं ।

कमपि भावमभूतमवाप्य तौ

विविधकेलिसमुल्लसिताननौ ।

समनुरक्तपरस्परमानसौ

ददृशतुः पुरमुच्छ्रितकेतनम् ॥ ८४ ॥

उत्तोरणां द्वारवतीतिनाम्ना

निदर्शयामास मुनिः पुरीं ताम् ।

या नागराणां स्थितये विधात्रा

हृतेव साक्षान्नगरी सुराणाम् ॥ ८५ ॥

मज्जत्पुरन्ध्रिकुचकुङ्कुमपिञ्जराम्बु—

खातां सदा नरपतेरधिवासभूताम् ।

मत्तद्विपेन्द्रकरटच्युतदानवारि—

सज्जातकर्दमसुदुर्गमराजमार्गाम् ॥ ८६ ॥

सायं सुधाधवलहर्म्यतलाधिरूढ-

सीमन्तिनीवदनसंशयितेन्दुविम्बा ।

तुङ्गप्रतोलिषु निवेशविनिर्गमाभ्या—

मायासिताखिलदिगागतलोकलक्ष्याम् ॥ ८७ ॥

मुक्तांशुलिप्तककुभः प्रचुरप्रचाला

निःसंख्यशङ्खवलयाः स्फुटरत्नभासः ।

यस्यामगस्तिपरिपीतपयश्च यस्य

सिन्धोः श्रयन्त्यविकलां श्रियमदृवीष्यः ॥ ८८ ॥

यस्यां मत्तभ्रमरमुखराः पादपा नित्यरम्याः

पद्मिन्योपि प्रतिदिशमलं पुष्पमालाभिरामाः ।

वाप्यः प्रायो मरकतशिलावद्धभित्तिप्रदेशाः

स्वर्गो स्वर्गं त्यजति बहुधा वीक्ष्य यस्याश्च लक्ष्मीम् ॥ ८९ ।

जिनेन्द्रभक्त्या स्वयमेव यस्याः

कारापकोऽभून्निदशाधिनाथः ।

कर्त्ता च साक्षाद्धनदोनुरागा—

त्वा वर्णनान्या क्रियतेऽपराऽस्याः ॥ ९० ॥

साभिज्ञं प्रतिवेश्म निश्चितमतिर्वीक्ष्येति तां मन्मथः

इत्थं नारदवाक्यतो नवनवं कुर्वन्महाकौतुकम् ।

स्तम्भित्वा गगने विमानमगमद् द्रष्टुं पुनस्तामसौ

भानुर्भानुरिव प्रतापनिलयो दृष्टस्तदाकस्मिकम् ॥ ९१ ॥

छत्रचामरविभूतिविशेषै-

स्तं लघूकृतजगत्रयमारात् ।

वीक्ष्य विस्मितमनाश्च स किञ्चि-

द्विद्यया मकरकेतुरवाचि ॥ ९२ ॥

वाजिवाहनकृतप्रतिकर्म-

वेष्टितो नृपसुतैः सव्येभिः ।

देव याति तव मातृसपत्न्याः

सूनुरेव उदयैकनिवासः ॥ ९३ ॥

प्रज्ञप्तिवाक्यमवधार्य सतोषमेता-

मश्वं विहृत्य चपलं वरलक्षणाङ्गम् ।

लम्बोदरोष्ठभुजमुच्चमतीव गौरं

स्वं स्थूलरूपमुपकल्पितवांश्च वृद्धम् ॥ ९४ ॥

श्रुत्वोवाच प्रश्रययुक्तं वचनं स

किं भो यूयं निष्ठुरचित्ता वनपालाः ।

दातुं शक्ता नो फलजातं कपिरेव

छित्त्वारण्यं याति बलान्मे न च दोषः ॥ ९५ ॥

कश्चिद्विकम्पितशिरःकरपादयुग्म-

मुच्चैःश्रवःसममिमं तुरगं गृहीत्वा ।

चञ्चत्सपल्ययनमाट स तत्र यत्र

भानुः स्वयं कृततुरङ्गमवाहमास्ते ॥ ९५ ॥

अश्वः कस्य किमत्र धारयसि भो हेटावृकस्त्वं किमु

विक्रीणासि नु वा हयं स्वयमथो पप्रच्छ भानुस्तदा ।

तं प्रत्याह स बल्लभातनुभवस्त्वं चक्रपाणेः सुतो

योग्योऽयं ययुरन्यदुर्लभतमो यद्यर्थिता स्वीकुरु ॥ ९६ ॥

मूल्यं किमस्य स तमाह सुवर्णकोटी

किं नर्म नैव सुतरां तुरगः समर्थः ।

किं हस्यते सकलमेव हि वस्तु लोके

ग्राह्यं परीक्ष्य यदि कार्यमुतावधार्यम् ॥ ९७ ॥

एवं करोम्यार्य ससंभ्रमो द्रुतं

समारुरोहाश्वमतीव चञ्चलम् ।

अश्वोपि वभ्राम तथातिवेगतो

ऽनुरञ्जयामास यथास्य मानसम् ॥ ९८ ॥

भ्रान्त्वा सलीलमथ चक्रपदं ततो नु

वेगान्ततः पतितवस्त्रविभूषणं तम् ।

कृत्वा भयाकुलमधोक्षजसूनुमेवं

तस्थौ प्रपात्य च पुरोस्य हयो विनीतः ॥ ९९ ॥

अनेकराजन्यरथाश्वसंकुलं

महाभिमानैकधनं स पातितम् ।

विलोक्य भानुं कृतहस्तताडनः

प्रहस्य दक्षः सहसेति चावदत् ॥ १०० ॥

तव कीर्तिरशेषभूतलं

प्रतनोत्यश्वसुशिक्षयार्जिता ।

तदहं तुरगं महामते

वरमादाय भवन्तमाश्रितः ॥ १०१ ॥

न हि जातु हयस्य वाहना

क्रियते विष्णुसुतेन भानुना ।

वदतीति जनो यथा पुरा

तदशेषं स्फुटमेव नान्यथा ॥ १०२ ॥

इह वाहयते प्रशस्यशिक्ष-

स्तुरगान्ना स्थिरसत्कटिर्न चान्यः ।

अपि निपुणतरास्त एव लोके

हृदयं ये विदुरश्वकुञ्जरस्य ॥ १०३ ॥

अथवा हरिवल्लभाङ्गजस्य

स्थिरबुद्धेस्तव वाजिशिक्षयाप्तम् ।

नैपुण्यत्वयशः कथं भवेत्तु

जगति प्राकृतयो निजस्य जातु ॥ १०४ ॥

उक्तवेति हसन्तमाह भानु-

स्त्रपया क्रोधभरेण चाश्रितात्मा ।

यदि गर्वमतिः स्वमेव तुरगं

वाहय तात किमन्यथा वृथोक्तैः ॥ १०५ ॥

न हि वाहयितुं ममास्ति शक्ति-

र्भवतस्तेन तुरङ्गमर्पयामि ।

अथवा धृतबाहुकं प्रयत्नात्

यदि मां रोपयितुं क्षमाः समस्ताः ॥ १०६ ॥

सविशेषमहं तु वाहयामि

प्रसभं किं कुरुपेति मानवास्त्वम् ।

हरिपुत्र जयामि शिक्षयाहं—

हरिमप्यत्र कथैव का त्वया ॥ १०७ ॥

इति वाचमतीव गर्वसारां
 हरिसूनुः प्रमदावहां निशम्य ।
 निजभृत्यजनान् जगाद शक्ता-
 निममारोपयतेति कौतुकेन ॥ १०८ ॥
 उद्धृतः क्षितितलादथ टक्को
 माययोपरि पपात गुरुः सः ।
 कूर्परांग्रिरदनास्यशिवांसि
 स्फोटयन्नखिलभृत्यजनस्य ॥ १०९ ॥
 केचिदत्र विगताखिलचेष्टा
 मूर्छिता धरणिपीठमवापुः ।
 कम्पमानवपुषः पुनरन्ये
 तस्थुरर्पितमुखाः करपद्मे ॥ ११० ॥
 पातितोस्म्यहह कष्टमविज्ञै—
 रेभिराः कटिरियं व्यथते मे ।
 निस्वनन्निति सुपीवरगात्र—
 स्तान् ममर्द च जगाद च भानुम् ॥ १११ ॥
 नाश्रयो मम जनाश्च वराका
 धर्तुमेव न च मां खलु शक्ताः ।
 कौतुकं च महदस्ति ततो मा—
 मन्यथोद्धरत पश्यत शिक्षाम् ॥ ११२ ॥
 इत्युदीर्णमुपकर्ण्य बलिष्ठा-
 नादिदेश हरिसूनुरशेषान् ।
 आरुरोपयिषुकान् युगपत्ते
 प्रोद्युयुर्नृपसुताः सममेव ॥ ११३ ॥
 तेपि तद्विधिमवापुरशेषा
 उज्जिहीर्षुरथ तं जडगात्रम् ।

पूज्यराज्यतनयैः सह धीरै-

रुत्थितो हरिसुतः स्वयमेव ॥ ११४ ॥

तं प्रपात्य धरणौ धरणीभृत्

स्थैर्यमार्यसहितं गुरुमूर्तिः ।

तस्य वक्षसि निधाय च पादं

वेगतस्तुरगपृष्ठमियाय ॥ ११५ ॥

पश्यतां मुदितचेतसां नृणा-

मग्रतो ललितवाजिनं चिरम् ।

सम्प्रवाह्य वरशिक्षयोजितं

स्वं यशोतिविशदं प्रकाश्य सः ॥ ११६ ॥

उन्मुखैर्हरिसुतादिभिर्जनै-

र्वाक्षितः पटुमतिस्तिरोऽभवत् ।

भाभिकोपवननागवल्लिका-

कान्तमाप्य स जगाद् रक्षकान् ॥ ११७ ॥

एतदेव धनमस्य चाशया

दूरदेशमनुयातवानहम् ।

तत्क्षणं मम हयाश्चरन्त्वमी

येन चिक्रियमंवाप्नुयुर्द्रुतम् ॥ ११८ ॥

चातकी त्वमसि किं पिशाचकी

केनचित्किमुत भो प्रतारितः ।

यन्न द्रष्टुमपि लभ्यते वनं

तत्र चेद्धयगतिं समीहसे ॥ ११९ ॥

ते जगुस्तमिति विष्णुवल्लभा-

नागवल्लिवनमेतदत्र हि ।

चक्रवर्तितनयः प्रसादवान्

क्रीडितुं यदि लभेत नापरः ॥ १२० ॥

तद्वचश्च स निशम्य तान् जगौ
 रक्षकां भवत निष्ठुराः किमु ।
 स्थानमानपुरुषान्तरं न वा
 वेत्ति योऽस्य पुरतो वृथा वचः ॥ १२१ ॥
 सञ्चरन्तु तृणमात्रभक्षिणो
 रक्षका मम हया वनान्तरे ।
 वञ्चयामि यदि वः प्रगृह्यतां
 मुद्रिकाग्रहणकं ममोत्तमाः ॥ १२२ ॥
 तन्निशम्य मुदितान्तराशया-
 स्तं गृहीतवरमुद्रिका जगुः ।
 एवमस्तु परितोऽत्र कुल्यकं
 भक्षयन्तु तृणजातमिच्छया ॥ १२३ ॥
 तान् जगाद पुनरित्यसौ हया
 यद्यमी व्यथितगात्रकाः श्रुधा ।
 पत्रपुष्पफलभक्षणं व्यधु-
 न्नो निषेद्धमुचितास्ततः क्षणम् ॥ १२४ ॥
 तन्निशम्य जगदुः परस्परं
 ते हसन्त इति किं तुरङ्गमाः ।
 नागवल्ल्यदनमत्र कुर्वते
 इत्युदीर्य शिथिला गताः पुरीम् ॥ १२५ ॥
 तद्वनं सपदि नन्दनोपमं
 स्थण्डिलीकृतमनंगवाजिभिः ।
 तत्सरांस्यपि महान्ति तत्क्षणा-
 च्छोषितानि भृगुवद्वभूवतुः ॥ १२६ ॥
 मातृकार्यकरणैकतत्परो
 वीक्ष्य शून्यमखिलं वनं ततः ।

हर्षपूर्णमतिरिष्टचेष्टितः

प्राप चारु नगरीवनं क्षणात् ॥ १२७ ॥

दृष्ट्वाऽनेकाः पादपजातीरमणीया

नानापक्षिव्याततशाखाः फलपुष्पैः ।

मृष्टैरिष्टैरुद्धतगन्धैः परिनम्राः

पप्रच्छेदं कस्य वनं स्यादिति विद्याम् ॥ १२८ ॥

विष्णोरिष्टा या वनितानामतिमात्रं

सत्या मातुस्ते रिपुभावं सततं या ।

धत्ते दुष्टा तद्वनमेतन्मदनेष्टं

कामं विद्या प्राह यथेष्टं कुरु देव ॥ १२९ ॥

एवं श्रुत्वा मर्कटमेकं चपलांगं

दीर्घोत्पुच्छं चञ्चलनेत्रं तनुमध्यम् ।

भण्डीरास्यं भीषणनादं सितदंतं

कृत्वा स्थूलं सुस्वरवादी श्वपचोऽभूत् ॥ १३० ॥

प्राह स्नाहो मे वनरक्षाः कपिरेष

वालो वाढं वाञ्छति भोक्तुं फलमेकम् ।

क्रीडा रम्या जीवनहेतुर्मम यस्य

तल्पं यच्छत पक्वं चैकं फलमस्मै ॥ १३१ ॥

उक्तं श्रुत्वा प्रोचुरतस्ते हरिवध्वाः

सत्याख्यायाः सद्वनमेतत्फलपूर्णम् ।

द्रष्टुं स्पृष्टुं दुर्लभमङ्ग स्फुटमेव

प्राप्तुं भोक्तुं कैव कथा च क्रियतेस्य ॥ १३२ ॥

गच्छाश्वस्माद्गो वनदेशात् श्वपच त्वं

दृश्येथाश्चैद्वैष्णवलोकैः पुरुषैस्तैः ।

प्राप्नोस्यन्यैर्वेकुमशक्यं वत कृच्छ्रं

दोषोऽस्माकं नास्ति तमूचुर्वनपालाः ॥ १३३ ॥

उक्त्वेवं तास्तं स च वेगात्प्रमुञ्च
 क्षुद्रा यूयं पश्यत कृत्यं कपिभर्तुः ।
 विष्णुः सत्या किं कुरुतेस्मै कुपितापि
 मह्यं चेत्याभाष्य जगाम द्रुतमेषः ॥ १३५ ॥
 दण्डैर्दोभिः खड्गपलाशैर्बहुशस्त्रै
 रुद्धोप्याप तान्परिहृत्य क्षणतोऽसौ ।
 उद्यानं सच्छाखिमनोज्ञं प्रविवेश
 तच्च ध्वस्तं तेन समस्तं प्लवगेन ॥ १३६ ॥
 कोपवशादभिपात्य समस्तं
 भूरुहवृन्दमसंवृतगात्रः ।
 त्रोटितचारुलतानिकरोस्मा—
 त्प्राप पुरीं पुरुषोत्तमसूनुः ॥ १३७ ॥
 तत्र कनत्कनकाख्यरथं तं
 दिव्यमनेकसुमंगलयुक्तम् ।
 सन्मुखमेष उरुस्थितधैर्यो
 वीक्ष्य विवेद च कर्णपिशाच्याः ॥ १३८ ॥
 भानुविवाहसुमंगलकुम्भैः
 केतुवितानकशङ्खसमेतैः ।
 काहलवंशमृदङ्गकमेरी—
 तोरणदुन्दुभिदर्पणवृन्दैः ॥ १३९ ॥
 याति युतोयमतिस्फुटवाचा
 शत्रुजनं प्रतिबुद्धय समेतम् ।
 उष्ट्रखरेण रथं प्रविधाय
 क्षोभयितुं सकलं स हि वेगात् ॥ १४० ॥
 धावयतिस्व जनैरुपहास्यः
 पातितमङ्गलकुम्भवितानः ।

चूर्णितभानुजनः क्षणतोसौ

क्रीडितवांश्च चिरं प्रतिवीथि ॥ १४१ ॥

दंशमहामशकादिभिरुग्रै—

नीशितशेषजनोतिरुध ।

मार्गमितस्तत उन्मुखधावन्

स्यन्दनकेन सुतोथ मुरारेः ॥ १४२ ॥

तं प्रविलोक्य जना जगुरेवं

कोयमहो पुरुषो विकृतिस्थः ।

क्रीडति धीरमतिः पुरि विष्णो—

र्धावदुदुष्टखराहितचक्री ॥ १४३ ॥

किन्नर पप खगः सुरनाथः

पन्नगराडुत दैत्यवरो वा ।

जालमिदं सुरपस्य तु माया

स्वप्नमहं किमु वास्म्यथ जाग्रत् ॥ १४४ ॥

इत्यतिविस्मितधीः पुरलोकः

काममवेक्ष्य परस्परमुक्तः ।

हासभृदुद्धतना करताडं

स्वेन विधाय चिरं प्रतुतोष ॥ १४५ ॥

क्रीडितमन्यजनैर्दुरवापं

तत्र विधाय ततः प्रविवेश ।

तन्नगरीपृथुमध्यनिविष्टां

प्राप पवित्रजलामुखापीम् ॥ १४६ ॥

तत्र वभाण यदुं निजविद्या

त्वज्जननी प्रतिपक्षयुवत्याः ।

विद्धि मनोभव भानुजनन्या

स्त्रीजनरक्षजलां वरवापीम् ॥ १४७ ॥

विद्यावाक्यं तन्निशम्यांगजन्मा
दृष्टोत्यन्तं स्वं परावृत्य देहम् ।

छत्री दण्डी कुण्डिकायोगपट्टः
श्रुत्याम्नायी वेदवित्पिगलाक्षः ॥ १४८ ॥

ज्ञात्वा लम्बि श्वेतवासाः सदर्भः
कोपी सूक्ष्मी शुभ्रयज्ञोपवीती ।

विप्रो वृद्धः कम्पिताशेषगात्रो
भूत्वा रामा याचते ताः स चैवम् ॥ १४९ ॥

पुत्र्यो दत्त स्नातुं मह्यं
वाप्यां नीरं शान्त्यर्थं च ।

कस्याप्येतद्वत्तं येन
भोक्तुं पुर्यां प्राप्नोम्यस्याम् ॥ १५० ॥

श्रुत्वैवं ताः प्रोचुर्विप्रं
विष्णोरिष्टा भार्या सत्या ।

भानोर्माता सौभाग्याद्धि-
स्तस्या वापी भात्येवं या ॥ १५१ ॥

हारिचक्रवाकसुस्तनी
हंसवृन्दचारुगामिनी ।

अंगनेव बल्लभा नृणां
भट्ट दुर्लभा हि पापिनाम् ॥ १५२ ॥

यादवभोजगपाण्डववीरैः
पौरजनैरपि पूजितपादः ।

विष्णुरिहैकतमो वनिताभि-
स्तत्तनुजोपि च मज्जति नान्यः ॥ १५३ ॥

तद्वचः स विनिशम्य जगाद्
सूनुरसि हरिवल्लभवध्वाः ।

चूर्णितभानुजनः क्षणतोसौ
क्रीडितवांश्च चिरं प्रतिवीथि ॥ १४१ ॥

दंशमहामशकादिभिरुग्रै—
नीशितशेषजनोतिरुरोध ।
मार्गमितस्तत उन्मुखधावन्
स्यन्दनकेन सुतोथ मुरारेः ॥ १४२ ॥

तं प्रविलोक्य जना जगुरेवं
कोयमहो पुरुषो विकृतिस्थः ।
क्रीडति धीरमतिः पुरि विष्णो—
र्धावदुदुष्ट्रखराहितचक्री ॥ १४३ ॥

किन्नर एष खगः सुरनाथः
पन्नगराडुत दैत्यवरो वा ।
जालमिदं सुरपस्य तु माया
स्वप्नमहं किमु वास्म्यथ जाग्रत् ॥ १४४ ॥

इत्यतिविस्मितधीः पुरलोकः
काममवेक्ष्य परस्परमुक्तः ।
हासभृदुद्धतना करताडं
स्वेन विधाय चिरं प्रतुतोष ॥ १४५ ॥

क्रीडितमन्यजनैर्दुरवापं
तत्र विधाय ततः प्रविवेश ।
तन्नगरीपृथुमध्यनिविष्टां
प्राप पवित्रजलामुरुवापीम् ॥ १४६ ॥

तत्र वभाण यदुं निजविद्या
त्वज्जननी प्रतिपक्षयुवत्याः ।
विद्धि मनोभव भानुजनन्या
स्त्रीजनरक्षजलां वरवापीम् ॥ १४७ ॥

विद्यावाक्यं तन्निशम्यांगजन्मा
हृष्टोत्पन्तं स्वं परावृत्य देहम् ।

छत्री दण्डी कुण्डिकायोगपट्टः
श्रुत्याम्नायी वेदवित्पिगलाक्षः ॥ १४८ ॥

ज्ञात्वालम्बि श्वेतवासाः सदर्मः
कोपी सूक्ष्मी शुभ्रयज्ञोपवीती ।

विप्रो वृद्धः कम्पिताशेषगात्रो
भूत्वा रामा याचते ताः स चैवम् ॥ १४९ ॥

पुत्र्यो दत्त स्नातुं मह्यं
वाप्यां नीरं शान्त्यर्थं च ।

कस्याप्येतद्वत्तं येन
भोक्तुं पुर्यां प्राप्नोम्यस्याम् ॥ १५० ॥

श्रुत्वैवं ताः प्रोचुर्विप्रं
विष्णोरिष्टा भार्या सत्या ।

भानोर्माता सौभाग्याब्धि-
स्तस्या वापी भात्येवं या ॥ १५१ ॥

हारिचक्रवाकसुस्तनी
हंसवृन्दचारुगामिनी ।

अंगनेव बल्लभा नृणां
भट्ट दुर्लभा हि पापिनाम् ॥ १५२ ॥

यादवभोजगपाण्डववीरैः
पौरजनैरपि पूजितपादः ।

विष्णुरिहैकतमो वनितामि—
स्तत्तनुजोपि च मज्जति नान्यः ॥ १५३ ॥

तद्वचः स विनिशम्य जगाद
सूनुरसि हरिवल्लभवध्वाः ।

वेदविद्विजवरप्रथितात्मा

भ्रान्तिरस्ति यदि वः शृणुतोक्तम् ॥ १५४ ॥

भूपतिर्गजपुरे कुरुवंशे

यः सुयोधन इति प्रथितोऽस्ति ।

प्राहिणोन्निजसुतां स च भानोः

सा हतार्द्धपथ एव च भिल्लैः ॥ १५५ ॥

तेपि तां निजपतेरुपनिन्युः

सोपि तां समवलोक्य निदध्यौ ।

नोचिता मम वधूरियमार्या

क्षत्रियस्य कुलजस्य च योग्या ॥ १५६ ॥

इत्यसौ किल निगद्य तदानीं

वावदास्त पथि तत्र स विप्रः ।

प्राप्तवानहमभार्यतयार्त—

स्तां दिदेश च न मे दृढभक्त्या ॥ १५७ ॥

तत्समानयुवतिर्भुवि काचि—

न्मत्समो न च वर्यो मनुजेषु ।

तेन विष्णुतनयः किमु वत्से

दीयते न सलिलं न च मंक्तुम् ॥ १५८ ॥

तद्वचश्च विनिश्चय्य हसित्वा

ता जगुर्घटत एव हि सर्वम् ।

त्वं क्व विप्र कुरुराजसुता क्व

दूरतस्तु हरणं शवरेण ॥ १५९ ॥

सोपहासमिति विप्रवरोऽसौ

वारितोपि स तथा युवतीभिः ।

द्राक् प्रियोक्तिरविशद्गुरुवापीं

कं गृहाण च कमण्डलुपूरम् ॥ १६० ॥

पुरीहदृशोभा हतात्यन्तमेवं
व्रजंतं च तं तत्र तास्तूर्णमीयुः ॥ १६७ ॥

आपणेषु विविधान्मणिभेदान्
रत्नभूषणसुभाजनलोहान् ।

शस्त्रवस्त्रधृतभाण्डसुगन्धि-
द्रव्यजातमिदमप्रतिमं यत् ॥ १६८ ॥

हस्त्यादिवाहनविशेषगवादिजातं
तेषां महोपकरणानि बहूनि तत्र ।

पश्यंतमुद्रहनमंगुलिकाः स्पृशन्त-
मृचुर्विमुञ्च जलमग्रभवास्सदीयम् ॥ १६९ ॥

श्रुत्वा द्विजः परुषगालिवचांसि तासां
प्रस्फोट्य तत्र जलपात्रमुरुप्रवाहम् ।

नीरं मुमोच स तथा जनता विभीता
ब्रूते यथाम्बुधिरयं चलितः स्थितेः किम् ॥ १७० ॥

मुक्ताप्रवालमणिकांचनरत्नवाहः
ध्रुव्यज्जनोर्मिमकराद्यटनाभिरामः ।

लोकं चकार सभयं परितो विसर्पी
कल्पान्तकालजलधेरिव चारिसंघः ॥ १७१ ॥

एवं विधाय जरसा चलितांगयष्टि-
र्विप्रो जगाम कुसुमोत्करसंप्रपूर्णम् ।

स्रक्कारसञ्जनिकरं पठनोपशोभि-
वक्रो वदन्निति वचो विदिताखिलोक्तिः ॥ १७२ ॥

मालाकृतो हरिसुतोत्सवगेहमेत्य
दत्त्वाशिषं नववधूहरिवल्लभाभ्याम् ।

तस्मात्प्रदत्तं कुसुमानि वराणि मह्यं
येनाद्य भोजनमहं सरसं लभेयम् ॥ १७३ ॥

अचुद्विजोत्तमं सुकेतुसुतासुतार्थं
पुष्पाणि यानि विविधानि सुरक्षितानि ।
दातुं न तत्र दलमेकमपि क्षमा भो
विप्रागतो ब्रज ततस्त्वमतः सुतूर्णम् ॥ १७४ ॥

तद्वाक्यतः कुपितमानसवृत्तिरेवं
चक्रे द्विजः कुसुमवृन्दमशेषमेव ।
मन्दारकुन्दवकुलोत्पलजातिनाग-
पुन्नागपूर्वकमथार्कमयं क्षणेन ॥ १७५ ॥

गन्धान् गन्धापणेषु प्रतिविपणि तथाधान्यमन्येषु चान्यान्
विप्रः क्रीडानुषङ्गात्सकलमपि यदुत्कृष्टवस्तु प्रयत्नात् ।
तत्तन्नीत्वान्यथात्वं गजपतिगमनो ब्रह्मछद्मा मनोभूः
कीर्णं लोकैरसंख्यैस्त्रिजगदिव परं राजमार्गं ददर्श ॥ १७६ ॥

क्षीवकुञ्जरकपोलमदाश्रमः
कर्दमातिविषमं तमवेक्ष्य ।
नुष्टिमेत्य कृतमङ्गलगीतं
राजवेश्म स ददर्श यदेकम् ॥ १७७ ॥

पृच्छतिस्स स तदा निजविद्यां
कस्य सौधमिति सा च जगौ तम् ।
देव विद्धि जनकस्य पितुस्ते
मेषयुद्धकृतकौतुककस्य ॥ १७८ ॥

कनत्कनकतोरणं ध्वजापताकिकासन्मणि-
स्फुराद्विविधदर्पणप्रचुरकुम्भभृङ्गारकैः ।
मृगेन्द्रशरभाद्भुतप्रतिनिधिप्रभाभासुरं
विवेश कृतमेषकः स किल तद्गृहं मानवः ॥ १७९ ॥

तन्प्राणकं निखिलराजसुतैः परीतं
भास्वत्सुकाञ्जननिभं सकलेन्दुवक्रम् ।

प्रद्युम्नचरिते

तस्मात्तदेव परिपूर्णममोद्यमृष्टं

मह्यं ददातु सुतमंगलवृद्धिहेतोः ॥ १९३ ॥

तुष्टा वभाण हरिवल्लभिका द्विजं तं

गत्वा महानसमशेषरसं महान्नम् ।

त्वं भुंक्ष्व भोजयति मे परिवारिलोको

विप्रादरेण महता परमं विव्रेकी ॥ १९४ ॥

भुञ्जे न बाहमध्रमैः शठविप्रवर्गैः

पाखण्डिभिः सुतकलत्रवृत्तैः कुशीलैः ।

सन्ध्याक्रियाचरणवेदविधिं विहाय

नास्त्रैव विप्रपरिपत्सु निवेष्टुकामैः ॥ १९५ ॥

यस्मादिमे विगुणताधिकृता विनिन्द्या

वेदांगशास्त्रविदहं तु यथोक्तविप्रः ।

तस्मादतः पतितविप्रगणात्पृथङ्मे

देयं वरासनमधोक्षजपत्नि पूर्वम् ॥ १९६ ॥

तृप्तं गवादि मयि तृप्तिमिते समस्तं

पात्राय देयमखिलार्थविदे च किं तत् ।

तच्चाहमेव कुरु तेन मयि प्रयत्नं

कृत्यं किमेभिरधमैरपि कोटिसंख्यैः ॥ १९७ ॥

विप्रस्य वाक्यमवधार्य समादिदेशे

राज्ञी निजांश्चरणधावनवारिदाने ।

तत्राग्रतः सकलविप्रगणस्य पादौ

प्रक्षालनार्थमभियोजितवान्वटुः सः ॥ १९८ ॥

प्रक्षाल्य पादयुगलं प्रवराग्रपीठे

मान्ये स्थितः पटुवचाः परिकर्मणिस्थे ।

अन्ये पुनः समवलोक्य वटुं सकोपाः

प्राचुर्दिजाः समुपहस्य मनाक्सगर्वाः ॥ १९९ ॥

नवमः सर्गः ।

अज्ञातजातिकुलगोत्रसुशाखकोऽयं
क्षुद्रोग्रपीठमधिरुह्य निविष्टवान् द्राक् ।
शुष्कोग्रमूर्खं कलहेन किमत्र साध्यं
साध्वास्महे कचिदिति पृथगेव गत्वा ॥ २०० ॥
एवं प्रभाष्य कुपिताश्च सलज्जचित्ता—
स्तस्थुस्ततः पृथुनि भोज्यगृहे यथा स्वम् ।
तत्राप्यजाग्रतनयोग्रगतो बभूव
नारायणाग्रवनितासमुदीक्ष्यमूर्तिः ॥ २०१ ॥
दृष्ट्वाथ तं जगुरहो कलहप्रियोयं
प्रायेण जातिरहितो द्विजवेषधारी ।
सर्वान्द्विजान् सकलवेदविदः प्रधाना-
न्यक्कारको निहत दुष्टममुं न दोषः ॥ २०२ ॥
इत्यादिभाषणपरानवलोक्य विप्रान्
ब्रूते बटुर्विकसिताननचन्द्रमांस्तान् ।
भो भो द्विजाः सकलवेदविदः षडङ्ग-
मंत्रार्थकोविदतराः किल यूयमेते ॥ २०३ ॥
ब्रह्मत्वे सति जगति प्रमाणसिद्धे
वेदे वा पुरुषवचःप्रयोगमुक्ते ।
युष्माकं तदतिपूजनं तदास्या—
त्किन्त्वेतद्द्वयमपि दुर्घटं सुयुक्त्या ॥ २०४ ॥
नो जातिर्न हि वपुराकृतिर्न शिष्या
ब्राह्मण्यं कचिदपिलक्षणं प्रसिद्धम् ।
सर्वेषां व्यभिचरणादकर्तृकस्य
वेदस्यानवगमनान्न सोऽपि युक्तः ॥ २०५ ॥
यत्राजाहयनरराजगोश्वमाता—
पित्राद्याः शुभमुपदिश्य मार्यमाणाः ।

प्रद्युम्नचरिते

श्रूयन्ते गमनमगम्यमप्यदोषं

पीत्वापि क्षितिदिविजाः सुरां न दुष्टाः ॥ २०६ ॥

मांसाशो मधुपरिभोजनं न दुष्टं

यत्रान्या जगति विरुद्धरूपभूताः ।

विख्याता विपुलतराः कथा द्विजार्या

वेदः स्यात्स इह कथं प्रमाणभूतः ॥ २०७ ॥

इत्युक्ते सकलुपमनसो द्विजेन्द्राः

प्रोक्तस्थुश्चटुलवहुलध्वनिप्रपूर्णाः ।

हन्तुं तं प्रचलितकूर्चवद्वाहुगात्रा

गृहीत द्रुतमिति वादिनः समस्ताः ॥ २०८ ॥

ततोऽन्योन्यगात्राण्यमी ताडयन्तः

शिरोभिः शिरांसि स्रवत्स्वेदवन्ति ।

स्वदोर्भिश्च दोषो बृहन्मुष्टिघातै—

श्चिरं युद्धवन्तो महाक्रोधभास्म ॥ २०९ ॥

पतन्तस्खलन्तो लुठन्तो व्रजन्तो

वदन्तः स्फुरन्तः शपन्तोतिदुःखाः ।

नुदन्तो रुदन्तः क्षरन्सान्द्ररक्ता

वभूवुर्विलक्षा विषण्णा द्विजेन्द्राः ॥ २१० ॥

इति प्रेक्ष्य विप्रान् हसन्ती वभाषे

निजान् सत्यभामा वटुं यत्नतोमुम् ।

महागौरवेण द्रुतं भोजयध्वं

ददध्वं यथेष्टं वरान्नं मनोज्ञम् ॥ २११ ॥

तथा तैः कृतोसौ सुवर्णादिपात्रे—

ष्वनेकेषु दत्तं कर्म स प्रमुच्य ।

प्रवृत्तः प्रभोक्तुं महद्भिः सुपिण्डै—

र्गजेन्द्रो यथायं बुभुक्षार्हितः सन् ॥ २१२ ॥

ददध्वं ददध्वं वदन्नातुरात्मा

पतंतं स्वपात्रे क्षिपन् कापि शीघ्रम् ।

क्षिपन्ति स्म हृष्टा परं ते जनौघा

वराहारजातं महाकौतुकेन ॥ २१३ ॥

ततो यादवानां प्रधानाः सुयोषा

विवाहे समेता विशालायताक्ष्यः ।

रणन्नूपुरादिप्रधानानुभूषाः

प्रधान्या गतास्तं निरीक्ष्यावदंश्च ॥ २१४ ॥

महामण्डकौघानपूपानसंख्या—

नुदश्विहृद्विधीरतैलोदजानि ।

अदन्नेष विप्रः शिशुर्नैव तृप्ति

व्रजत्यल्पकायो निरीक्ष्यध्वमेनम् ॥ २१५ ॥

महच्चित्रमेतच्छिशुस्त्रप्यते नो

गजाश्वोष्मभृत्यक्षितीशार्थसिद्धम् ।

समस्तं प्रभक्ष्याप्य सन्तुष्टचित्तः

कथं जीवतीत्यं स्वगोहे द्विजोयम् ॥ २१६ ॥

अन्योन्यांशनितम्बवक्रजघनोत्तुङ्गस्तनोत्पीडनं

कुर्वत्यः सुदृशोतिकौतुकवशाद्वीक्ष्यां बभूवुर्द्विजम् ।

भुक्त्वा सोपि समस्तमन्नमवदच्छीघ्रं ददध्वं जना

दोषः किं भवतामियं हि कृपणा सत्या दरिद्राथवा ॥ २१७ ॥

भानुस्ते तनुजो हरिः पतिरहो तातोपि खेटाधिपः

स्वामिन्यस्यखिलाङ्गनासु सुभगा सत्ये तथापीदृशम् ।

लोभं धारयसीहसे च मुखतो भोज्यं करोमीत्यलं

ही कष्टं तव चेष्टितं प्रतिगृहाणान्नं स्वकीयं खले ॥ २१८ ॥

इत्युक्त्वा क्षणतोन्नपानमखिलं वान्त्वा प्रपूर्वाङ्गणं

स्तम्भान्नष्टमनीश्वरां द्विजवरान्सत्याश्च मग्नां व्यधात् ।

कृत्वा विस्मितमानसं जनमसावन्तर्द्धिमाप क्षणा-
न्मातुर्गेहमवाप्तुमुत्सुकमना द्रष्टुं चिरान्मातरम् ॥ २१९ ॥

लक्ष्मीपतेर्वल्लभिकातनूजो
भूत्वा क्षणात्श्रुल्लकवेपधारी ।
क्षीणो विरूपोऽस्तसुगन्धभावो
दण्डी करंकी समितिप्रयुक्तः ॥ २२० ॥

उदन्तुरः शुष्कमुखोलपनेत्रः
खल्वाटकोऽचूटककृक्षरूपः ।
उद्धाटितास्योतिसिरालगात्रो
दीर्घाग्निहस्तः कुटिलांगुलिश्च ॥ २२१ ॥

निर्मासकस्फिकपरिशुष्कजंघो
भग्नोरुपृष्ठः कुटिलोदरोराः ।
विराजमानं मणिभिः समन्ता-
त्प्रापद्गृहं श्रीनिलयं स्वमातुः ॥ २२२ ॥

भेरीमृदंगानकवंशताल—
वीणोरुशंखस्वनपूरिताशम् ।
श्रीखण्डकालागुरुधूपधूम-
प्रधूपिताशेषदिगन्तरालम् ॥ २२३ ॥

विलासिनीरूपसमुच्चयेन
यनिर्जिगायामरयोपितोपि ।
व्यापारशक्ताखिललोककान्तं
हृष्टो व्रती वेश्म विवेश तस्याः ॥ २२४ ॥

नीलाब्जपुञ्जप्रभदेहकान्तिं
पूर्णेन्दुसम्पूर्णमुखीं कृशांगीम् ।
वन्धूककुन्दाधरपाणिपाद—
दंतां कनत्काञ्चनरत्नभूपाम् ॥ २२५ ॥

जगन्नयस्त्रीसमुदायकान्ति
शरीरमादाय भुवं गतां वा ।
शची नु कान्ता नु महेश्वरस्य
विकल्पमेवं दधतीं जनानाम् ॥ २२६ ॥

तस्मिञ्जिनेन्द्रायतनाग्रदेश-
स्थितां महामण्डपमध्यभागे ।
भद्रासने मंगलयुक्तयोषा-
सेव्यामकस्माज्जननीं ददर्श ॥ २२७ ॥

दृष्ट्वा स चित्तेन नतो बभूव
को वा न पूज्ये नमतिं विधत्ते ।
आयान्तमालोक्य च सापि जैनं
धर्मानुरागात्सहसात्युदस्थात् ॥ २२८ ॥

इच्छाम्यहं क्षुल्लक ते जिनोक्त—
रत्नत्रयं शुद्धमिति प्रभाष्य ।
दत्त्वासनं रत्नमरीचिचक्र-
प्रकाशिताशेषदिगन्तरालम् ॥ २२९ ॥

उत्तुंगपीनस्तनभारनम्रा
सा क्षुल्लकेनानुमताथ राज्ञी ।
तुष्टा परं सम्भ्रममादधाना
निजासने सा निषसाद तन्वी ॥ २३० ॥

अन्योन्यरत्नत्रयशुद्धिमेतौ
पृष्ट्वा प्रियालापपटुर्यथोक्तम् ।
श्रीक्षुल्लकश्चक्रपतेश्च भार्या
स्थितौ क्षणं क्षीणकुदृष्टिमोहौ ॥ २३१ ॥

अथाह तां क्षुल्लकवेषधारी
लक्ष्मीशभार्ये बहुतीर्थदेशान् ।

दृष्ट्वा प्रवन्द्यादरतोहमाप्तः

श्रुत्वा प्रसिद्धिं तव देवि धर्मे ॥ २३२ ॥

तेनाशु मे पेयमनेकभूरि-

द्रव्यैः सदुष्णं प्रविधाय शीघ्रम् ।

प्रदापयामोघममोघवाक्ये

स्वस्थो यतोहं प्रभवामि मातः ॥ २३३ ॥

उक्त्वेति संस्तम्भितपावकोसौ

बुभुक्षितोऽस्म्याश्विति वक्ति भूयः ।

स व्याकुलत्वादतिवेगयुक्ता

भूयो जनान् प्रेरयति स्म साध्वी ॥ २३४ ॥

शक्नोमि नो स्थातुमहं मुरारेः

कान्ते द्रुतं देहि गतांश्च मेऽसून् ।

विद्धीति चोवाच पुनः पुनश्च

मायाप्रधानो हि मृषोद्यमोहम् ॥ २३५ ॥

सन्मोदकान्विष्णुनिमित्तसिद्धान्

दत्तान् स्वमात्रा दशभूरिसङ्घान् ।

एकैकमेवात्र सुदुर्जरत्वा-

द्यान्विष्णुरप्यस्ति महादरेण ॥ २३६ ॥

पूत्कारकोऽभूत्पुनरप्यनङ्गो

बुभुक्षितोऽसीति भणन्सरोपः ।

धर्मानुरागं स परीक्ष्य मातुः

स्वस्थः क्षणं यावदसौ किलास ॥ २३७ ॥

प्रभाषितास्तावदशेषभावाः

क्षेमंधरस्वामिजिनेन पूर्वम् ।

संसूचका ये सुतसङ्गमस्य

प्रादुर्भवन्सद्गानि भीष्मजायाः ॥ २३८ ॥

मूकी वचो शोकतरोश्च पुष्पं
 वापीभरः कोकिलकेकिनादः ।
 उद्यानशोभापि वसन्तकालः
 सर्वे मनःप्रीतिकरा जनन्याः ॥ २३९ ॥
 दृष्ट्वाथ तान् भीष्मसुतातितोषा—
 दृध्यौ ममेष्टांगजसंगमस्य ।
 ये सूचका सन्निहितास्त एते
 दृश्यो न चासौ किमु क्षुल्लकः स्यात् ॥ २४० ॥
 रोमञ्चते मे तनुरप्यजस्रं
 क्षीरश्रवोयं कुचकुम्भभारः ।
 दिशोपि निर्मुक्तरजःप्रताना—
 श्रित्तप्रसादोपि महान् बभूव ॥ २४१ ॥
 स्यादेष चेन्मत्तनयोथ निन्द्यो
 वीभत्समूर्तिर्विधिनोपनीतः ।
 सत्यामुखं मत्सरदोषदुष्टं
 कथं नु वीक्ष्ये गलितावलेपा ॥ २४२ ॥
 प्रायेण विष्णोर्मयि सस्पृभूतो
 बालोतिरूपो बलवान्सुविद्यः ।
 सदृष्टिरुत्तुंगगुणो यशस्वी
 स्यादेव शूरः प्रथितात्मकीर्तिः ॥ २४३ ॥
 पुण्यात्परं रूपसरूपतादि
 स्यात्क्षेत्रमात्रोऽप्रकृतं हि जन्तोः ।
 क्षेत्राश्रयं रूपमिहाग्निनां चेत्
 किं भोगभूमौ हरिणोष्ट्रसिंहाः ॥ २४४ ॥
 विद्याश्वरेशाग्रवधूगृहेसौ
 प्रवर्धमानः कथितोखिलानाम् ।

विद्याधिपानां प्रभुरात्तविद्यो

मायाप्रधानो भवतीति धीमान् ॥ २४५ ॥

लब्धो नु यत्पोडशलम्भकः सन्

दिव्याभिरूपो गिपुवगंजेता ।

कृत्वा विरूपाकृतिमागतः किं

परीक्षणार्थं मम चित्तशुद्धेः ॥ २४६ ॥

चिरं विचिन्त्यैवमुवाच राज्ञी

तं क्षुल्लकं शीलनिधिं विचित्रम् ।

स्वमातृवन्धवादिकथाभिरुच्चैः

कर्णद्वयं मे खिन कुरुष्व ॥ २४७ ॥

सोप्याह तां श्रावकसत्तमे किं

साधुव्रतस्थाः शमिताखिलेच्छाः ।

क्वचित्कदाचिच्च विमुक्तरागाः

स्वजातिनामादिकथां प्रकुर्युः ॥ २४८ ॥

युक्तो न तेऽप्यम्व कुलोरुजाति-

प्रश्नो मुनीनां पटुभावनयाः ।

जिनेन्द्रमार्गे कुलजातिहीना

दृष्टा त्वया किं क्वचिदुन्नतोक्तौ ॥ २४९ ॥

यद्युन्नता किं कुरुषे ममत्वं

नोचेद्भवेयं त्वपकारजातम् ।

भौल्यादृथा पृच्छसि रुक्मिणि त्वं

त्वमेव माता हरिरेव तातः ॥ २५० ॥

तौ दृष्टचित्ताविति यावदास्ता-

मन्त्रांतरे पूर्वकृतां प्रतिज्ञाम् ।

स्मृत्वा सुकेतोस्तनयापि ताव-

दजीगमन्नापितमात्तगर्वा ॥ २५१ ॥

आयांतमालोक्य विलासिनीभि—

स्तं बाष्पपूराकुलदृष्टिमेनाम् ।

पप्रच्छ देशव्रतिकः शुचस्ते

किं कारणं मे कथयाम्व शीघ्रम् ॥ २५२ ॥

सावोचदुत्तुंगनपोधनानां

युष्मद्विधानां हि पुरो वचो यत् ।

स्याद्दुःखविच्छेदकरं यतोन्तः

शृण्वेकचित्तो व्रतपूतदेहः ॥ २५३ ॥

सत्यास्ति पत्युः प्रथमांगना मे

विद्याधरी सर्वकलानिवासा ।

अहं तु भीष्मस्य सुता स्वपत्युः

प्रसादचित्तापि भवामि किञ्चित् ॥ २५४ ॥

प्रागावयोरेवमभूच्च संस्था

सत्साक्षिका मत्सरचित्तवृत्त्योः ।

यस्याः सुतः स्यात्प्रथमो विवाहे

तस्यानपत्यालकवल्लरीभिः ॥ २५५ ॥

पादार्चनं कार्यमिति क्रमेण

पुत्रोऽभवन्मे शुभलक्ष्मदेहः ।

तस्याश्च भानुर्वनजायताक्ष्या

द्वावप्यशेषप्रियजन्मपुण्यौ ॥ २५६ ॥

तत्रैव केनापि हृतो दिने मे

पुत्रो भृशं निष्ठुरचेतसाशु ।

वृद्धिं गतो भानुरपि क्रमेण

विवाहयोग्योपि बभूव पुण्यात् ॥ २५७ ॥

सुयोधनस्योदधिनामकन्यां

वोढुं स वाञ्छत्यनुरागपूर्वम् ।

किलातितोपादलकान् ददौ से-

त्येवं महानन्दधियः प्रयाताः ॥ २७१ ॥

त्वद्वाक्यतो ज्ञातमिदं हि वृत्तं

पूर्वं न वा देवि समूचुरेताः ।

श्रुत्वेति सत्यापि रुरोप पत्ये

भृत्यापराधे प्रभवो हि दुष्टाः ॥ २७२ ॥

कृत्वा समक्षं नृपसंहतेः प्राक्

संस्थां परां पत्युरवाप्य चित्तम् ।

रुक्मिण्यहो स्वालकवल्लरीमं

नो दातुमिच्छत्यतिवल्लभत्वात् ॥ २७३ ॥

दातुं न चाञ्छा यदि मे कचानां

किं मे जनस्यातिविडम्बनां सा ।

केशाङ्गुलिच्छेदपुरःसरां द्राक्

करोति दुष्टा प्रभुमानमत्ता ॥ २७४ ॥

दोषोथवायं खलु किं सपत्न्याः

करोति बाधां शठमाधवो मे ।

रुष्टा विचिन्त्येत्यभिधातुमेवं

स्वाः प्राहिणोद्विष्णुसमीपमेषा ॥ २७५ ॥

गत्वा च वृद्धाः प्रणिपत्य तस्मै

प्रोचुर्यथावृत्तमनेकशुक्या ।

तत्रान्तरे प्राह हली विमृष्यं

जनैरिति न्यायविदां तु रोषः ॥ २७६ ॥

अत्रान्तरे मातृमनोभुवोर्या

कथा प्रवक्ष्ये परमाद्भुतां ताम् ।

सत्याङ्गनानापितयोश्च वृत्तं

दृष्ट्वा जनन्याह सुतं प्रहृष्टा ॥ २७७ ॥

यो मेघकूटे शितिसम्बरस्य
 पुरे गृहे काञ्चनमालिकायाः ।
 वृद्धिगतः षोडशलम्भभागी
 प्राप्तिश्च यस्याह मुनिः सुमूर्तेः ॥ २७८ ॥
 स षोडशेन्द्रे शुभचिह्नकानि
 प्रोक्तानि यस्यागमने महान्ति ।
 येनाखिलाः खेचरलोकपाला
 वशीकृता शैशव एव पुण्यात् ॥ २७९ ॥
 यस्मै हिता देवखगेशलोका
 यं नारदोगादिह चानिनीषुः ।
 स त्वं न चान्यो वद पुत्र सत्यं
 श्रेयो न नर्मात्र चिरं हि कालम् ॥ २८० ॥
 इत्येव मुक्तो गदतिस्स भिक्षुः
 कृताञ्जलिः खेचरलोकवासात् ।
 प्राप्तोमुनाहं सह नारदेन
 सत्यं भवाम्यम्ब सुतस्तवाहम् ॥ २८१ ॥
 सन्तप्तकार्तस्वरगात्रयष्टि-
 व्योकोशलीलाम्बुजपत्रनेत्रः ।
 रूपं परावर्त्य स तत्क्षणेन
 ननाम पादद्वितयं जनन्याः ॥ २८२ ॥
 नेत्रामृतं सर्वविलासिनीनां
 यस्योपमानं वपुरद्वितीयम् ।
 विलासिनां चारुतया बभूव
 का वर्णना तस्य परा विधेया ॥ २८३ ॥
 तद्रूपवीक्ष्यानुपलब्धवृत्तिः
 पुनः पुनस्तत्तनुमामृशन्ती ।

तं प्रक्षरच्चारुपयोधरा सा
व्यालिंग्य विज्ञातसुता चुचुम्ब ॥ २८४ ॥

एवंविधस्यातिमनोहरस्य
बाल्यं तव प्रेक्षितमीक्षणाभ्याम् ।
ययाङ्ग सत्काञ्चनमालयासौ
धन्येति तं सा निजगाद माता ॥ २८५ ॥

धृत्वोदरे त्वां नव पुत्र मासान्
क्लेशात्प्रसूतेति विनष्टपुण्या ।
त्वद्बाल्यमीक्षे न हि चारुलीलं
भाग्यानुरूपा भवितव्यता यत् ॥ २८६ ॥

उक्तं निशम्येति वभाण कामो
बाल्यं च वृत्तं मम देवि सर्वम् ।
किं दुर्लभं द्रष्टुममोघवाक्ये
वाञ्छास्ति वीक्षस्व करोमि बाल्यम् ॥ २८७ ॥

उक्तवैत्यभूत्तत्क्षणजातमात्रो
बालो वरांग्ये विकजाम्बुजास्यः ।
उत्तानशायी चलपाणिपादः
सुलक्षणैश्चर्चितमुग्धगात्रः ॥ २८८ ॥

लीलोपसर्पी प्रहसी स्वमातुः
स्तनंधयोनेकविलासदक्षः ।
तिष्ठन् स्वयं प्रोत्थितिरीषदीप—
त्प्रसर्पको जानुगतिः क्रमेण ॥ २८९ ॥

उत्थाय भूयः पतनं स्थिरात्मा
मातुः करालम्बगतिः प्रधावन् ।
नाना मणिद्योतितकुट्टिमेषु
अमन्वदत्किंचिदनक्षरं सः ॥ २९० ॥

तेनापि वृत्ते कथिते सुंगोपात्
 प्राप द्विजं तं स्वयमेव रामः ॥ २९७ ॥
 दृष्ट्वा स्थितं द्वारि निरुद्धमार्गं
 रुष्टो वभाणेति स तं द्विजेन्द्रम् ।
 चिरायसे किं द्विज मुञ्च मार्गं
 ममास्ति किञ्चिन्महदत्र कार्यम् ॥ २९८ ॥
 सत्याग्रहे पुत्रविवाहभोज्ये
 भुक्त्वा यथेष्टं सुहितोतिमात्रम् ।
 अप्येकमस्मान्न पदं प्रयातुं
 सहो ब्रज त्वं स्वपिमीति तात ॥ २९९ ॥
 निशाम्य तं वाक्यमथास्य राजा
 निशम्य वक्तिस्य कुतूहलेन ।
 भुक्त्वेति किं साध्यमहोथवास्ति
 लौल्यं द्विजानां प्रकृतिस्थमेव ॥ ३०० ॥
 भवत्वमीभिर्बहुभाषितैर्वा
 ममास्ति किञ्चित्करणीयमत्र ।
 उत्तिष्ठ दुष्ट द्विज मुञ्च मार्गं
 तवोपरिष्ठाच्च कथं ब्रजामः ॥ ३०१ ॥
 उक्तेऽगदीचं द्विजवेषधारी
 भो निष्ठुरस्त्वं बलदेव विप्रम् ।
 तिरस्करोष्याः कथमृद्धिमत्तः
 क्षमो न दातुं मम किं रूपा ते ॥ ३०२ ॥
 श्रुत्वोदितं तस्य बलोऽभिमानी
 पादौ गृहीत्वास्य चकर्ष रोपात् ।
 दूरं पुराद्वाह्यमुदग्रशक्तिः
 कायस्तथाप्यस्य चचाल नाल्पम् ॥ ३०३ ॥

विस्मित्य तं निश्चलकाययाष्टिं
 दृष्ट्वा पुरा दूरगताग्रपादम् ।
 सङ्कर्षणो द्राक्परिमुच्य पादौ
 युयुत्सुरायादवबुध्य मायाम् ॥ ३०४ ॥
 आयान्तमालोक्य बभाण कामः
 कोयं रुषा याति नरोऽवलक्षः ।
 पृष्टेति मातापि बभाण तोषा—
 दयं पितृव्यस्तव पुत्र शीरी ॥ ३०५ ॥
 श्रीमान्महाविक्रमसूदितारिः
 प्राणप्रियः पृष्ठतमः पितुस्ते ।
 प्रौढैर्मृगेन्द्रैः सह युद्धरङ्गे
 विधाय लीलां च रतिं प्रयाति ॥ ३०६ ॥
 यावत्स विप्रेण समं युयुत्सु—
 रायाति नो राजकुलप्रतोलीम् ।
 श्रुत्वेति मातुर्वचनं प्रहृष्य
 रूपं परावृत्य बभूव सिंहः ॥ ३०७ ॥
 चन्द्रप्रभं बालमृगाङ्कदंष्ट्रं
 व्यालोलसत्कुङ्कुमकेशरालिम् ।
 दीर्घाग्रमूर्द्धस्थितपुच्छशोभं
 संजग्म्य दिक्चक्रनिविष्टदृष्टिम् ॥ ३०८ ॥
 दृष्ट्वा मृगेन्द्रं तमसावकस्मा—
 त्पुरः स्थितं भीषणसिहनादम् ।
 शीरी स्ववामाग्रकरप्रयुक्त—
 दिव्योत्तरीयं सहसा डुढौके ॥ ३०९ ॥

अन्योन्यघातप्रतिघातदक्षौ
सन्तर्जनैस्ताडनवञ्चनैश्च ।

परस्परोल्लङ्घनचालनाभि-
श्चिक्रीडितुस्तौ चिरमुग्रकोपौ ॥ ३१० ॥

चपेटया स्फाल्य बलं क्षणेन
कृत्वा नृपास्थानभुवं प्रसन्नाम् ।
हसन्स किञ्चित्तनयो मुरारेः
स्थितः प्रमादी पुरतः स्वमातुः ॥ ३११ ॥

अन्त्रातरे विस्मितमानसा सा
पुत्रं महाविक्रमरूपकान्तम् ।
पप्रच्छ वार्ता मुनिनारदस्य
कासौ गतोऽकारणवान्धवो मे ॥ ३१२ ॥

उक्तेऽभणीदम्ब मयैव सार्द्धं
विद्याधराद्रेः पुरमेघकूटात् ।
समागतस्तिष्ठति खे पुरोऽस्या
बहिर्मुगाक्ष्या तव देवि बध्वा ॥ ३१३ ॥

प्राप्ता स्नुषा पुत्र कुतस्त्वयेति
पृष्टो वभाणेति मनोभुवोसौ ।
दुर्योधनेनोदधिनामकन्या
या प्रेषिता भानुविवाहनार्थम् ॥ ३१४ ॥

श्रुत्वा स्वपुत्रेष्टवधूपलब्धिं
तिरस्कृतिं चापि मुकेतुनप्तुः ।
आहस्म पुत्रं मुनिनारदं द्राक्
पुत्रेक्षितुं मे मतिरुत्सुकेति ॥ ३१५ ॥

वभाण कामोम्ब कुलप्रसूतो
यः प्राप कालेन चिरेण मानी ।

आख्यापितस्वात्मपराक्रमादिः

सूनुस्तवास्मीति कथं प्रवक्ति ॥ ३१६ ॥

तस्मात्प्रयुध्यात्मपराक्रमादि-

प्रकाशनोत्कृष्टवचोमिरम्ब ।

पित्रे स्वबन्धुक्षितिभृज्जनाय

वक्तुं स्वमेवं ननु साम्प्रतं नः ॥ ३१७ ॥

प्राहस्म माता न हि पुत्रं शक्या

जेतुं त्वया यादवभोजवीराः ।

सोवाच देवं प्रविहाय नेमिं

त्वं द्रक्ष्यसे किं बहुभाषितेन ॥ ३१८ ॥

अम्बां प्रयाचे कुरु मे प्रसादं

यतिस्नुषासन्निधिमम्ब शीघ्रम् ।

संस्थाप्य तत्र प्रतिभोतिमुक्तः

संग्रामसौम्यागतयादवौघैः ॥ ३१९ ॥

एवं करोमीति त्वयोदिते तां

माणिक्यभूषाकपिशीकृताशाम् ।

दोभ्यां गृहीत्वाम्बरमारुरोह

ब्रुवन्निति श्रीधरशीरिपूर्वान् ॥ ३२० ॥

भो यादवाः पाण्डुसुताः सुभोजा

अन्येपि ये पुंस्त्वयुजोत्र पुर्याम् ।

वाक्यं मदीयं शृणुतैकचित्ता

यूयं यदि प्राज्यकुलप्रसूताः ॥ ३२१ ॥

भीष्मात्मजा चक्रपतेः प्रिया या

चेद्यं वराकं विनिहत्य पूर्वम् ।

द्वाभ्यां हता विष्णुहलायुधाभ्यां

क्लेशेन संशीतिमुपागताभ्याम् ॥ ३२२ ॥

सा साम्प्रतं खेटसुतेन साध्वी
 वीरेण नीलाब्जदलायताक्षी ।
 तथा मनोज्ञा ह्रियते द्रुतं भो
 रोद्धुं क्षमाश्चेल्लघु रुन्धतां च ॥ ३२३ ॥
 व्रजाम्यदत्वा न हि युद्धमस्मा—
 त्संभूय सर्वेपि यथास्वमेता ।
 नेष्याम्यमुं स्वेष्टपदं च पश्चात्
 स्वेष्टानुसारी न मलिम्लुचोहम् ॥ ३२४ ॥
 वाक्यं समाकर्ण्य सभा यदूनां
 चुक्षोभ वाताहतवार्द्धिवारि ।
 प्राधूर्णितोत्तुङ्गतरङ्गलीला
 रोपाज्ज्वलद्वाडवसंहतिर्वा ॥ ३२५ ॥
 शीरी सितोप्युग्रतुषांगभाजां
 भिये बभूवारुणतां प्रपन्नः ।
 स्फुरत्सुदन्तावृतिरत्र लोके
 च्युतस्वभावो हि भिये न कस्य ॥ ३२६ ॥
 पाण्डोः सुता भीमधनंजयाद्या-
 श्चेलू रुषा चारुवरासनेभ्यः ।
 ज्येष्ठोपि संज्ञां सुयुधि स्थिरत्वात्
 ख्यातिं नयन्धीरतयावतस्थे ॥ ३२७ ॥
 केप्यत्र वक्षःस्थलमग्रहस्तैः
 परामृशन्तः परुषोक्तयोरम् ।
 अन्ये तु केयूरमणिप्रदीप्ता-
 न्दष्टाधरा बाहुतटान्प्रजघ्नुः ॥ ३२८ ॥
 राजाङ्गजाः केचिदवाप्तरोपा
 युयुत्सवो मानधना सगर्वाः ।

पूर्णेन्दुवक्रद्युतिपूर्णशोभाः

समं चलाङ्गा जहसुर्नितान्तम् ॥ ३२९ ॥

चकम्पिरे केचिदतीवरोषात्

क्रुधापरे वभ्रमुरन्धवच्च ।

वभञ्जुरन्ये महतः शिलामया—

ननेकशः स्तंभगणान्महौजसः ॥ ३३० ॥

क्षुब्धेषु योधेष्विति केचिदूचुः

स्वलैर्भवद्भिर्न हि जेय एषः ।

ततो भटानां प्रतिबोधनाय

सङ्ग्रामभेरी सहसा प्रदेया ॥ ३३१ ॥

भेर्या निनादं तु निशम्य सर्वे

कार्याणि मुक्त्वार्द्धकृतानि सद्यः ।

भीताः समाश्वास्य रहः स्वकान्ता

द्वारावतीवीरभटा निरीयुः ॥ ३३२ ॥

केचिन्महाशौर्यमदेन वीराः

स्वाङ्गेऽपि चक्रुर्न हि कङ्कटानि ।

सङ्ग्रामतोषात्तनुपुष्टिभाजा—

मथापरेषां त्रुटितानि सद्यः ॥ ३३३ ॥

हस्त्यश्वसत्तङ्गरथाधिरूढाः

कोदण्डखड्गत्रिशिखायुधाद्याः ।

शङ्खोरुभेरीपणवादिनादै

राजाङ्गणं सर्वनृपाः प्रपन्नाः ॥ ३३४ ॥

तुङ्गाः कुथप्राप्तरुचोभिसीम

मन्दाम्बुभिः प्लावितभूमिभागाः ।

कल्पान्तवातेन समं प्रणुन्ना

धाराधरा वा चलिता गजेन्द्राः ॥ ३३५ ॥

क्षितिं खनन्तः प्रखरैः खुरात्रैः
 क्षोणीतलं व्याप्य समन्ततोपि ।
 जग्मुस्तुरङ्गाः प्रतिवाजिनो वा
 समाह्वयन्तो निजहेपितेन ॥ ३३६ ॥
 दिव्यास्त्रशस्त्रैः परिपूर्णमध्या—
 श्रीत्कारशब्दैर्ध्वधिरीकृताशाः ।
 मरुचलैः केतुकरै रथौघा—
 श्रेलुर्युधं शत्रुमिवाह्वयन्तः ॥ ३३७ ॥
 पतङ्गरश्मिस्फुरितासिमीन—
 स्तुरङ्गमोत्तुंगतरङ्गमालः ।
 क्षोणीशमाच्छाद्य पदातिसङ्घः
 कल्पाद्धिकल्पः सहसा चञ्चल ॥ ३३८ ॥
 पराजयस्य प्रतिबन्धकानि
 दृष्ट्वा निमित्तानि सुभूरिशोपि ।
 तथापि चेलुर्यदुपाण्डवाद्याः
 किं वा विधत्ते न हि कोपवश्यः ॥ ३३९ ॥
 कामोपि नीत्वा जननीं सकाशं
 साधोः स्नुषावन्दितपादपद्माम् ।
 विधाय सेनां महतीं क्षणेन
 योद्धुं स्थितः प्राप्य धरां विशालाम् ॥ ३४० ॥
 अधोक्षजाद्या हरिसाधने ये
 क्षमाभृतस्तेपि वलेस्य शत्रोः ।
 चिह्नानि तान्येव स एव वेषो
 गृहीत जित्वेति वदन्ति नग्नाः ॥ ३४१ ॥
 चलद्वयं वीक्ष्य रणोत्सुकं तत्
 पुराङ्गनाः पूर्णशशाङ्कवक्त्राः ।

अनुर्महाहर्म्यतलाधिरूढाः

शमो यदि स्याद् द्वयमेव धन्याः ॥ ३४२ ॥

ग्रहीव विष्णुः प्रतिभाति मातः

जगत्प्रसिद्धानखिलान्नरेन्द्रान् ।

कुमारकाज्ञाद्वहुवंशजातान्

योषाकृते मारयितुं प्रवृत्तः ॥ ३४३ ॥

इत्यादिवाक्यानि मनःस्विनीभ्यः

शृण्वन्भटानां निवहः सहर्षम् ।

पुरः प्रतोलीं समवाप वेगात्

केचित्पुनः शत्रुपताकिनीं च ॥ ३४४ ॥

वेगात् प्रधान्याहवमाविविक्षन्

वीरान्भटान् संरुधुः समंतात् ।

राजाज्ञया सत्प्रतिहारमुख्या

आत्मीर्यवर्ग्यानितरेपि नीत्या ॥ ३४५ ॥

रेणुर्घण्टाः सैन्ययोर्वारणानां

चक्रुः शब्दं काहलं काहलाश्च ।

भेरीभंभास्तूर्यभेदाश्च येन्ये

चेरुर्विश्वे व्याप्तदिक्काः समंतात् ॥ ३४६ ॥

नायं शत्रुः सूनुरेपस्ततः किं

हर्षस्थाने वा वृथा कोप एषः ।

स्कन्धावारस्याग्रतो भूय वेगा—

न्मन्ये विष्णुं वारयामास रेणुः ॥ ३४७ ॥

नास्त्येवात्र प्राणिजातस्य मृत्यु—

नूनं किं त्वं वारणायोद्यतोसि ।

कोपाद्धानैः सम्प्रवृत्तैर्गजानां

शान्त्या रेणुर्वारितो वा क्षणेन ॥ ३४८ ॥

इत्थं सैन्ये मान्मथे यादवीये

प्रत्यासर्त्ति प्राप्तवत्युग्रकोपात् ।

किं स्याद्विज्ञो नैव सैन्यद्वयेस्मिन्

भीतान् द्रष्टुं देवदैत्याः समीयुः ॥ ३४९ ॥

इतिसिन्धुराजसत्कमहत्तमश्रीपप्पटगुरोः श्रीमहासेना-
चार्यस्य कृते प्रद्युम्नचरिते नवमः सर्गः समाप्तः ॥ ९ ॥

दशमः सर्गः ।

कल्पान्ताब्धेस्तुल्ययोरग्रयोधे
सङ्घट्टोभूत्सैन्ययोरन्तराले ।
गर्जत्युच्चैः शत्रुपक्षेऽन्तिकस्थे
माध्यस्थं कः शौर्यशाली दधीत ॥ १ ॥
नागं नागो वाजिनं वाजिमुख्यः
पत्तिः पत्तिं स्यन्दनस्थश्च तत्स्थम् ।
योद्धुं वेगात्प्राप हेतुं विनापि
प्रायो वैरं निर्निमित्तं हि लोके ॥ २ ॥
योधा योधैः सायकैर्भिन्नगात्राः
पेतुर्दन्तैर्दन्तिभिर्दन्तिनश्च ।
पर्यापुश्च स्यन्दनाः स्यन्दनस्थे—
रेवं युद्धं सेनयोर्भीममासीत् ॥ ३ ॥
खड्गखड्गि क्षमारुहाक्षमारुहीत्थं
तूर्णं केशाकेशि दीर्घं बभूव ।
वीरैः कुन्ताकुन्ति कैश्चित्तु युद्ध—
मन्यैर्मुष्टामुष्टिकैरप्यकारि ॥ ४ ॥
योद्धुं कश्चित्प्रच्छदं वारणस्य
वक्रार्द्धागान्नाक्षिपद्यावदेव ।
तावत्तूर्णं प्रत्यनीकस्य वाणैः
प्रोक्तः कुम्भे पिच्छवर्जं निमग्नैः ॥ ५ ॥

हस्तैर्हस्तान्योजयित्वा गजेन्द्रा

दंतैर्दंतान् कुञ्चिताग्रप्रपादान् ।

कम्पिक्षमाभृल्लीलया शोभमाना

दीर्घं चक्रुः क्रीडया चारु युद्धम् ॥ ६ ॥

अन्ये रेजुर्दतिनः शस्त्रजालै-

श्छिन्ना धारा पांक्तभिः श्रोणितानाम् ।

शैलाः शश्वच्छ्राविधातूदकानां

धाराभिर्वा निश्चलत्वं प्रपन्ताः ॥ ७ ॥

चक्रैश्छिन्नान् स्वान् गृहीत्वा करांघ्रीन्

शत्रून्स्वच्छं ताडयित्वा सहैव ।

पेतुस्तोपात्पूर्णचित्ता भटा ये

लुब्धा वार्ता नैव निःसारदेहे ॥ ८ ॥

एवं भीमे संयुगे कामसैन्यं

दृष्ट्वा नश्यत्प्रेपिता धीरयंतः ।

बोधाः सर्वं सायकैश्छादयंतः

प्रेक्ष्योत्तस्थुस्तान्पुनर्यादवीयाः ॥ ९ ॥

साक्षाच्छीरी पाण्डवाद्याश्च वीरा

नामादेशं स्पृद्धर्याह्वय गर्वात् ।

दिव्यैः शस्त्रैः प्राकृतैरप्युदारै-

र्मायायोधैर्युद्धवंतो यथास्वम् ॥ १० ॥

जात्याश्वानां हेषितैस्तूर्यनादै-

र्मैर्वीध्वानैः सिंहनादैर्भटानाम् ।

शस्त्राघातैर्गर्जितैर्वारणानां

स्वैर्निस्वानैः खं स्फुटद्वा ररास ॥ ११ ॥

लूनैर्दण्डैर्मूलतोद्धेदुवक्रै-

र्मत्तेभाद्या तूर्णवाताहतानि ।

भ्रेमुर्व्योमन्यातपत्राणि शंके

प्रापुर्द्रष्टुं चंद्रविम्बानि जन्यम् ॥ १२ ॥

मा शंकिष्ठा देहि गाढं प्रहारं

कम्पं कस्माद्धारयस्युज्ज्व भीतिम् ।

केशान् शीघ्रं वीर संयम्य चाखं

शखं भूमौ सुस्थितं संगृहाण ॥ १३ ॥

युद्धात्स्वर्गो नाप्यते नापि मोक्षः

कीर्त्या किं वा साध्यमाचक्ष्व मृत्वा ।

योषा मुक्त्वा सत्सुताश्चन्द्रवक्त्रा

मा युद्धयस्त्वं याहि मा स्थाः पुरो मे ॥ १४ ॥

इत्यन्योन्यालापदक्षा नृपेन्द्रा

मायायोत्रैस्तीव्रवाग्भिश्चिराय ।

ये युध्यन्ते वीरमानावलेपा

जघ्नन्तोरीन् चित्रशस्त्राखजालैः ॥ १५ ॥

शैलेन्द्राभैः पातितैः कुञ्जरौघै—

र्दुःसञ्चारैः स्यन्दनैश्चापि भग्नैः ।

भल्लूकानां फेत्कृतैरन्त्रभूषै—

वैतालैस्तद्भीममासीन्नटद्भिः ॥ १६ ॥

इत्थं बाणैर्मन्मथैः पाण्डवाद्यान्

ध्वस्तान्योधान्वीक्ष्य विष्णुः सुरोषात् ।

नागान् स्थित्वा स्यन्दने कृष्टशार्ङ्गो

विश्वं बाणैश्छादयन् संप्रचेले ॥ १७ ॥

तातं दृष्ट्वा सोऽपि वैलक्ष्यभावा—

न्मन्दं मन्दं स्यन्दनस्थः प्रतस्थे ।

तावच्चक्षुर्दक्षिणं बाहुनामा

विष्णोरिष्टाशंसि प्रस्पन्दतेऽस्य ॥ १८ ॥

क्षीणे सैन्ये संस्थिते बन्धुवर्गे
 शत्रौ वापि प्रोद्धते युद्धशौण्डे ।
 एतद्यन्मे स्पन्दतेऽद्यापि नेत्रं
 तत्किं भद्रं प्रेक्षणीयं सुभद्रम् ॥ १९ ॥
 प्राहसैवं सारथिश्चक्रिणं तं
 यन्नेत्रस्य स्पन्दनं तत्प्रतीमः ।
 संग्रामेस्मिन्वैरिणं देव जित्वा
 लब्ध्वा कीर्तिं प्राप्स्यसि त्वं प्रियां च ॥ २० ॥
 एवं विष्णुः सारथिः सोपि तुष्टः
 प्रीत्यान्योन्यं भाषमाणौ महेच्छौ ।
 शत्रुं भीमाटोपवतं सुसारौ
 प्राप्तौ प्राप्योवाच चैवं हरिस्तम् ॥ २१ ॥
 दाराहर्ता न्यक्कृतेः संविधाता
 बन्धून् हन्ता त्वं तथाप्यन्तरङ्गः ।
 स्नेहोत्पन्नं येन नैवास्मि हन्ता
 तस्माद्भार्या नः समर्प्य प्रयाहि ॥ २२ ॥
 उक्तोवोचन्मन्मथस्तं हसित्वा
 केयं वेला स्नेहसम्बद्धबुद्धेः ।
 हत्वा बन्धून्योषितश्चापि हत्वा
 बन्धुः स्याच्चेत्कीदृशः स्यात्तवारिः ॥ २३ ॥
 शक्तो योद्धुं नो भवांश्चैद्वदेत्थं
 भार्या वीर त्वं हि मह्यं प्रयच्छ ।
 शत्रोरुक्तं माधवस्तं निशम्य
 प्रापच्छत्रुं मण्डलीकृत्य शार्ङ्गम् ॥ २४ ॥
 भूमिव्योमाशेषदिक्चक्रवालं
 वाणैर्विष्णुं छादयन्तं विलोक्य ।

चिच्छेद प्रागर्द्धचन्द्रेण धीरः

कामः किञ्चिद्विस्मितस्तस्य चापम् ॥ २५ ॥

विष्वक्सेनश्चापमन्यद्गृहीत्वा

यावद्वेगात्सम्मुखस्संप्रतस्थौ ।

तच्छित्त्वाहस्माङ्गजस्तं प्रहस्य

कस्मादीदृक् चापकौशल्यमाप्तम् ॥ २६ ॥

ख्याता भोजा यादवाः पाण्डवाद्या—

स्तेषां स्वामी शस्त्रविद्याप्रवीणः ।

घातुर्धैर्यं त्वीदृशं येन योधे

चापं स्वीयं रक्षितुं नैव शक्तः ॥ २७ ॥

योद्धुं वा यो वेत्ति नो किं स लोके

स्वेच्छाचारी जीवितुं नो लभेत ।

किं वा कार्यं भार्यया बान्धवैर्वा

जीवं याहि प्राप्नुहि त्वं सुखानि ॥ २८ ॥

इत्यादिहास्यवचनं प्रतताड शाङ्गी

कामं गृहीतधनुरुग्रशरैरनेकैः ।

यो रंगमर्मं निखिलं त्वभणत्प्रसिद्धं

मायाविनोस्य मदनस्य रूपा क्षणेन ॥ २९ ॥

छत्रं ध्वजं रथनियुक्ततुरंगमांश्च

तत्सारार्थं परिजनं च निपात्य भूमौ ।

तोषी स्वपक्षजयनिर्वृतिमाप्य यावत्

सन्तिष्ठते रथवरे किल यादवेशः ॥ ३० ॥

तावदन्यं समारुह्य रथं वेगान्मनोभवः ।

गुरुमात्मसमं चक्रे मायया किं न साध्यते ॥ ३१ ॥

दिव्यं स्यन्दनमारुह्य हरिर्वा यदुसत्तमः ।

क्रोधादाहूय सद्भिद्यां मुमोच हुतभुक्शरम् ॥ ३२ ॥

स गत्वाथ शरो दिव्यप्रलयानिलसन्निभः ।

ददाह मान्मथीं सेनां परिवेष्ट्य समन्ततः ॥ ३३ ॥

स छात्कारं कचिद्वह्निः करोत्याश्रयशक्तितः ।

सात्कारश्च कचिद्धीमः स्फुल्लिङ्गाणुनिरुद्धदिक् ॥ ३४ ॥

कटकान्तं स्फुटद्दीप्तिं हठाद्धाटकभूषणः ।

प्रदह्यमानं व्यालोक्य पावकं कार्णिरादरात् ॥ ३५ ॥

सस्सरे वारुणं वाणं वाणासनपरिग्रहः ।

शरासनगतं वेगाच्चिक्षेप च रिपुं प्रति ॥ ३६ ॥

सोऽभिभूत्वा महामेघः शक्रचापविभूषितः ।

गज्जत्सौदामिनीयुक्तो विमुञ्चन्नभितोऽशनीः ॥ ३७ ॥

मुशलाकारधाराभिः प्रवर्षन्नभितो जलम् ।

अदिध्यपत्क्षणेनामुं कृशानुमकृशत्विषम् ॥ ३८ ॥

अयुग्माच्चिपमात्मीयमवलोक्यापसारितम् ।

वायव्याख्यं महावेगं व्यमुञ्चन्मधुसूदनः ॥ ३९ ॥

तेनाक्षिप्ता नरेभाश्च रथाश्चापि विदूरतः ।

छत्रकेतुध्वजैः सार्द्धं पत्रसङ्घा इव क्षणात् ॥ ४० ॥

ततश्चिक्षेप कामोख्यं तामसं मोहकारणम् ।

भृङ्गाभ्राम्बरनागेन्द्रनीलं लोलमितस्ततः ॥ ४१ ॥

तच्चक्रे खलवृत्तिर्वा समं सर्वभुवस्तलम् ।

व्यामोहोत्पादिका वृत्तिस्तामसानां हि सर्वतः ॥ ४२ ॥

एवमादिभिरत्युग्रैर्दिव्याद्यैरितरैरपि ।

प्रहरन्तौ तावकार्णीं विस्सय खेटनाकिनाम् ॥ ४३ ॥

अख्यं हरिः क्षिपति यद्यद्रमोघमुग्रं

व्यर्थं बभूव तदरिं समवाप्य सर्वम् ।

आश्चर्यमेवमथवा न हि चित्रमेतत्
स्वस्मिन्कुले न हि शराः प्रभवन्ति दिव्याः ॥ ४४ ॥

इति नितान्तखलीकरणाकुलः
सकलशस्त्रनिरर्थविलक्षधीः ।

निजबलक्षयदुःखवशीकृतः
फणिरिपुर्मनसा धृतनिश्चयः ॥ ४५ ॥

दृढपरिकरबन्धो बाहुयुद्धं विधित्सु-
र्विरहितरथयानो भूतले न्यस्य पादौ ।
शिथिलितवसुधाभृतसन्धिरुन्निद्रकञ्ज-
स्तितरतिभयदोक्तिस्ताम्रदण्डिर्दुर्दौके ॥ ४६ ॥

पितरमधिकरोषात्प्राप्तमालोक्य साधु-
र्गगनतलविमानं स्तम्भितं द्राग्विमुच्य ।
प्रतिभयचकिताभ्यां वीक्षितो मातृभार्ये
स्थिरगुणयुवतिभ्यां मन्मथो विप्रचेले ॥ ४७ ॥

दिक्करीन्द्रनिभयोरथ मध्यं
नारदः समुपगम्य जगाद ।
आरुचेष्ट किमिदं मधुशत्रो
साम्प्रतं निजसुतेऽपि विधातुम् ॥ ४८ ॥

कालसम्बरगृहे समगाद्यो
वृद्धिमाप्य च स षोडशलाभान् ।
षोडशाब्दवयसा कृतभूषः
प्रापितस्तव समीपमिदानीम् ॥ ४९ ॥

त्वमपि मदन किं भो चेष्टसे त्रातरीत्थं
पितरि सकलपूज्ये स्नेहगेहे मुरारौ ।
सकलनरपतीन्द्रैः सेव्यपादरविन्दे
कुरुवर करणीयं पुत्र मुञ्चान्यचेष्टाम् ॥ ५० ॥

इति निगदति साधौ माधवोऽत्यन्ततोपा-

न्निखिलबलविनाशोद्भूतशोकाच्च मन्दः ।

द्रुतगतिरिति कामं प्राह वत्सेहि शीघ्रं

निजभुजवरगाढाश्लेषसौख्यं प्रयच्छ ॥ ५१ ॥

वचनमिदमुपेन्द्रस्यातिसस्नेहगर्भं

श्रवणसुखदमुच्चैरङ्गजस्तन्निशम्य ।

क्षितिधिनिहितमौलिः केशवस्यांग्रिपद्मं

तदनु पुनरनंसीत्कामपालस्य पादौ ॥ ५२ ॥

अविरलपुलकौघैः सूचितान्तःप्रमोदः

प्रविगलदुरुवापैर्मूर्ध्नि सिञ्चन्निनितान्तम् ।

तनुजमिति विलोक्य प्रस्फुरद्वाचयष्टिः

स्विदिलवचितदोर्भ्यामालिलिंगातिगाढम् ॥ ५३ ॥

तदनु वदति तोपात्पूर्णचित्तो मुनिस्तौ

किमिह चिरमकार्यं तिष्ठतोद्यापि वीरौ ।

प्रविशतमतिलोलापांगदङ्गनागरीणां

नयनमुदप्रनूनां प्रापयन्तौ पुरीं स्वाम् ॥ ५४ ॥

निगदितमुपकर्ण्योवाच नारायणस्तं

क्षयमुपगतसैन्यौ बन्धुभिर्विप्रयुक्तौ ।

पुरि विपुलतरायां द्वौ नतौ निर्नरायां

वद कथमिह शोभां धारयावो विशन्तौ ॥ ५५ ॥

मुनिरिति हरिवाक्यं दैन्ययुक्तं निशम्य

प्रहसितमुखपद्मोऽवोचदित्थं मुरारिम् ।

अहिदमन न कश्चिन्मन्मथेनाजिमध्ये

गजतुरगपदातिष्वर्दितः परमार्थ्यात् ॥ ५६ ॥

अयमतिशयविद्यः सर्वविद्याधरेशः

सकलजनमनोज्ञो मायया जेतुमीशः ।

त्रिभुवनमपि नो वा मारयत्यार्द्रचित्तो

रिपुमपि बलशाली किं पुनर्वंधुलोकम् ॥ ५७ ॥

भव मुदितमनस्कस्त्वं मुरारे प्रकामं

सकलमपि च सैन्यं त्वं समुत्थाप्य पित्रे ।

स्वजनसुखसमुत्थं देहि शर्माङ्गज त्वं

इति मुनिवचनेनोत्थापयत्तलोपि सर्वम् ॥ ५८ ॥

तुरंगमातंगरथाधिरूढा

नरेन्द्रभीमार्जुनसारणाद्याः ।

प्रबुद्धनीलोत्पलपत्रनेत्राः

समुत्थिता विस्मयपूर्णचित्ताः ॥ ५९ ॥

घंटारवप्रतिनिरुद्धदिशो गजेंद्रा

अश्वाश्च निष्ठुरखुरक्षतमेदिनीकाः ।

उत्केतवश्चटुलतुंगहयारथौघाः

युद्धे च सत्वरमुदस्थुरमी च योद्धाः ॥ ६० ॥

एवं चतुर्विधवले मिलिते च भूरि—

व्यालोलहेतिततिरुद्धदिगंतराला ।

आनन्दपूर्णवदनो मदनागमेन

प्रोवाच सूनुमिति मानधनो मुरारिः ॥ ६१ ॥

स्वां मातरं युवतिमप्यचिरान्मनोज

द्रागानयानय सुखप्रद धैर्यराशे ।

पित्रोदितं वचनमित्थमदो निशम्य

कामोकरोदथ तथैव विनीतवर्यः ॥ ६२ ॥

संमार्ज्यं सर्वविशिखांतरमम्भसाति—

सद्गन्धिना समभिपिच्य विचित्रपुष्पैः ।

आगुल्फपूर्णविपणिं रचिताद्रिशोभा—

मुत्तोरणां मुरारिपुर्मदनेन सार्द्धम् ॥ ६३ ॥

उदधिविजयपूर्वानानमस्यांगजेन

भुवनविधुमनंगं द्रष्टुकामाः समन्तात् ।

पटुपटहनिनादैः क्षोभयन्पौरनारी—

हरिरिव सजयन्तः स्वां पुरीमाविवेश ॥ ६४ ॥

यदि भवति नरश्चेत्कामदेवेन तुल्यो

भवतु निजविभूत्या निर्जिताशेषभूतेः ।

रिपुसमिति विजेता भोगगेहं यशस्वा—

नितरनृभिरहो किं कष्टकर्माभिरूपैः ॥ ६५ ॥

यदि भवेत्तनुजो रमणीजने

भवतु कामसमः सकृदेव हि ।

भवति चेज्जननी निजपुण्यतो

रुक्मिणीसदृशी भवतादिह ॥ ६६ ॥

किमु कुलमिह पुण्यं यादवानां हरिर्वा

किमुत खचरनाथः काञ्चनस्रक्सनाथः ।

किमु गजपुरनाथस्यांगजा पुण्यगेहं

गुणनिधिमदनस्य प्राप्तितः किं पुरीयम् ॥ ६७ ॥

क्षितिपतिसुत एषो यो हतो जातमात्रः

खदिरवनशिलाधःस्थापितः सम्पिधाय ।

किल खचरनृपेण प्राप्य संवर्धितो यः

प्रभुरिह पितृगेहं प्राप्तवान्मातृपुण्यात् ॥ ६८ ॥

रिपुरपि वरवन्धुर्जातवानस्य हर्ता

यदि पुरि परमद्भर्या वर्द्धितोऽसौ महात्मा ।

क्व नभसि गतिरस्य क्व प्रधानोरुलम्भः

क्व च कुसुमधनुष्मान्स्याज्जगत्यां प्रसिद्धः ॥ ६९ ॥

सर्वस्याभयदानदुश्चरतपोनुष्ठानपूजादिना

नूनं पुण्यमनेन सञ्चितमलं जन्मान्तरे निर्मलम् ।

इत्थं शौर्यमनाविला गुरुजने भक्तिर्यशश्चेदृशं
लक्ष्मीः स्यादिदमन्यथा कथमहो रूपं च नेत्रोत्सवम् ॥ ७० ॥

शृण्वन् जनोक्तमिति राजगजाधिरूढः
श्वेतातपत्रस्निग्धामरवीज्यमानः ।

सीमन्तिनीजनविलोचनकैरवेन्दुः
सम्राट् शनैः कृतसमुत्सवमाप वेश्म ॥ ७१ ॥

शितिसंवरोध दयितासहितः
खगकन्यकाः समुपगृह्य वराः ।
विनिशम्य कीर्तिमिति तस्य मुदा
समुपाययौ रतिपिता च खगः ॥ ७२ ॥

प्रकृतिललितमूर्तिश्चारुवीणा स्वराया
जनितजनमुदोस्या विश्वरूपाप्तकान्तेः ।
कनकयमलकुम्भोज्ञासिपीनस्तनाया
विकसितकमलश्री वक्रशोभान्वितायाः ॥ ७३ ॥

विततवहलधूपाकृष्टभृंगालिकास्याः
त्रसितशिशुमृगाक्ष्या लोलकेतूद्भवबाहोः ।
यदुनरपतिपुय्याः कामवीवाहतोपा-
दभवदधिकशोभा योषितो वा परैव ॥ ७४ ॥

गगनतलमशेषं छादितं केतुवृन्दैः
समदकरिघटाभिर्मण्डिता वाजिभिश्च ।
खचरयुवतिसङ्घा नेदुरुत्तंगपीन—
स्तनजघनभरेणानघ्रमध्याः समन्तात् ॥ ७५ ॥

क्वचिदतिशयनृत्यं कुत्रचिद्देववाद्यं
क्वचिदुरुमणिमाला तोरणान्युन्नतानि ।
ललिततुरगवृन्दं स्यन्दनानां क्वचिच्च
जितसकलमृगाङ्गश्छत्रसङ्घः क्वचिच्च ॥ ७६ ॥

इति सकलविभूत्यां चिन्तितोपस्थितायां
रुचिरचरुभिरुच्चैर्दीप्तदीपैश्च धूपैः ।

जिनपतिपदपूजां संविधायादरेण

अभवदथ विवाहः कामरत्योस्तदानीम् ॥ ७७ ॥

सुरयुवतिसमानाः पञ्चशत्याष्टसंख्या

उदधिसमरमणयो लीलयोपायतासां ।

खचरपतिभिरेवं निर्मिते सद्विवाहे

स्वजनपरजनौघैः पूजिते चानुपूर्व्या ॥ ७८ ॥

अथ सभागतमाह यदूत्तमो

जिगमिपुं खचरेश्वरमन्यदा ।

शिशुममुं परिपालितवान्यत—

स्तव सुतः प्रथमं चरमं मम ॥ ७९ ॥

इति विचिन्त्य समं यदमुष्य त—

त्खचरनाथ विधेयमहो त्वया ।

अभिदधाविदमेव च रुक्मिणी

समभिनन्द परं कनकस्रजम् ॥ ८० ॥

इच्छाविभूत्योः सदृशं मुरारिं

सम्पूजयित्वा दयितासमेतम् ।

विमुच्य दुःखादथ सोपि काम—

मार्त्तियं संचुम्ब्य जगाम धाम ॥ ८१ ॥

अथ गतवति खेटे क्षमापतावाप्तपूज्ये

सकलयदुनरेभ्यो भोजपाण्ड्वादिकैभ्यः ।

मुदितमनसि विष्णौ तत्कुले चाप्यशेषे

विगतशुचि जनन्यां नारदे चापि जाते ॥ ८२ ॥

विलासिनीवक्रसरोजपट्पदः

सुखामृताम्भोनिधिमध्यवर्ती ।

निषेव्यमाणः स्वजनैर्दिवानिशं

विवेद कालं न गतं मनोभवः ॥ ८३ ॥

अथ मदनविवाहप्रेक्षणोद्भूतदुःखा

स्वतनयमपि सत्या याचयित्वाऽन्यकन्याः ।

कमलवदनकाभिः प्रापयचारुभूत्या

ललितकरगृहीतिं भानुमुत्तुंगकीर्तिम् ॥ ८४ ॥

जन्मन्येव हतोरिणातिविषमे क्षिप्तोऽथ गर्ते तथा

दत्ता चैव महाशिला च विजनेऽरण्ये स्वपुण्यात्ततः ।

वालो लब्धजवोत्सवः खचरपेनानद्य संवर्धितो-

ज्ञानी मानधनः शुचिर्निजयशोध्वस्तारिदर्पोदयः ॥ ८५ ॥

विद्येशो विपुलाह्वाप्तविजयः सत्येष्टविध्वंसको-

प्यत्यंतं भुवि सत्यवाक् प्रियतमो लोकस्य येनाभवत् ।

सोऽयं धर्मदिवाकरो जिनमतः सेव्यो बुधैः संततं

संसारान्बुधिशोषणेतिनिपुणो भव्याब्जिनीवांधवः ॥ ८६ ॥

इति श्रीसिन्धुराजसत्कमहामहत्तमश्रीपद्मपुरोः पण्डितश्रीमहासेना-

चार्यस्य कृते प्रद्युम्नचरिते दशमः सर्गः ॥ १० ॥

जननि सप्तमजन्मसहोदरः

सुरपतिः किलमेव तरिष्यति ।

क्षितिपतेस्तनयत्वसमीहया

निजजनाद्विदितं न मृषा भवेत् ॥ १३ ॥

तनुभवं यदि वाञ्छसि तं सुरं

जितनिशाकरहारमपि द्युता ।

खगसुतादिवसे च ततोऽम्बिके

तव करोमि तदाकृतिकं वपुः ॥ १४ ॥

तदुदितं च निशम्य जगाद सा

स्मितमुखाम्बुरुहा मदनं प्रति ।

तव समः किमु पुत्र सुतो भवे-

न्न हि समोस्ति रवेरिह विष्टपे ॥ १५ ॥

इयमतीव मम प्रियकारिणी

सुत सपत्न्यपि जम्बवती सदा ।

सुरमतः कुरु जम्बवतीभवं

सदुपकारफला हि विभूतयः ॥ १६ ॥

तदुदितं च निशम्य मनोभवः

प्रकृतितो जननीवचनादृतः ।

अवसरं च निरूपयितुं पुनः

कृतितनुः स्थितवानिति माधवः ॥ १७ ॥

अथ वसंतमहोत्सवसंगते

शुभदशुल्कभवे दशमे दिने ।

अवतरिष्यति निश्चयतो भुवं

सुरप इत्यवगम्य जनार्दनः ॥ १८ ॥

निजवधूं प्रथमां वनजाननां

सुतदिनत्रयलम्भवितोषिणीम् ।

समुपगृह्य गतो गिरिसन्निधौ
वनमनन्यसमं कुसुमाकुलम् ॥ १९ ॥

अवसरेऽत्र करांगुलियोजित-
प्रवरमुद्रकया क्षणमात्रतः ।
मुदितजांबवतीमपि केतुजा-
कृतितनुं प्रजिघाय मनोभवः ॥ २० ॥

प्रलघुभिः परिवारजनैर्वृता
तदनुकारमियाय च मुद्रया ।
समभिगम्य च रैवतकं गिरिं
रतिमवाप्य च हारमवाप सा ॥ २१ ॥

च्यपगमय्य करांगुलिमुद्रिकां
स्मितपुरःसरमाह निजागमम् ।
इति कृते च तया हरिरुक्तवान्
किमिदमित्यभिधादथ शार्ङ्गिणम् ॥ २२ ॥

समुपहस्य जगाद हरिः पुन-
र्मदनचेष्टितविस्मितमानसः ।
जगति पीनघनस्तनिकस्य क-
स्तनुभृतां कुरुतेऽत्र हिताहिते ॥ २३ ॥

स्वकृतकर्म करोति सदैव ते
तदिह पुण्यमिति प्रतिपादितम् ।
सुतमिमं प्रथमप्रिययोषिते
किल ददामि सदा परिभाविते ॥ २४ ॥

विपुलपुण्यमदाच्च तव प्रिये
भवतु नैव तथापि मम क्षतिः ।
यदि भविष्यति तु त्रिदिवच्युत-
स्तव तनौ मदनानुजकैटभः ॥ २५ ॥

प्रचुरपुण्यतया स महाप्रभः
 पृथुयशाः किल संव इति श्रुतः ।
 श्रितसुरेश्वरगर्भमनोहरा—
 मिति निगद्य चिरं प्रजिघाय ताम् ॥ २६ ॥
 रतिगृहे किल यावदसौ स्थितः
 प्रथमयोपिदवाप शचीसमा ।
 कुसुमतल्पतले मृदुपलवे
 भ्रमरसंहतिगीतमनोहरे ॥ २७ ॥
 शिशिरमारुतनुन्नपरिश्रमे
 तपनुदुत्तमशाखिभिरावृते ।
 मधुमदारुणलोचनया रण—
 न्मणिविभूषणभूषितया गलत् ॥ २८ ॥
 त्रपविजृम्भितकामविकारया
 भणितनिर्जितहंसवधूटया ।
 विविधविभ्रमहासबिलासस-
 च्छटुलमन्मनभाषणदक्षया ॥ २९ ॥
 चिरमरंस्त रतश्रमसम्भव-
 स्विदिलवैश्रितचारुशरीरया ।
 इति रते सति तत्र दिव्ययुतः
 प्रथमयोषिति गर्भधरोऽभवत् ॥ ३० ॥
 सकलयादवचित्तहरौ हितौ
 प्रियवधूद्वयगर्भसमुद्भवौ ।
 प्रतिदिनं जय एव समृद्धयो
 यदुकुलस्य मुदश्च निरंतराः ॥ ३१ ॥

१ क. ख. पुस्तकयोर्यद्यप्ययमेव पाठः परन्तु कोपे शुभयुक्तार्थकः शंव इति
 पाठ एव वर्तते स एव समीचीनः प्रतिभातीति ।

समभवंस्तु तयोर्वरगर्भयोः

पृथुफलोदययोरभिवृद्धितः ।

नवनवोदयदेषु नवस्वथो

व्यपगतेष्वथ मासगणेषु सा ॥ ३२ ॥

सुतमसूतसुजं ववतीस्फुर-

द्वरमणिप्रचयाभमनुत्तमम् ।

कमलनाभिसुसारथिदारक-

प्रथमसूनुरभूद्धि सुदारकः ॥ ३३ ॥

प्रथितवीरमहाहरिमंत्रिणो

ऽप्यभवदेव हि बुद्धिसुसेनकः ।

गरुडकेतुचमूपतिदेहजो

जयपदातिरभूद्वरसेनकः ॥ ३४ ॥

इति चतुर्भिरमैकदिनोद्भवैः

प्रववृधे वरजं ववतीसुतः ।

सुतसुभानुमसूत सुभामिका

जितसुभानुमनेकसुलक्षणम् ॥ ३५ ॥

ललितवालकचेष्टितमम्बुज-

प्रचयकान्तिधरं कमलेक्षणम् ।

यदुकुलाखिलयोषिदनुत्तम-

प्रवरपङ्कजिनीवरपदपदो ॥ ३६ ॥

करतलात्करतः पुरि लीलितौ

विविधभूषणवेपविभूषितौ ।

नयनचित्तहराद्भुतचेष्टितौ

रणितकिंकिणिसञ्चरणोज्ज्वलौ ॥ ३७ ॥

मदनभान्वनुजावुरुचेष्टिता-

वनुदिनं परिवृद्धिमवापतुः ।

इति विचित्रकलागुणनायका—

वधिकरूपयुतावतिमुग्धकौ ॥ ३८ ॥

रुचिरवालयवयोव्यतिलङ्घनौ

वरकुमारवयोधिरतौ मतौ ।

अथ कदाचिदनेककुमारकैः

परममित्रतया परिवारितौ ॥ ३९ ॥

कुसुमचित्तमनोहरमण्डपे

हरितनूजसुशंवसुभानुकौ ।

बलपुरःसरयादवसाक्षिकं

स्फुटदुरोदरसद्रतिकारिणौ ॥ ४० ॥

अथ बभूवतुरुन्मदवेपिणौ

गृहगृहीतसुकोटिसवर्णकौ ।

द्रुततरं च जिगाय तमंगज—

प्रियतमो वरभानुसहोदरम् ॥ ४१ ॥

जितहिरण्यककोटिविलक्षधीः

समभवत्स्वजनैः सह भामिका ।

पुनरपि प्रजिघाय सुतं खला

शतनिनादवतो बलतः सभाम् ॥ ४२ ॥

खचरकुर्कुटकस्य जिगीषया

द्विकसुकोटिधनं पटुभामिका ।

तमपि बालवियोगविलापिनीं

समुपलभ्य जिगाय च कुर्कुटीम् ॥ ४३ ॥

पुनरतीव विलक्षतयाऽभव—

न्मृतसमाथ सुकेतुसुता चिरम् ।

पललगन्धजितान्यसुगन्धक—

श्रतुरुदग्रककोटिपदुन्मदी ॥ ४४ ॥

प्रथितशंवकुमारचरोप्यदा—

त्रिखिलमर्थिजनाय धनं तदा ।

उदितरोपमनाः पुनरप्यरं

सदसि भाणयतिस्म मदोद्धतम् ॥ ४५ ॥

चसनकान्तिजिताष्टगुणामहं

कनककोटिमनूनतमां ददे ।

इति तदप्यजबद्धुतभुक्शिखा—

विमलतायुगनूनसुतेजसा ॥ ४६ ॥

कनकतन्तुविनिर्मितविस्फुर-

द्रुचिरवस्त्रयुगेन विलोभधीः ।

पुनरदात्तदपि क्षपिताद्भुतः

कनकसन्मणिकुण्डलहारकैः ॥ ४७ ॥

पुनरभूद्विजिगीषुरतो जितो

विजयपोडशकोटिधनं ददौ ।

मदनबुद्धिवलेन सकौस्तुभं

समुपलभ्य तदाभरणोज्ज्वलः ॥ ४८ ॥

प्रजितवानथ जंववतीसुतः

खगपकेतुसुतातनुर्ज तदा ।

दददभूदखिलार्थमथार्थिने

प्रियतमो निखिलस्य जनस्य च ॥ ४९ ॥

त्रिभुवनेऽमितवस्तु ददज्जनः

प्रियतमो न भवेदिह कस्य वा ।

चलनिदर्शनतश्च जिगीषुकः

खगवलौघसुगर्वितमानसः ॥ ५० ॥

स्वकजनन्युदितादकरोद् ग्रहं
 द्विगुणकोटिधनं प्रथमोदितात् ।
 तुरगवत्कृतसर्वविभूषणः
 पुरि समस्तजनैरतिवीक्षितः ॥ ५१ ॥
 भ्रमणरेचकतः प्रतिवाह्य तं
 जितवताथ जितोऽनितमत्सरः ।
 कनकवाहनकर्मतया ग्रह—
 द्वयमतिसंयतोप्यभिधाय तु ॥ ५२ ॥
 स्थितवति प्रियकीर्तिसुभानुके
 मनसि कार्यमधान्मदनानुजः ।
 यदि जयामि महाधिकसेनया
 किल ददाति मतं ग्रहमत्र मे ॥ ५३ ॥
 कनकवाहनकर्मतयाप्ययं
 तदपि दुर्घटमत्र करोमि किम् ।
 इति विचिन्तयते मदनो ददा-
 द्विजयधोपसुरेन्द्रसुजालके ॥ ५४ ॥
 तदुपलब्धिचलाद्बलदर्शने
 विजितवान् लघु भानुसहोदरम् ।
 ग्रहितया त्वपनेतुमशक्यया
 तुरगतामुपनेतुमभीष्टवान् ॥ ५५ ॥
 बलयुधिष्ठिरभीमपुरःसरैः
 कथमपि प्रतिबोधमवापिता ।
 हरिरदान्मुदितोस्य निजं पदं
 नृपमतं मितमासदिनं स च ॥ ५६ ॥
 अनुभवन् सुखमास्त हृषीकजं
 सखिभिरेकदिनप्रभवैः समम् ।

अथ कदाचिदमुं सुकुलस्त्रियां
 वलतया कृतशीलविखण्डनम् ॥ ५७ ॥
 समवगम्य पराभवशंकिनी
 हरिमुपालभते जनताखिला ।
 हरिरपि प्रतिबुद्धसुताहितो
 ऽभ्युपगतेषु दिनेषु गतेष्वथ ॥ ५८ ॥
 स्वकृतदोषविदूषितमात्मजं
 पुरवरात्कुपितो निरजीगमत् ।
 हरिमप्रच्छदसौ पुनरादृतः
 कथय देव ममागमनं कदा ॥ ५९ ॥
 अवददेष यदा प्रथमप्रिया
 सह मुदंकनिवेशितमादरात् ।
 पुरजनस्य समक्षमनल्पया
 जनमनोहरमङ्गलसम्पदा ॥ ६० ॥
 पुरवरं प्रविवेशयति स्वयं
 प्रविश शंव तदा क्रियते क्षमा ।
 पुरवराच्च निरित्य स तत्क्षणा-
 च्छरुणयोषिदभूदधि तद्वनम् ॥ ६१ ॥
 तदनु तामवलोक्य तनूदरीं
 समुपश्रित्य च संस्करिणी जगौ ।
 अवगणा किमु तिष्ठसि कन्यके
 ललितवेषधरा विजने वने ॥ ६२ ॥
 इति निशम्य जगाद च तामसौ
 शृणु तवास्ति परं यदि कौतुकम् ।
 नृपसुताहमनूढतया स्वकैः
 परिजनैर्जनकेन समं पुरम् ॥ ६३ ॥

उपगता न च वेद्मि गतः क वा
 मम पितात्र ततः स्थितवत्यहम् ।
 इति निशम्य गृहं प्रतिवेद्य तां
 शयनभोजनवस्त्राविभूषणैः ॥ ६४ ॥
 अनुदिनं प्रातिपालयतिस्व सा
 कनकचारुलतामिव कोमलाम् ।
 व्यपगतेषु दिनेष्वथ केषुचि-
 न्मदनमोदिवसन्तसमुत्सवः ॥ ६५ ॥
 समभवज्जनतामुदमावहन्
 दिशि दिशि प्रसरन्मलयानिलः ।
 मधुपकोकिलनादनिनादके
 विविधपुष्पसमृद्धिसमाकुले ॥ ६६ ॥
 सति मधाविति भानुसहोदरः
 समवयस्यगुणैर्मुदितः परम् ।
 रथतुरङ्गमवारणपत्तिभिः
 परिवृतः पुरकान्तिविलोकने ॥ ६७ ॥
 निहितदृक्कलवन्दिजनैः स्तुतो
 निरगमन्मधुसम्पदमीक्षितुम् ।
 मधुरतारगुणं प्रमदावहं
 समययोग्यमनंगशरारवम् ॥ ६८ ॥
 प्रतिममुक्तविकारमथाशृणो-
 द्युवतिगीतमनन्तगुणालयः ।
 श्रुतिसुखं प्रणिशम्य तदाभवत्
 कुसुमबाणशिलीमुखताडितः ॥ ६९ ॥
 तमवलोक्य तथा स्थितमङ्गजम्
 समुपयाच्य च तां वरकन्यकाम् ।

पुरजनैरभिवीक्षितमंगलं

प्रतिविधाय निजांकविवर्तिनीम् ॥ ७० ॥

मधुमिदोऽग्रवधूः स्वयमादरात्

समधिरोप्य करेणुमथानयत् ।

कृतपिशाचमृगाधिपतद्भयः

सरभसं च तदा मदनानुजः ॥ ७१ ॥

हरितनूजसुभानुकृते स्त्रियां

करगृहीतिमशंकतयाकरोत् ।

तदवगम्य जनैः कथितं हरिः

प्रमुदितो जननी च विशेषतः ॥ ७२ ॥

विमदभामिकयान्यवधूजनै-

रकृत पुत्रविवाहविधिः पुनः ।

उपहसन्नुपसृत्य पितामहं

चिरपरिभ्रमणात्तवरांगनम् ॥ ७३ ॥

शतवधूवरतामदमुद्वहन्

चिरमरंस्त च भानुसहोदरः ।

मदनशंभुकुमारवरावथो

विदितरुक्मिसुतामुपयाच्य ताम् ॥ ७४ ॥

अनुपलभ्य विलक्षतया वला-

दहरतां स्वपचाकृतिधारिणौ ।

सकलयादवचित्तहरोऽंगजः

प्रतिनिधिर्वनिताजनवल्लभः ॥ ७५ ॥

अभवदत्र तयोस्तनुजोऽचिरा-

द्यमनुरुद्ध इति ब्रुवते जनाः ।

इति स शंभतनूजपुरःसरैः

स्वजनवन्धुजनैः परिवारितः ॥ ७६ ॥

विषयजं सुखमम्बरगामिभिः

समुपनीतमभुंक्त निरन्तरम् ।

भवनपर्वतनद्युपसागरे

निषधनीलतटे वरपर्वते ॥ ७७ ॥

अनुवभूव मनोभवसत्तमो

नयनकान्तवपुर्निजवल्लभाः ।

ऋतुषु पदस्वनुरूपमिति प्रभुः

प्रणयिनीजनचित्तहरक्रियः ॥ ७८ ॥

समुदुदारमदो रमणप्रियैः

परिजनैः परिसेवितशासनः ।

सुरभिपाटलचूतसुचम्पक-

स्फुरितकिंशुकमाधविकागलत् ॥ ७९ ॥

वकुलनागजकेतकयूथिका-

प्रभृतिपुष्परजोरुणदिङ्मुखे ।

बहुरुचिः कृतपुष्पविमानमुक्

प्रियकृतागसि तोषविकासिनि ॥ ८० ॥

स्फुरितचेतसि मासि वसन्त इ-

त्यभिमते पथिकांगवितापिनि ।

ललितयौवनगर्वसुनिर्भर-

प्रवरनाटकगीतविदंगना ॥ ८१ ॥

समितिमध्यगतो गतविघ्नक-

श्चिरमरंस्त सुखं मकरध्वजः ।

तदनुमासि शुचौ सुविचेष्टितः

क्षपितवृक्षसरस्यतितापिनि ॥ ८२ ॥

चलहचम्पकरेणुकदम्बके

कुसुमनिर्भरशोभितमल्लिके ।

तदनु भाविनि मासि विदाहिनि
कुसुमपल्लवसंस्तरणे द्रवः ॥ ८३ ॥

विपुलदूष्यपटावृतभूमिके
किसलयांकुरहारमृणालिका ।

मलयजादिसुदिग्धवपुश्चरं
शिशिरवारिसुसीकरशोभिते ॥ ८४ ॥

मधुरपानविधूनपरिश्रमः
श्रमरताम्बुविहारविदग्धिका ।

प्रियतमाभिरमा मकरध्वजः
चिरमरंस्त सुखं गतविघ्नकः ॥ ८५ ॥ (?)

गजघटाभपयोदनिरन्तरे
स्फुरितविद्युति गर्जितभीषणे ।

अमरचापविभूषितदिङ्मुखे
दिशि दिशि भ्रमदुन्मदचातके ॥ ८६ ॥

कुटजकन्दलनीपसुकेतुकी
वरशिलीध्रकदम्बपुरःसरम् ।

कुसुमनिर्भरसर्वदिशि भ्रम-
द्बलपक्षिगणे समये सति ॥ ८७ ॥

रतिपरिश्रमनोदिसुसीकरैः
कृतरतिर्वनितासहितः पतन् ।

जलसमूहनिरीक्षणकौतुको
ऽभजत सौख्यमनन्तसुतः परम् ॥ ८८ ॥

तदनु शुभ्रघनैर्विरलैर्नभः
समभवञ्छतमन्युशरासनैः ।

अनुदिशं निचितं कुमुदाकर-
प्रतिमशुभ्रचयैरतिनिर्मलैः ८९ ॥

तदनु योग्यतमैरतिहेतुभि-
 र्वैरतनुर्वनिताजनमध्यगः ।
 अरमताद्भुतभोगनिधिर्महान्
 सुरपतिप्रतिमोऽथ दिवानिशम् ॥ ९० ॥
 कमलकांतिविनाशिनि निष्पत-
 द्धिमसमूहविमर्दितभूरुहे ।
 भवनगर्भगृहे रमते चिरं
 हरिसुतः प्रथमो हिमवत्क्षणे ॥ ९१ ॥
 मदनभोगमिमं परिवर्जित-
 प्रसितिमद्भुतरूपमहो जनाः ।
 परिनिशम्य निरस्य विमूढतां
 कुरुत किं न तदर्जनकारणम् ॥ ९२ ॥
 सकलचन्द्रसितातपवारण-
 स्थगितभानुकरः पृथुवारणः ।
 जय जयेति भट्टैः कृतसंस्तुति-
 र्भवति पुण्यधनोन्यभवे जनः ॥ ९३ ॥
 सदसि वेश्मनि चारुवने मह-
 न्मदविलासवतीभिरुपासितः ।
 बहुधनो बहुबन्धुजनोदयो
 भवति पुण्यजनो जगतीदृशः ॥ ९४ ॥
 उदरपूरणचिन्तनयाकुलः
 परविभूतिविलोकनखिन्नधीः ।
 क्षितिनिघृष्टतनुर्ज्जनवर्जितो
 भवति धर्मविहीननरोधमः ॥ ९५ ॥
 गृहनिवेशनमात्रविगर्हितः
 स्तवदशेपजनैस्तु वहिः कृतः ।

शिशिरवातविशोपितगात्रभृ-
 न्मदविमुक्तमना गुरुपापतः ॥ ९६ ॥
 गमयतीत्यमृतून्सकलानिमा-
 नतिशयेन महाविभवेऽनिशम् ।
 मनसिजे तु यदत्र निगद्यते
 तदपि साधुजनैरुपकर्ण्यताम् ॥ ९७ ॥
 सुरनरेंद्रखगेन्द्रशतावृते
 युधि हते हरिणा मगधाधिपे ।
 सकलभारतभूमिविभुत्वम-
 प्यभिगते मधुसूदनसत्तमे ॥ ९८ ॥
 जलजपूरणभोग्यधिशीलेशत्
 सगुणशार्ङ्गधनुःकरणादिकम् ।
 कृतवतीशिनि नेमिजिने तदा
 करगृहीति पराङ्मुखमानसे ॥ ९९ ॥
 स्थितवति व्रतशीलगुणालये
 प्रवररेवतके हतघातिनि ।
 विमलकेवलबोधविलोचने
 सुरकृते शरणे समवादिके ॥ १०० ॥
 सकलबोधनिधि यदुपार्थिवाः
 समभिनुत्य जिनं हतकिल्बिषम् ।
 अथ बभूवुरमोघवचःश्रुते-
 रणुगुणव्रतभूषणभूषिताः ॥ १०१ ॥
 पुरवरे पुरुषः सकलोऽभव-
 जिनमते निपुणोतिविशेषतः ।
 जिनमहामहिमातिविपक्वधी-
 र्जिनगुणस्मरणास्तमलीमसः ॥ १०२ ॥

नभितराजकपूजितशासनः

पुरि समस्तजनीनयनोत्सवः ।

जिनमताभिरतिः पुरुषुण्यतः

समभवत्सुचिरं मदनः सुखम् ॥ १०३ ॥

इति श्रीसिन्धुराजसत्कमहामहत्तमश्रीपप्पटगुरोः महासेनाचार्यस्य कृते

प्रद्युम्नचरिते एकादशः सर्गः ॥ ११ ॥

द्वादशः सर्गः ।

पल्लवाख्यं विहृत्याथ देशं नेमिजिनेश्वरः ।
ऊर्जयन्तं पुनः प्राप सुरासुरनमस्कृतः ॥ १ ॥
जिने तत्र समायाते शरणं समवादिकम् ।
चकार धनदो भक्त्या पाकशासनशासनात् ॥ २ ॥
स्थितं तत्र विदित्वा तं सर्वज्ञं विबुधाधिपाः ।
प्रापुर्मक्तिभरानम्रशिरस्थकरकुड्मलाः ॥ ३ ॥
श्रुत्वा समागतं नेमिं बन्धुप्रीत्या जनार्दनः ।
चच्चाल वन्दनायास्य दापयित्वा स घोषणाम् ॥ ४ ॥
कामपालस्तथा कामो भानुरन्येपि यादवाः ।
सत्याद्याः सर्वदेव्योपि स्ववाहस्थाः प्रतस्थिरे ॥ ५ ॥
आशाः प्रध्वनयंस्तूर्यैः प्लावयन्गजमदैर्महीम् ।
रजश्च तुरगोत्कीर्णं दिक्षु सर्वासु विक्षिपन् ॥ ६ ॥
पिवन्निवातपं विश्वमातपत्रैर्निरन्तरम् ।
नष्टदृष्टा दिशः कुर्वंश्चलच्चामरवीजितैः ॥ ७ ॥
वन्दिवृन्दारकारावैः पूरयन्निखिला दिशः ।
पदातिभिर्महीं पीत्वा विमुञ्चन् प्रतिभाति वा ॥ ८ ॥
एव जगत्तृणीकुर्वंस्त्रिखण्डाधिपतिः श्रिया ।
ऊर्जयन्तं गिरिं दूरादपश्यदिति सादरम् ॥ ९ ॥
आलापमिव कुर्वन्तं मत्तकोकिलनिस्वनैः ।
फलभारनतैः भक्त्या नमन्तमिव भूरुहैः ॥ १० ॥
अनारताम्बरभ्रान्त्या श्रान्ता यस्य हया रवेः ।
अवालचकुलं शृङ्गमाश्रयन्ते स निर्झरम् ॥ ११ ॥

सुवंशमुन्नतं सौम्यं बहुसत्त्वसमाकुलम् ।

अनेकपत्रसङ्कीर्णं स्वमिवाप महीधरम् ॥ १२ ॥

इत्थं सर्वैर्यदुपतिगणैरन्वितोन्तःपुरैश्च

त्यक्त्वा दूरादथ नरपतेरातपत्रादिचिन्हम् ।

भक्त्या नम्रः कतिपयनृपैर्विस्मितैस्तद्विभूत्या

प्रापञ्जनं समवशरणं यादवेन्द्रो विनीतः ॥ १३ ॥

मानस्तम्भध्वजवनसरांस्येवमादीनि दिव्या—

न्यानन्दीनि कचिदतिवृहन्नाट्यशाला मनोज्ञाः ।

भृङ्गारोद्यल्ललितचमरच्छत्रकुम्भादपूर्वा—

ण्यष्टौ शिष्टैरभिहितमहामंगलान्यंगभाजाम् ॥ १४ ॥

सिंहेभोक्षप्रवरवसनांभोजहंसेन्दुचक्र—

भ्राजत्केकैर्भुजगरिपुणा भूषितान् केतुवर्यान् ।

त्रीन्प्राकारांश्चतुरुपवनान्युन्मदालीनशुम्भत्

स्वच्छा वापीः कमलकुमुदैर्भूषिता भूतहीनाः ॥ १५ ॥

चल्लीगेहान्मधुपनिवहैर्देवयुग्मैश्च सेव्या—

न्नानापुष्पप्रगलितरजोरञ्जिताशेषदिक्कान् ।

स्तूपाङ्कान्तान्ध्वजततियुतान्मन्दरत्वाद् द्वितीया—

न्सद्रम्भंकात्रजतकनकानेकसन्मंगलानि ॥ १६ ॥

एतत्सर्वान्समवशरणायुक्तसत्कान्तिगेहान्

दृष्ट्वा तुष्टा विविशुरुदितांभोजवंधूपमानम् ।

स्थानं मान्यं जिनपतिवपुर्दासिनिर्धूतमोहं

कान्तं शान्तैरखिलतनुभृत्कुञ्जरैर्भाजिमानम् ॥ १७ ॥

तस्मिन्नेभिं नवविकसिताम्भोजपाण्यंघ्रिवक्त्रं

नीलाम्भोजप्रचयरुचिरं लक्षणैः शोभमानम् ।

क्रान्त्याधानं कमलसुरभिं स्तोतुमारेभिरे द्राक्

भक्त्या नाथं गुणगणनिधिं सम्परीत्याप्ततोषाः ॥ १८ ॥

रूपाधार प्रभुतम महाज्ञानराशे वितृष्ण
 क्षान्तिश्रीधृत्यतिशयपर क्रोधमानारिघातिन् ।
 गीर्वाणेशैर्यतिखगनृपैर्नूतपादाम्बुज त्वां
 कुर्मः स्तोत्रं कथमिव वयं शक्तिहीना मुनीश ॥ १९ ॥
 इत्थं बुद्ध्याप्यभवविभवोत्पत्तिबीजास्तघातिन्
 स्तुत्येशानैरपि परमतध्वातनिर्मूलनात्मन् ।
 लज्जाः स्तोतुं त्रपविरहिताः स्वार्थसिद्धयै वयं किं
 लज्जावन्तो जगति पुरुषा स्वार्थसिद्धिं लभन्ते ॥ २० ॥
 राजीमत्या रतिसुखनिधिं प्राज्यभर्त्ताप्सितोपं
 छित्वा भित्त्वा स्मरमयमहावज्रभिर्त्तिं नितांतम् ।
 प्रव्रज्यां त्वं विगलितरसां निष्ठुरां संसृतोऽभू
 रक्तः किं वा गणयति विभो निष्ठुरं चेतारं वा ॥ २१ ॥
 राहोर्वन्द्यः क्षयविरहितो निष्कलंकोस्तदोपो
 ज्योतिर्नाथो भ्रमणरहितो विप्रयुक्तेष्टकारी ।
 आशामीशो जनितकुमदस्तुंगसुस्थो महात्मा
 चन्द्रोऽपूर्वो भवसि जगतां त्वं जिनेन्द्रास्तपक्षः ॥ २२ ॥
 स्यान्नित्यं सत्पृथगपृथगद्वैतमित्यादितत्त्वं
 स्याद्भात्युच्चैः क्षणिकमपि ते वाचि वक्ति प्रसिद्धम् ।
 आप्तत्वं यज्जगति पुरुषो वीतरागोऽखिलज्ञः
 स्यादेवाप्तस्तदुभयमपि ज्ञायते तस्य वाक्यात् ॥ २३ ॥
 अज्ञानाब्दप्रदलनसदावायवे संशयाद्रि-
 स्फूर्जद्ब्रजप्रतिमवचसे भव्यसस्याम्बुदाय ।
 शीलालंकृत्यधिकरुचये देवदेवाय भर्त्रे
 भूयो भूयो भुवनगुरवे नेमये ते नमोस्तु ॥ २४ ॥
 इत्थं स्तुत्वामलगुणगणं नेमिनाथं वरेण्यं
 याच्ञां चक्रुर्वरमिममीयाद्वेन्द्राः समस्ताः ।

निःशेषा किं प्रवरसुखकंजौघवृद्धयै दिवाकृ—

द्या स्याद्भक्तिर्भवति भगवत्यस्तु सैवेति भूरिः ॥ २५॥

पश्चाद्भक्त्या व्रतगुणगणैर्भूषितान् शीलराशीन्
सप्तद्वयार्ह्यानखिलवरदत्तादिकान् साधुवर्यान् ।

स्तुत्वा नत्वा सकलयदवश्चारुराजीमर्तीं च
स्नानन्द्यास्थुर्विमलमनसः कोष्ठके मानुषाणाम् ॥ २६॥

एवं साधुष्वमरयुवतिष्वार्जिकाश्चाविकासु
श्रीमद्भौमीष्वविकलगुणज्योतिषां भाभिनीषु ।

भास्वन्मूर्तिष्वधिकमहसां राशिवद्भाविनीषु
प्रोद्यद्दीप्तिष्वसुरभुजगाद्येषु सद्यन्तरेषु ॥ २७ ॥

ज्योतिर्देवेष्वमरनिकरेषूत्तमक्षमाधरेषु
भ्राजन्तिर्यक्षपि निजपदे दक्षिणाद्ये जिनस्य ।

भक्त्या नम्रेष्वभिमुपगतेष्वालिकारूढहस्ते—
ष्वासीनेषु प्रभुमिदमथोवाच नेमिं गणेशः ॥ २८ ॥

माङ्गल्योक्ते मदगजरिपो सर्वसत्त्वाश्रयेह
क्षोणीनाथैर्नुतपद जिन प्राणिनोऽमी समस्ताः ।

शुश्रूषन्ति स्थिरवपुरथोदारभव्यार्थमस्मा—
द्वक्षि श्रेष्ठश्रवणसुखदं श्रावकेभ्यो वरेभ्यः ॥ २९ ॥

उक्तं श्रुत्वा जिनवरमुखाम्भोजतो निर्गतेतथं
भाषा यस्मात्सकलविदुषामेव एव स्वभावः ।

यद्यद्वस्तु प्रभवति हृदि प्राणिनां या च पृच्छा
तत्संदेहप्रदलनतया द्योतितं निष्क्रियाणाम् ॥ ३० ॥

जीवाजीवाद्यखिलमनघं तत्त्वमेदं सयुक्तिं
स्थित्युत्पात्तिप्रलयनिचितं सप्तभंग्योपनद्धम् ।

धर्माधर्मप्रकृतिविहितं द्योतयन्ती समन्ता—
द्यापिन्युच्चैस्त्रिभुवनहिता योजनक्षमातले सा ॥ ३१ ॥

स्यादेकात्मा द्विनयवशतो द्वित्रिभेदाच्चतुर्द्धा
नामाद्यैर्वा षडपि च तथा यत्प्रभेदाः समुक्ताः ।

सत्संख्याद्यैः किमिति नमयन्मानपूर्वैः प्रसिद्धं
त्रैकाल्यं सत्रिभुवनमभिप्रेतरूपं यथावत् ॥ ३२ ॥

जीवस्थानं गुणपदयुतं स्थानमन्यत्तु गत्या
युक्तं सद्भिः सकलभुवनस्वामिभिर्मार्गणानाम् ।
संसारं तज्जनकमपि सन्मुक्तिमस्याश्च हेतुं
चक्री शुद्धामलमदविपद्योतिनी देहभाजाम् ॥ ३३ ॥

इत्थं सर्वं जिनवरवचः सन्निशम्याखिलार्थं
केचिज्जाता व्रतगुणमहाशीलयुक्ताश्च भक्त्या ।

अन्ये चासन् समयुतधियो देवपूजाभिरक्ताः
कामक्रोधप्रदलनतया मन्दरागात्मरूपाः ॥ ३४ ॥

प्रस्तावेत्राभणादिति जनस्तीर्थकृच्चक्रवर्ति-
श्रीधृच्छत्रुप्रथितगुणसत्सीरिणां भूरिधानाम् ।
नामायुस्तत्प्रमितगुणसंख्यान्तरं राज्यमेपां
श्रोतुं वाञ्छाम्यधिप कथयेत्युक्तवान्सोपि सर्वम् ॥ ३५ ॥

कर्णाञ्जलिपुटैः पीत्वा तज्जिनेन्द्रवचोमृतम् ।
दृष्टाः सर्वे हली चैव पप्रच्छ निजवाञ्छितम् ॥ ३६ ॥

अनाद्यं कृतकं नाथ जातस्य च ध्रुवं मृतिः ।
अतो द्वारवतीनाशो मरणं च हरेः कुतः ॥ ३७ ॥

इति पृष्ठो जगौ नेमिः पुरी मध्येन हेतुना ।
साधोर्द्धोपायनादस्माद् द्वादशेव्दे विनश्यति ॥ ३८ ॥

मृगव्यसनमास्थाय कौशंववनमाश्रितात् ।
जरत्कुमारतो विष्णोर्मृतिः स्यादिषुघाततः ॥ ३९ ॥

श्रुत्वैवं सभयाः केचित्पारांतरमुपागताः ।
 अन्ये वैराग्यमापन्नाः सर्वज्ञं शरणं ययुः ॥ ४० ॥
 सर्वज्ञवचनं मिथ्याकर्तुं द्वीपायनो मुनिः ।
 रोहिणीसहजोऽयासीद्विदेशं दृष्टिदुर्वलः ॥ ४१ ॥
 नमन्नखिलसामन्तमौलिमालार्चितक्रमः ।
 प्रियते यदि मत्तोपि हरिः किं साध्यमत्र मे ॥ ४२ ॥
 इति मत्वा जरासूनुरपास्य विषयान् पुरीम् ।
 सोदरैर्द्धार्यमाणोपि विवेश विजनं वनम् ॥ ४३ ॥
 मद्यांगैर्मद्यसन्धानं त्यजतेति यदूत्तमः ।
 पुर्यामदापयच्छीघ्रं तथापि पटहं भयात् ॥ ४४ ॥
 प्रिया ममाङ्गजो भ्राता यदि कश्चिज्जिनोदितम् ।
 तपो गृह्णाति गृह्णंतु वारयामि न निश्चितम् ॥ ४५ ॥
 भाविभीत्याकुलां वीक्ष्य द्वारिकामथ भानुमान् ।
 उदयश्रियं विनिन्दित्वा रक्तोप्यासीत्पराङ्मुखः ॥ ४६ ॥
 हरिदुःखं तथा भावि नूनं द्रष्टुमनीश्वरः ।
 अस्ताचलतटाद्भानुः पपातापरवारिधौ ॥ ४७ ॥
 तमुदंतं समाकर्ण्य दुःखितेवाब्जिनी परम् ।
 म्लानाम्बुजमुखारोदीत्करुणैर्मधुपस्वनैः ॥ ४८ ॥
 संध्या सिन्दूरकौसुम्भकिंशुकाततिसन्निभा ।
 आविरासीत्पुरोदाहं सूचयन्तीव भाविनम् ॥ ४९ ॥
 परलोकमिते भानौ शकुंतार्तरवा शुचा ।
 संध्या रक्ताम्बरायासीद्विनाशमिव तत्क्षणात् ॥ ५० ॥
 ततस्तमोणवो दिक्षु प्रसर्पन्तो विरेजिरे ।
 धूमांशा इव सम्भूतास्तद्वहेर्भाविनो घनाः ॥ ५१ ॥

अविवेकं निरुत्साहं मनो भ्रामयदुत्पथे ।
 मोहजालोपमं जातं तमो मिथ्यावभासकम् ॥ ५२ ॥
 ततस्तारगणस्पष्टः समभूतमसि क्षणात् ।
 प्रायेणाल्पद्युतिर्भाति तमस्येव विशेषतः ॥ ५३ ॥
 उन्मूलयंस्तमोजालं कुमुदं परिवर्द्धयन् ।
 उदियाय निशानाथः प्रोषितस्त्रीभयंकरः ॥ ५४ ॥
 कृताङ्गमण्डनो भर्तुरपराधपराङ्मुखः ।
 दूतीप्रेषणकर्मादि प्रारेभे वनिताजनः ॥ ५५ ॥
 संवृत्ता रतिसम्भोगे यथा च क्रमतस्तथा ।
 विरक्ताः कामभोगेषु केचिदेवमचिन्तिषु ॥ ५६ ॥
 राजराजेन या पूर्वं पाकशासनतः कृता ।
 साप्यनित्या पुरी चेत्स्यात्किं नित्यं भुवनोदरे ॥ ५७ ॥
 कंसादिमत्तमातङ्गकेसरी यः पुराभवत् ।
 हरेस्तस्य पुरः कश्चिद्वक्ष्यतीति महद्भुतम् ॥ ५८ ॥
 स्वप्नैर्द्रजालफेनेन्दुमृगतृष्णेन्द्रचापवत् ।
 सर्वेषां सम्पदत्यर्तजीवितं च शरीरिणाम् ॥ ५९ ॥
 कायो रोगालयो नूनं भोगा देहिभयाघहाः ।
 योषितो दोषगेहाभा ग्रन्थोऽनर्थकरो नृणाम् ॥ ६० ॥
 मैत्री न शाश्वती भूम्यां संयोगः सविपर्ययः ।
 इति ध्यात्वा जनैः कार्यं तपोवननिषेवणम् ॥ ६१ ॥
 इति चिन्तयतां तेषां रागद्वेषाविवागमत् ।
 परावृत्य क्षपानाथः क्षपया सह साकिवत् ॥ ६२ ॥
 ततः प्रभातसंसूची ताम्रचूडस्वनैः सह ।
 उदभूत्पटहस्वानः प्रबुद्धजनवल्लभः ॥ ६३ ॥

दोषा घातीद्धदीप्तिर्विमलगुणनिधिवोऽधयन्पद्मखण्डान्
 पुण्यो धाम्नां निधानं हतपरमहिमा वंघपादो जनौघैः ।
 श्रीमानस्तार्थमोहस्त्रिभुवनभवने दीप्रदीपोपि भानु—
 र्भातो दाहादिबोच्चैरुदयगिरिशिरो मन्दमागत्य तस्थौ ॥६४॥

इति श्रीसिन्धुराजसत्कमहत्तमश्रीपप्पटगुरोः पण्डितश्रीमहासेनाचार्य-
 कृते प्रद्युम्नचरिते द्वादशः सर्गः ॥ १२ ॥

त्रयोदशः सर्गः ।

श्रीमानथामरखगेन्द्रनरेन्द्रसेव्यो
नारायणो विविधरत्नविभापरीतः ।
सिंहासने कृततनुस्थितिरीड्यमानः
सामंतपौरसचिवैरनुरागवद्भिः ॥ १ ॥

गंगातरंगचयभंगुरचामराली
संवीज्यमानवपुरुषतमौलिशोभः ।
सत्कौस्तुभद्युतिविराजितचारुवक्षाः
पुष्पत्पयोजवदनः स्थितवान् दिनादौ ॥ २ ॥

अत्रांतरे सकलराजसुतैरुपेतः
शांतो मनाविषयसौख्यपराङ्मुखत्वात् ।
आस्थानमण्डपमवाप्यरथांगपाणिं
नत्वा मुदासनमलं कुरुतेस्म कामः ॥ ३ ॥

स्थित्वा क्षणं समुपलभ्य कथावसानं
स्नेहं सुदुस्त्यजमुदस्य समस्तमेव ।
अर्द्धेन्दुसन्निभललाटनिविष्टपाणि
स्तातं व्यजिज्ञपदभीतिमभिप्रयाच्य ॥ ४ ॥

स्वामिन् सुजातिकुलरूपविरोधर्मा
भोगोपभोगसुभगत्वहितप्रयोधाः ।
लब्धा मया प्रकृतिभद्रं तव प्रसादा-
त्तस्माद्यते शिवसुखाय कुरु प्रसादम् ॥ ५ ॥

उक्तं निशम्य वसुदेवपुरःसरास्ते
शोकाद्भ्रूवुरतिनिश्चलसर्वगात्राः ।

संसाररूपमिति घोरतरं विदित्वा

मातः किमेवमबुधेव वदस्यनिन्द्ये ॥ १९ ॥

वध्नाति जन्तुरशुभास्रवहेतु कर्म

शोकेन देवि तमतस्त्यज किंच मातः ।

मोहाच्च वारयति यः सुकृते यतन्तं

शत्रुः स नूनमिति मुञ्च शुचं च मां च ॥ २० ॥

एवं सुतस्य वचनाद्विनिवृत्तमोहा

सूनुं विमुक्तविषयाभिरतिर्जगाद ।

पुत्र स्नुषां प्रति ममत्वविमोहिताहं

बोधं त्वयाद्य गमिता विदिताखिलार्थ ॥ २१ ॥

वातावढौकितविशुष्कदलोत्कराभो

योगो जनैर्जलदसंहति वद्विभूतिः ।

मायोपमा रतिरवश्यविनाशिनी च

दुःखं सुखं मतमहो विषयातुरेच्छैः ॥ २२ ॥

सारश्च कश्चिदिह चेद्विषयेषु पुत्र

नाभेयपूर्वकनृपाः किमु तांस्त्यजेयुः ।

नित्या च सङ्गतिरपीष्टजनैर्यदि स्या-

द्ब्रह्मादयस्तपसि किं निरता भवेयुः ॥ २३ ॥

तस्मात्कुरुष्व मतमङ्गज सम्भ्रमेण

नो वारयामि नियमादहमप्यशङ्कः ।

स्नेहं विधूय ममतां च तपः करिष्ये

संसारसागरसमुत्तरणैकसेतुम् ॥ २४ ॥

इत्यादि मातृवचनं स निशम्य हृष्यन्

शुद्धान्तमेत्य च विरक्तमना जगाद ।

सत्यं शृणुष्व तनुमानिह जन्मवाद्धौ

भ्राम्यत्कथंचिदुपयाति सुमानुषत्वम् ॥ २५ ॥

प्राप्यापि तत्कृतमिदं क्रियते मयैत-

त्कारिष्यते पुनरतोपि परं ततश्च ।

इत्यादिकार्यकरणाकुलधीर्मनुष्यो

मृत्युं प्रयाति विषयैर्विवशीकृतात्मा ॥ २६ ॥

रक्तापगाहतमतङ्गजवाजिदुर्गं

किन्नो विशन्ति रणमर्थलवैकलुब्धाः ।

च्याघ्रादिसिंहवृकभीमवनेचराढ्यं

विन्ध्यादिपर्वतमहाविपिनं च केचित् ॥ २७ ॥

उत्तुंगभंगुरतरंगविभीममुच्चैः

पाठीनलोठनविलोठितसर्वसत्त्वम् ।

स्वलपैकयोपिदुपभोगकृते विभीमं

रत्नाकरं किमु विशन्ति न मूढमर्त्याः ॥ २८ ॥

किं भाषितेन बहुना जगतीह यद्य-

त्कर्माखिलं जनतया क्रियतेऽङ्गिघाति ।

तत्सर्वमेव युवतिप्रतिबद्धभोग-

लब्धै सदेति परिचिन्तयतास्तमोहाः ॥ २९ ॥

इत्यादि वाक्यमहितप्रतिघाति दिव्यं

श्रुत्वा जगाद रतिपूर्ववधूसमूहः ।

संसारपर्यटनभीतमतिः प्रमुक्त-

शोको मनाक्प्रणतमौलिनिविष्टहस्तः ॥ ३० ॥

स्वामिंस्त्वमेव शरणं गतिराश्रयस्त्वं

मित्रं त्वमेव हितकृत्त्वमसीह बन्धुः ।

अस्मभ्यमन्यजननेपि भवत्प्रसादा-

न्नान्यो जिनेन्द्रवचनाच्च समाश्रयोस्ति ॥ ३१ ॥

यद्यत्र गेहरतधीः क्षितिपाल भोगं

भुंक्षे तदा वयमपि ध्रुवमेवमेनम् ।

चतुर्दशः सर्गः ।

श्रियं धरन्तं तपसां महीयसीं
महीधरा विष्णुहलायुधादयः ।
सशोकवक्त्राः प्रणिपत्य मन्मथं
तदर्पितान्तःकरणाः पुरं ययुः ॥ १ ॥
इतोपि कामो मुनिरन्यदुष्करं
तपो विचित्रं विनयोद्यतो मंहान् ।
विवोधदिग्वृत्तिविशेषलब्धिमां-
श्चकार सर्वैरभिवाञ्छ्यमीदृशम् ॥ २ ॥
चतुर्थषष्ठाष्टमपक्षमास—
त्रिमासपूर्वानुपवासकान्वहून् ।
विधाय कर्मान्तमतिर्विधीन् शुभान्
मुदं स चक्रे सकलस्य निस्पृहः ॥ ३ ॥
नृणां प्रसिद्धाः कवलाः किलागमे
द्विकाधिकास्त्रिशदतः क्रमात्पुनः ।
प्रहाणिमीशः कृतवाननेकशः
समाचरन्नूनतरोदरं तपः ॥ ४ ॥
अनेकभेदां जिनमार्गदेशितां
सुभावनां वृत्तिपदादिसंख्यताम् ।
विशोषणीं कायपुराकृतैः
प्रवृद्धिमीशो विदधौ विशेषतः ॥ ५ ॥
गुडं दधिक्षीरघृतादिशर्करां
तथा हि तैलं लवणं विमुच्य सं ।

विरक्ततत्कांक्षमतिस्तपः शुभं
शुभाश्रयापादि निराकुलं व्यधात् ॥ ६ ॥

वधूपशुश्रुद्रमृगादिवर्जिते
गतासुके ध्यानसुभावनावहे ।

शुभान्तरात्मा कृतवान्मुनीश्वरो
विविक्तशय्यासनलक्षणं तपः ॥ ७ ॥

पयोदकाले तरुमूलयोगी
हिमागमे प्रावृत्तगात्रयष्टिः ।

शिलातपं ग्रीष्मदिने प्रसोढा
जनस्य सम्पादितवान्सुबुद्धिम् ॥ ८ ॥

मनोवचःकायकृतादिभेदकं
प्रमादतः किञ्चिदुपागतं क्षणात् ।

जिनेन्द्रसिद्धोत्तमसूरिसाधुषु
यथार्हमायोजितवाञ्छितश्रमः ॥ ९ ॥

प्रवीणबुद्धिर्विनयं नयालयः
दुरीहितं शोधयिताकरोत्तपः ।

तथान्तरंगं प्रथमं यमोद्यमं
सुबोधदृग्वृत्ततपःसुभक्तिमान् ॥ १० ॥

दशप्रकारेष्वथ सूरिपूर्वके-
ध्वनारतं व्यावृत्तिकर्मनिर्मलम् ।

चकार स प्राशुकवस्तुभिः क्षमी
क्षमादमप्राणिदयाविघाततः ॥ ११ ॥

जिनेन्द्रवक्त्राम्बुजनिर्गतं श्रुतं
सदङ्गपूर्वादिकमस्ततन्द्रितः ।

पञ्चाक्षरव्यञ्जनघोषबुद्धियु-
क्तपोकरोत्स्वाध्ययनाख्यमुत्तमम् ॥ १२ ॥

विमुक्तकुड्यानयुगोऽतिशुद्धधीः
 प्रसिद्धधर्म्यः प्रवरोरुशौक्यकम् ।
 समाश्रितो ध्यानयुगं महाफलं
 सदापि निर्व्याकुलधामवासनः ॥ १३ ॥
 अवाह्यवाह्यात्मकसंगवर्जितो
 विमुक्तकायादरसंस्कृतिस्पृहः ।
 व्युदादिसर्गाख्यमतीव पावनं
 तपो महात्मा विदधे मनोभवः ॥ १४ ॥
 तथा जनाक्रोशनताडनोत्पथ-
 प्रभाषणानादरभर्त्सनादिभिः ।
 अचालितान्तःकरणो विवेकतः
 सदोत्तमाक्षान्तिमशिश्रियत्प्रभुः ॥ १५ ॥
 स्थितौ प्रयाणे वचने निरीक्षणे
 भुजिक्रियायां शयने विमर्शने ।
 प्रचेष्टने मार्हवमुत्तमं वह—
 न्प्रशान्तमूर्तिः सुतरामशोभत ॥ १६ ॥
 मनोवचःकायविचेष्टितेषु यो
 विविक्तवृत्ति विमलां विचारयन् ।
 प्रकृष्टमेवार्जवमार्यसंस्तुतं
 सुवीर्यधुर्यो बहतिस्स सन्ततम् ॥ १७ ॥
 सुशौचसत्संयमपूर्वलक्षणं
 तथापरं चापि दशप्रकारम् ।
 नितान्तमुत्तुङ्गगुणो वहन्मुनि—
 र्जिनेन्द्रधर्मं जितलोभमानकः ॥ १८ ॥
 जितान्यलोकान्विपमानपरीषहां-
 स्तपोभिषाञ्छामतिमूलतोद्गतः ।

श्रुदादिकान् निर्जितवाञ्छलार्थिनः

पुरो यथारीन्मदनो महामुनिः ॥ १९ ॥

विचित्रपुष्पोत्करवस्त्रशोभिते

कृतोपधाने शयने ह्यशेत यः ।

स एव साधुस्त्वृणशर्करोपल-

स्थलीशिलास्पर्शसहः प्रशिक्ष्यके ॥ २० ॥

सितातपत्रप्रतिवारितातपो

जलार्द्रसच्चन्दनपंकितश्च यः ।

पुरा स पश्चाद्विरिमस्तके रवेः

करान्सहिष्णुः स्थितवान्मलावृतः ॥ २१ ॥

सदन्नपानोत्तमखाद्यपङ्कसान्

प्रसाधितान्स्वादरसानभुङ्क्त यः ।

महोपवासग्लपितांगयष्टिकः

स भुक्तवान्कौद्रवतैलमप्यहो ॥ २२ ॥

श्रियं विमुच्याश्रितवांस्तपोवनं

भुवोधिपः प्राक्प्रणतावनीश्वरः ।

स एव मौनी प्रणतामराधिपं

धिनोति चित्तं महतां विचेष्टितम् ॥ २३ ॥

नरेन्द्रविद्याधरदेहजा वधूः

प्रहाय मुक्तिं यतमानसत्तमः ।

क्षमादयाबुद्धिसुशान्तिमैत्रिकाः

क्षणं स नो संत्यजतीति विस्मयः ॥ २४ ॥

परिग्रहद्वेषजिताशयोज्झितः

क्षितीशिनां सच्चतुरङ्गकोपि यः ।

प्रद्युम्नचरिते

गृहीतवान् द्वादशभेदमङ्गक—

मनङ्गचेष्टावगतिः कुतो नृणाम् ॥ २५ ॥

प्रगीतनृत्योद्यतयोपिदावृतो

निषेवते यः सकलान् नृपान्पुरा ।

स चाधुना भीमवनेऽत्र योगभृत्

धृतिं वहंस्तेऽरूपसेव्यते यतिः ॥ २६ ॥

रथाश्वनागेन्द्रपदातिवेष्टितः

स्वलीलया यो भ्रमतिस्स यानकैः ।

युगान्तदृष्टिः स्वसमाहितात्मकः

स एव मार्गे समितः प्रचेष्टते ॥ २७ ॥

विदग्धयोपित्सरसोत्कटं पुरा

प्रभापते यः प्रणयान्मृपादिकम् ।

श्रुतानुपूर्व्यां प्रियमिष्टदेशकं

मितं मुनिः संवदतिस्स कारणे ॥ २८ ॥

अनेकपात्रादिषु लीलया पुरा

सुतानुजाद्यैः सह याति भूपतिः ।

स एव मुक्ताखिलपिण्डदोषकं

त्रिदण्डशुद्धोत्ति तनुस्थितीच्छया ॥ २९ ॥

कुमारकैर्मुग्धविकारिचञ्चलैः

प्रधावनोद्वलनचेष्टयारमत् ।

पुरा स यो यत्नयुतोऽभवत्पुनः

स्वकाङ्गनिक्षेपपुरःसरादिषु ॥ ३० ॥

पुरेङ्गितज्ञैः परिढौकिते मलं

पतद्गृहादौ व्यमृजच्छरीरजम् ।

गतासुके दूरतरे जनोज्झिते

विमुञ्चति प्राज्यमुनीश्वरोद्भजः ॥ ३१ ॥

मदान्धवैरी मुनिषूदनः पुरा
 नृपोत्तमो यः सकलारिदर्पमुद् ।
 स एव षड्जीवनिकायरक्षको
 बभूव कायादिविदादराद्विभुः ॥ ३२ ॥
 नरेन्द्रधर्माश्रयणान्महारिपु
 प्रवृत्तवान्योऽनृतवाक्तया कश्चित् ।
 स सत्यमेवोज्झितरागदोषको
 भणत्यसत्यप्रतिघातिशक्तिमान् ॥ ३३ ॥
 पुरांगनास्वर्णगजादितोषको
 बलादभूद्यो नृपतिर्महोद्यमः ।
 परस्वमल्पनृणमात्रमप्यसौ
 न लाति रामानुजसूनुसुव्रतः ॥ ३४ ॥
 वराङ्गनाभिर्बहुभिर्मनोहरं
 यथेष्टमाक्रीडति यः सदा विभुः ।
 मुनीश्वरः सन्मनसापि तन्मुखं
 न चिन्तयत्येष बधूमनोहरन् ॥ ३५ ॥
 मणिप्रवालाश्वगजोरुपत्तिस—
 द्गृहादिभूयांसपरिग्रहग्रही ।
 स एव कामो मुनितामुपाश्रितो
 बभूव देहेपि निवृत्तलोभधीः ॥ ३६ ॥
 त्रिगुप्तिगुप्तः समितश्च पञ्चके
 प्रसन्नगम्भीरमनोहरक्रियः ।
 अनेन मार्गेण दधत्तपोधनं
 तपोधनोऽभूद्यशसां महालयः ॥ ३७ ॥
 अथान्यदैवं दशकेऽब्दके मुनिः
 समाधियोग्यं वनखण्डमाप सः ।

प्रद्युम्नचरिते

विशुद्धधी रैवतकं पुरैव यो
निरस्तद्वग्धातिमहारिपुर्वली ॥ ३८ ॥

समे शुभे जंतुविवर्जितेऽमले
शिलातले तत्र वनेऽवनिक्षमः ।

लसन्सुपर्यंकनिरुद्धमानसो
मनाग्मनागुच्छसनेतरे त्यजन् ॥ ३९ ॥

विमुच्य रौद्रं नरकस्य कारणं
तथार्तमप्यन्यगतेर्निमित्तकम् ।

स्थिरं विधायात्ममनः पुनः पुनः
स धर्मसद्ग्रथानवलेन भूयसा ॥ ४० ॥

ततः क्रमात्कर्मविशुद्धयोगतो
गुणात्प्रमत्तादितराच्च निर्गतः ।

निरुद्धश्च चित्तं निरवद्यमंगज—
स्तदोपरिष्ठादधिरोदुमुद्यतः ॥ ४१ ॥

अपूर्वसंज्ञं समतीत्य च क्रमा—
दवाप्य धीमाननिवृत्तिसंज्ञकम् ।

व्यधात्क्षयं षोडशकर्मणां क्षणा—
न्महानमीपां प्रथमं तदर्द्धके ॥ ४२ ॥

निद्रानिद्रात्रिक्रस्यातपनरकयुगस्याथ तिर्यग्युगस्य
प्रोद्योतात्यान्यजातिप्रचुरतनुभृदुत्तापिसाधारणस्य ।

सूक्ष्मत्वस्थावरस्य क्षयमथ युगपदप्रसंख्यानकानां
प्रत्याख्यानेतराणां प्रथितमुनिवरो नीचवेदद्वयस्य ॥ ४३ ॥

हास्यादीनां हि पण्णां तदनु पुरुषवेदस्य निर्मूलतोऽसौ
क्रोधादीनां त्रयाणां क्षयमिति विदधे सोऽनु संज्वालकानाम् ।

लोभं संज्वालनाख्यं विमलगुणनिधिः सूक्ष्मसत्संपराये
हत्वा निःशेषघातिक्षयमिति विदधे द्वादशे स्थानवयं ॥ ४४ ॥

तावत्संजातमस्य क्रमकरणरहोहीनमाद्यन्तमुक्तं

लोकालोकावलोकि प्रलयविरहितं व्यापिदृग्ज्ञानयुग्मम् ।

वीर्यं चाभेयमित्थं सुखमपि करणातीतमात्मोत्थमेव

छत्रं भद्रासनं सच्चमरयुग्मभूदेवनिर्मापितं द्राक् ॥ ४५ ॥

दैत्या नागाः सुवर्णप्रभृतिभवनवास्युत्तमाः किन्नराद्या

भौमा ज्योतिष्कवर्ज्यास्त्रिदिवपतिवरा शक्रपूर्वाः समस्ताः ।

खेटाः क्ष्मेशाः सतोपा यदुकुलपतयो विष्णुसीर्यादिभव्याः

शंखाद्याश्चाखलीला मृदुललितवयोवेपयुक्ताः सुभक्ताः ॥ ४६ ॥

नानापुष्पैः सुधूपैः सुरभिपरिमलैरक्षतैर्गन्धदीपैः

स्तोत्रैर्नृत्यप्रगीतैरुज्जयनिनदैर्वेशवीणामृदङ्गैः ।

यातैर्नानाप्रकारैरतिशयगमनैरेत्य पूजां विचित्रां

कृत्वा स्तुत्वा प्रणामं प्रविदितमहसश्चकुरीशस्य तस्य ॥ ४७ ॥

भक्त्या स्थित्वाग्रतोऽमी प्रशमनमद्यसंघातजातस्य वाक्यं

पृष्ठा श्रुत्वा गृहीत्वा हितमतुलमगुःस्थानमात्मीयमाशु ।

ईशोपीशेन साकं मदनमुनिवरो नेमिना लब्धबोधो

यातः श्रीमान्विहर्तुं विबुधगणनुतः पल्लवाख्यं सुदेशम् ॥ ४८ ॥

आर्या या रुक्मिणी सा विमलगुणगणालंकृता सस्तुपातो

भूत्वा चैकादशाङ्गश्रुतजलधिमहापारगापारशीला ।

राजीमत्या ससत्या विषयमभिहितं भीमसंसारभीता

याता नाथेन भूत्यालयगमनमहाशोभिना नेमिनामा ॥ ४९ ॥

एवं गच्छत्सु वर्षेष्ववधिमपगतं मन्यमानो दिदृक्षु-

र्द्धारां द्वीपायनोसौ जिनवरकथिते द्वादशेव्दे कदाचित् ।

प्राप्यास्थाद्योगधारी रविकिरणसहो ग्रीष्मकाले शिलायां

पुर्यां बाह्ये समीपे प्रकटयितुमनाः स्वं तपो यादवानाम् ॥ ५० ॥

तावत्क्रीडाभिसक्ता यदुपतितनयाः शंसत्यासुताद्याः

पीत्वा प्राक् त्यक्तमद्यं जलमिति मुदलोलाङ्गकास्तं प्रदेशम् ।

प्रद्युम्नचरिते

प्राप्तां रक्ताक्षिवक्त्राः शिथिलसुवसना व्याकुलोल्लोलिकेशा
गायन्तो सत्यगीतं वनकुसुमभृतो यत्र तस्थौ मुनीशः ॥ ५१ ॥

दृष्ट्वात्यन्तं कृशाङ्गं कथमपि चिरतस्तं प्रबुध्यातिवाल्या-
त्कृत्वा भीमोपसर्गं परुषवचनिनो लोष्ट्रभिस्ताडयित्वा ।

भूमावापात्य रोषाद्भृकुटिविपरुडुज्ज्वालय मेतं विधाय
प्राप्यावैद्यात्मपित्रे श्रवणप्रतिपदांभोजभक्ताः कुमारः ॥ ५२ ॥

निःसृत्यारिष्टनेमेर्वयमिति विमदास्यक्तनिःशेषभूपाः

शंवप्रद्युम्नसूनुप्रवरगुणसुभान्वादिवीराः समस्ताः ।

दीक्षां दैगम्बरीं ते स्वयमतिपटवः संसृता पञ्चमुष्टि-

प्रोत्खातस्निग्धनीलप्रकुटिलरुचिरोल्लासिकेशाः क्षणेन ॥ ५३ ॥

द्वारावत्याविनाशो हरिमरणमथो सीरिशोकादिवृत्तं

क्षेत्रं श्रीमज्जिनोक्तात्सकलमपि मयाऽप्रस्तुतत्वान्न चोक्तम् ।

शंवस्याचार्यवीर्यप्रविदितसमयस्याङ्गजेनास्रिवेगा-

धुक्तस्तस्याङ्गजस्य क्षितितलविदितस्योच्यते सत्तपोऽतः ॥ ५४ ॥

नानाभेदं परेषामतिविषममपोह्यार्त्तरौद्रं महात्मा

ध्यायन्धर्म्यं च शुक्लं क्षपितमदरिपुः क्षुत्पिपासाद्यजेयः ।

चक्रे विस्मेरवक्त्रैर्नरयुवतिजनैः कौतुकाद्दीक्ष्यमाणो

वाह्याबाह्यादिभेदं निरुपमगुणनिधिर्भूरिशीलस्तपोसौ ॥ ५५ ॥

यत्राक्रौस्तं प्रयाति प्रभवति विषमे कानने मान्यतेजा-

स्तत्रैवास्ते क्रियात्मा वसुभृतिभगवांस्थण्डिले चण्डदीप्तिः ।

हेमन्ते बाह्यभूमौ ग्लपिततरुगणे प्रावृताङ्गः स शेते

प्रावृष्यम्भोदवृन्दस्थगितदिशि च क्षमारुहां चारुमूले ॥ ५६ ॥

मुक्तारत्नावलीसन्मृगपतिपरिनिःक्रीडिताख्यं त्रिलोक-

ख्यातं तत्सारमत्रान्यमुरजनिभमभून्मध्यमस्यैव चारु ।

सर्वस्माद्भद्ररूपं प्रविदितमथ तद्भद्रमित्यादि सर्वं
 कुर्वन्शंवोथ नीत्वाश्रितहितगदिता द्वादश द्वौ च वर्पान् ॥५७॥
 देशं कालं विशिष्टं परिणतिमपि संप्राप्य पर्यङ्कयोगी
 भूत्वा भूतात्मचेष्टास्तत उपरि महाध्यानशस्त्रास्तघाती ।
 पूज्यो भ्रातृव्ययुक्तो नरसुरदितिजैर्ज्ञानदृग्वीर्यसौख्यं
 स्थानत्वं प्रापदीशो विकसितविमलंभोजवक्रः कृतार्थः ॥५८॥
 हत्वा मोहान्धकारं जनहृदयगतं नेमिनाथस्त्रिलोक्यां
 प्रोच्योत्तुंगं सुधर्मं त्रिदिवशिवपदप्राप्तिहेतुं श्रितेभ्यः ।
 श्रीमान्प्राप्योर्जयन्तं सुरगणनरपैः स्तूयमानांघ्रियुग्मः
 सिद्धिं शुद्धस्वरूपस्थितिमुपगतवान् ध्वस्तनिःशेषकर्मा ॥५९॥
 छद्मस्थानेहसोनत्रिशत्परिमितान्वत्सरान्संविद्वत्य
 क्षमायां भूयो हितपथनिरतान्भव्यबन्धून्विहाय ।
 कामः शंवोऽनिरुद्धास्त्रिभुवनशिखरस्थानमेते त्रयस्ते
 व्योमस्पर्शिं प्रसिद्धं मुनिवरवृषभास्तूर्जयन्तं महान्तम् ॥ ६० ॥
 प्राप्यारुह्यास्य शृङ्गं त्रय इति विपमं सूत्रतं मान्यमीशाः
 कृत्वा घातिक्षयं द्राक् स्थिरपदममलं प्रापुरात्मीयरूपम् ।
 देवाः सेन्द्रास्ततस्तानतिशयविभवाः प्राप्य भक्त्या महत्या
 प्रार्च्य स्तुत्वा प्रजग्मुः स्वयमपि शिवताप्रार्थिनो भूरिशोभाः ॥ ६१ ॥
 येषां क्षुत्तृद्धिमोहप्रतिभयमदमात्सर्यरोगद्विडाप्त-
 क्लेशप्रद्वेषरागक्षयविषदुदया मूलतो नाशमीयुः ।
 ये दृग्ज्ञानोरुवीर्यप्रवरसुखनिरावाधतासूक्ष्मतादीन्
 प्राप्ताः प्रद्युम्नपूर्वाः शिवमजितयशो नो द्रुतं ते दिशन्तु ॥ ६२ ॥
 येषां वर्णो न गन्धो रसगुरुलघुता स्पर्शशब्दादयो न
 प्रध्वंसारतिज्वरेच्छा भवमरणजरातङ्कगत्यादयो वा ।
 यैर्निमूलेन धीरैर्वहुविधरिपवो युद्धनिर्नाशितास्ते
 सिद्धाः सम्बुद्धबोध्या बुधसमितिनुताः पांतु पापाम्रतान्नः ॥ ६३ ॥

प्रद्युम्नचरिते

येनाशेषखगेन्द्रभूपविलसलक्ष्मीश्चिरं पालिता

यः प्रज्ञप्तिपुरस्सराधिभरभवल्लब्ध्वाश्रयलंभो महान् ।

राज्यं प्राज्यगुणं विहाय तपसा मोक्षश्च येन श्रितः

कामः काम्यसुखं प्रकाममीधपो देयात्सदा वः स्थिरम् ॥ ६४ ॥

लीलाशीलालयो यो यदुकुलजनताल्हादिचेष्टोतिभोगी

भूत्वा त्यक्त्वा समस्तं कतिपयदिवसैर्लब्ध्वोद्यो हि भूत्वा ।

ज्ञात्वा दृष्ट्वा गदित्वा त्रिभुवनविहितां प्राप्य पूजां प्रपूज्यां

शंवः शं वो ददातु क्षरणविरहितं स्थानमाप्य स्थितोऽसौ ॥ ६५ ॥

राज्यं प्राज्यमुदस्य निर्ममतमं तप्त्वा तपो दुश्चरं

ध्यानाग्नौ सकला विकर्मसमिधो हुत्वाप यः केवलम् ।

यावद्भक्ष्यविसर्पिं विश्वकरणग्रामातिगं निश्चलं

देयाद्भः पदमव्ययं स भगवान्सर्वोऽनिरुद्धो विभुः ॥ ६६ ॥

इति श्रीसिन्धुराजसत्कमहामहत्तमश्रीपद्मटगुरोः महासेनाचार्य—

कृते प्रद्युम्नचरिते चतुर्दशः सर्गः ॥ १४ ॥

माणिकचंद-दिगम्बर जैन-ग्रंथमालासमिति।

(प्रबन्धकारिणी सभाके सभ्य ।)



- १ रायवहादुर सेठ स्वरूपचन्द हुकुमचन्द ।
- २ " " तिलोकचन्द कल्याणमल ।
- ३ " " ओंकारजी कस्तूरचन्द ।
- ४ सेठ गुरुमुखराय सुखानन्द ।
- ५ " हीराचन्द नेमिचन्द आ० मजिस्ट्रेट ।
- ६ मि० लल्लूभाई प्रेमानन्द परीख एल. सी. ई. ।
- ७ सेठ ठाकुरदास भगवानदास जौहरी ।
- ८ ब्रह्मचारी शीतलप्रसादजी ।
- ९ पं० धन्नालालजी काशलीवाल ।
- १० पं० खूवचन्दजी शास्त्री ।
- ११ नाथूराम प्रेमी (मंत्री) ।

